

# وجود جي ڳولا

(ڪهاڻيون)

**فرزانہ شاہین**

پوپٽ پبلشنگ هائوس – خيرپور، سنڌ  
2016ء

ڊجيٽل ايڊيشن:  
2018ع

**سنڌ سلامت ڪتاب گهر**

POPAT BOOK NO: 85

وجود جي ڳولا  
(ڪهاڻيون)

ڪهاڻيڪاره: فرزانہ شاہین

ڇاپو پهريون: 2016ع

تعداد: هڪ هزار

ٽائٽل ڊزائين: سعيد منگي

اسڪيچ: هارون چنا

لي آؤٽ: آصف نظاماڻي

ڪمپوزنگ: عرفان ڀٽو

ڇپيندڙ: پوپٽ پرنٽنگ پريس، خيرپور، فون: 0243-552913

ڇپائيندڙ: پوپٽ پبلشنگ هائوس خيرپور - سنڌ.

ملھ: 250/- روپيہ

**WAJOOD JI GHOLA**  
(Short Stories)

By: **Farzana Shaheen**

First Edition: 2016

Quantity: 1000 Copies

Title Design: Saeed Mangi

Sketches: Haroon Channa

Lay 'out: Asif Nizamani

Composing: Irfan Bhutto

Printed by: Popat Printing Press, Khairpur Ph: 0243-552913

Published by: Popat Publishing House, Khairpur – Sindh.

Price: **Rs. 250/-**

## ارپنا

هي ڪتاب اربين ٿي

پنهنجي **محترم والدين** کي جن

جي جاکوڙ مون کي منزل

طرف وڌڻ جو گس ڏنو.

هي ڪتاب اربين ٿي

ڪهاڻي ڪيتر جي مهان ڪهاڻيڪار

**ڊاڪٽر نجم عباسيءَ** کي جن جي

رهنمائيءَ مون کي لکڻ جو ڏانءُ ڏنو.

هي ڪتاب اربين ٿي

پنهنجي پياري دوست مرحوم **تسليم مڱڻيءَ** کي

جنهن جي دوستيءَ پيار جي جذبي سان

آشنا ڪيو.....!

## سنڌ سلامت پاران :

سنڌ سلامت ڊجيٽل بوڪ ايڊيشن سلسلي جو نئون ڪتاب  
”وجود جي ڳولا“ اوهان اڳيان پيش آهي. هي ڪتاب نامياري شاعره  
۽ ليکڪا **فرزانہ شاھين** جي ڪهاڻين جو مجموعو آهي.

فرزانہ شاھين سنڌي ٻوليءَ جي سڄاڻ ڪهاڻيڪاره آهي،  
جنهن پنهنجي تخليقي سفر جي شروعات نوي واري ڏهاڪي کان  
ڪئي ۽ زندگيءَ ۽ سماج جي مختلف موضوعن تي ڪيتريون ئي  
ڪهاڻيون لکي ڪهاڻي ڪيتر ۾ نمايان سڃاڻپ حاصل ڪئي.  
سماجي رشتا ناتا، طبقاتي استحصال، وچوڙا ۽ جذبايون سندس  
ڪهاڻين جا مک موضوع آهن. هوءَ هڪ دردمند دل رکندڙ حساس  
ليکڪا آهي ۽ اهي سڀئي احساس سندس ڪهاڻين ۾ اوتجي وڃن  
ٿا.

هي ڪتاب پوپٽ پبلشنگ هائوس، خيرپور پاران 2016ع ۾  
ڇپايو ويو. ثورائتا آهيون پوپٽ پبلشنگ، هائوس جي سرواڻ  
قربان منگيءَ جا جنهن ڪتاب جي ڪمپوز ڪاپي موڪلي.



محمد سليمان وساڻ  
مينيڊنگ ايڊيٽر (اعزازي)  
سنڌ سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## ستا

8	پبلشر نوٽ: قربان منگي	◆
10	مهاڳ: اخلاق انصاري	◆
14	ڊگهي رستي جي مسافر: عطيه دائود	◆
17	وقت جي اتهاس ۾ اٽڪيل ڪجهه پل: تسليم منگي	◆
21	سنڌ جي بهادر ڪهاڻيڪاره: عرفان عباسي	◆
24	پنهنجي پاران: فرزانہ شاہین	◆

	ڪهاڻيون	◆
29	يادن جا عذاب	-
35	تنها تنها جيون	-
43	سمجھوتو	-
51	رنگ رتول يادون	-
55	آخري منظر	-
60	بيٽا ۽ پڇتاءُ	-
68	پٿر	-
74	پردي پويان	-
82	آئيڊيل	-

88	-	ڏڪن سندو ڇانورو
92	-	درد جو درياءَ
100	-	وجود جي ڳولا
105	-	ڪنڊن پري راه
109	-	شال مَ ملان هوت
113	-	پيٽڙا جو پٽلاءَ
117	-	پيلا گل
123	-	خوابن جي تعبير
127	-	يادن جا بند دروازا
133	-	محبتن جي موت
139	-	هارايل سوچون
145	-	جلي جلنديس ڪيترو
151	-	وڇوڙي جو آخري پل
159	-	اڏوريون يادون
167	-	يادن جون وڇڙيل بهارون
173	-	موت نه ماري ايئن
177	-	محرومين جو موت
181	-	اڻپوري خواهش

## پبلشر نوٽ

فرزانہ شاہین سنڌي ٻوليءَ جي سڃاڻ ڪهاڻيڪارا آهي، جنهن پنهنجي تخليقي سفر جي شروعات نوي واري ڏهاڪي کان ڪئي ۽ زندگي ۽ سماج جي مختلف موضوعن تي ڪيتريون ئي ڪهاڻيون لکي ڪهاڻي ڪيتر ۾ نمايان سڃاڻپ حاصل ڪئي. سماجي رشتا ناتا، طبقاتي استحصال، وچوڙا ۽ جڏايون سندس ڪهاڻين جا مک موضوع آهن.

فرزانہ شاہین لطيف يونيورسٽيءَ ۾ پنهنجي جيون جا سنهري سال گذاريا آهن ۽ اهي ئي سال سندس ذات لاءِ گهڻي اتساهه جو سبب بڻيا آهن. فرزانہ شاہین زندگيءَ جو ڳوڙهو مشاهدو رکي ٿي، هوءَ هڪ دردمند دل رڪنڌڙ حساس ليکڪا آهي ۽ اهي سڀئي احساس سندس ڪهاڻين ۾ اوتجي وڃن ٿا. سندس ڪهاڻين جو مجموعو گهڻو وقت اڄ اچڻ ڪيندو هو. پڙهندڙن کي سندس ڪهاڻين جي مجموعي جي ڇپجڻ جو انتظار به سالن کان وٺي رهندو پئي آيو پر دير آيد درست آيد واري چوڻيءَ جي مصداق هن وقت جڏهن سندس ڪهاڻين جو پهريون ڪتاب پڙهندڙن جي هٿن ۾ اچي رهيو آهي تڏهن اهي يقيناً گهڻي سرهائي تي محسوس ڪندا.



هن دؤر ۾ جڏهن معياري سنڌي ڪهاڻيءَ جي حوالي سان ڪيترائي بحث هلندڙ آهن، تڏهن پوٽ پبلشنگ هائوس اها شعوري ڪوشش ڪئي آهي ته سنڌي ٻوليءَ ۾ تخليق ٿيندڙ ڪهاڻين جا ڪتاب وڌ کان وڌ شايع ڪجن ته جيئن ادب جا پڙهندڙ ۽ نقاد اهو طءُ ڪري سگهن ته اڄوڪي سنڌي ڪهاڻي ڪٿي بيٺي آهي؟

اسين فرزانہ شاهين جهڙي سنجيده ۽ سچيت ڪهاڻيڪار جو هي ڪتاب ڇاپيندي خوشي محسوس ڪري رهيا آهيون انهيءَ اُميد سان ته هن سهڻي ڪتاب جي پرڀور آجيان ڪئي ويندي.

### قربان منگي

چيئر مين

پوٽ پبلشنگ هائوس، خيرپور

## مھاڳ

انجيل مقدس ۾ آهي ته خداوند پهرين ڏينهن آسمان، زمين، روشني، اونداهي ۽ سج پيدا ڪيو. ٻئي ڏينهن فضا جي هيٺيان پاڻي پيدا ڪيو ۽ آسمان کي جدا ڪيو. ٽين ڏينهن خشڪي جيڪا زمين تي ۽ خشڪي تي وڻ ٽڻ ۽ سبزي پيدا ڪئي. چوٿين ڏينهن چنڊ ۽ ستارا جيڪي رات جو روشني ڪن ته سج ڏينهن جو حڪمراني ڪري. پنجين ڏينهن کيڙا مڪوڙا، چوپائي جو هر قسم پيدا ڪيو ۽ ڇهين ڏينهن انسان کي وجود ڏنائين. هر شيءِ جو جوڙو هو پر انسان اڪيلو اڪيلي انسان کي خداوند گهري نند سمهاري ان جي پاسيري ڪڍي جنهن مان ناري ٺاهي ڇڏي.

۽ جڏهن نر ۽ ناري ٿيا ته پوءِ ڌرتيءَ جي اصل ڪهاڻي شروع ٿئي ٿي. هڪ سماج ٺهي ٿو، ان سماج جا قدر ٺهن ٿا، ثواب گناهه، پاپ، پڇ، ڏوهه ۽ پوءِ انسانن جي زندگيءَ سان حادثا ڪيڏن شروع ڪن ٿا.

ڪهاڻيءَ جي شروعات واتون ويٺي ٿئي ٿي، اڳتي هلي صدين پڄاڻا احرامن کان تاج محل ۽ موهن جي دڙي جي کوهن تي پيار ڪهاڻين جنم ورتو.

ڪهاڻي آهي ڇا؟ ان جي وصف تي بحث نه ڪجي ته بهتر آ. پر ڪهاڻي اها نازڪ ناري آهي جيڪا هر لمحي، هر جڳهه، هر ماحول ۽ هر هنڌ تي

پنهنجي ويس وڳن، پنهنجي اداثن ۽ پنهنجي ئي حسن سان اچي ٿي. کنوڻ جيان جهٽڪي ۾ هوش اڏائي وڃي ٿي.

اهو به بحث نه ڪجي ته بهتر، ته ”ڪهاڻيڪارا“ يا ”ڪهاڻيڪار“.....  
بس ليکڪ آهي، جيڪو ڪهاڻيءَ کي سرجي ٿو. فرزانہ شاہين..... اسان ان کي ڪهاڻي ڪلا ۾ هڪ ڪهاڻيڪار طور ئي ڏسنداسين. اهو ڪريڊٽ پاڻ ئي ڪٿي ٿي. هو ايتري بولڊ آهي جو پاڻ لاءِ ”عورت ڪارڊ“ استعمال نه ٿي ڪري.

پر جي اسان ان جي ڪهاڻين جو چيڊ ڪنداسين ته اسان کي هر ڪهاڻيءَ جي ٽيڪنيڪ جدا ملندي ۽ ان ۾ خوبصورت جملا، خوبصورت تشبيهون، نفيس ۽ نازڪ خيال / رويا ور ور ڏئي ملندا. هن جي ڪهاڻي ”پردي پويان“ تي ڳالهائجي ته سنڌي ادب ۾ ان ڪهاڻيءَ کي هڪ بهترين ڪهاڻيءَ طور شامل ڪري سگهجي ٿو. پر ائين چئي سگهجي ٿو ته اها ڪهاڻي سنڌي ڪهاڻي ڪلاڪيتر ۾ هڪ سگهارو وجود رکي ٿي.

ڪهاڻي ڪجهه هن طرح آهي ته، هڪ خاندان جيڪو چوڪرين جي شادي ٿي نه ڪرائيندو آهي، ان خاندان جي عورتن جي نفسيات تي بحث آهي. پر پوءِ ان خاندان مان هڪ چوڪريءَ جي شادي ٿئي ٿي. جڏهن هوءَ شادي ڪري مڙس جي حويلي ۾ پهچي ٿي ته اتي صرف ان کي مڙس جو انتظار ٿي ڪرڻو پئجي وڃي ٿو مڙس جيڪو هن وٽ اچي ٿي نه ٿو ان وقت هوءَ جنهن اذيت مان گذري حويلي جي هڪ نوڪريائي کان پڇي ٿي:

”تنهنجو سائين سڄو ڏينهن ڪٿي هوندو آهي؟ تون ته هن حويلي جي پرائي بانهي آهين. توکي ته ضرور خبر هوندي“  
”سائين ٻاهر اوطاق تي دوستن سان هوندو آهي ۽ اتي روز محفل لڳندي آهي.“

”تنهنجي سائينءَ جو ان محفل مان جيءَ نه ٿو ڀرجي.“

”سائين! مونکي ڪهڙي خبر؟“

هوءَ جڏهن خبر ڪرڻ جي لاءِ اوطاق ۾ در جي سوراخ مان ڏسي ٿي ته واٽڙي ٿي وڃي ٿي..... هن جو ذهن ڦيرائين ڪاٺ لڳو. ساڳيو منظر ان جي اکين

آڏو چٽو ٿيندو ويو. هڪڙو چهرو ته هن جي مڙس جو هو ۽ ٻيو چهرو.....؟ هوءَ وڌيڪ ڪجهه به ڏسي نه سگهي هن کان رڙ نڪري وئي ۽ هوءَ اتي ئي اوطاق جي دروازي تي ڦهڪو ڏئي ڪري پئي. ڇو ته پڙدي پويان ڏنل منظر هن جي خوابن جي بدترين تعبير هئي.....

اهڙي طرح ڪهاڻي ”پٿر“ هن سماج جي اهڙي ئي ڍانچي تي لکيل آهي، جيڪو چاليهن سالن کان ساڳيو آهي، پر بدليو نه آهي. سماج جيڪو ڪنهن به پڙهيل لکيل نوجوان جي صلاحيتن تي اعتبار/اعتماد نه ٿو ڪري پر وقت جي حڪمرانن پاران، هو جڏهن ڪٿي نوڪري لاءِ انٽرويو ڏين ٿا، ته سوال ڪجهه هن طرح سان پڇيا وڃن ٿا:

پهريون سوال: پارٽي ورڪر هجڻ جو ڪو سرٽيفڪيٽ؟

ٻيو سوال: جيلن ۾ سزا کائي اٿو؟

ٽيون سوال: ڪوڙا کاڌا اٿو يا ٻي ڪا قرباني؟

۽ جواب ۾ ”نه“

۽ نوڪريءَ ۾ به ”نه“ جو ئي هڪ وڏو پٿر بڻجي نوجوان کي ڪيرائي

وجهن ٿا.

فرزانہ شاہین جون ڪهاڻيون پڙهڻ سان ڪٿي به هوءَ عورت هوندي به پاڻ کي So called feminist نه ٿي ظاهر ڪري پر سماج ۾ هر برائي، هر بچڙائيءَ جو ذميوار سماج ۾ پيدا ٿيندڙ غلط روايتون غلط رسمون ۽ غلط قدر آهن ان جو جوڀدار نه ڪو مرد آهي نه عورت بلڪه هن حقيقت نگاري جي فريم ۾ هُن جوڀدار فرد کي ٿي ڪيو آ نه ڪنهن جنس کي، پر خود پاڻ سماج ۾ ٿيندڙ غلط قدرن خلاف وڙهي ٿي، غلط ريتن رسمن ۽ غليظ ريتن خلاف علم ڪٽي اڳتي هلي ٿي.

فرزانہ شاہین جي هن ڪتاب ۾ ڪافي ڪهاڻين ۾ جيڪي ڪهاڻيون يونيورسٽي جي پس منظر ۾ لکيل آهن جنهن ۾ هيرو ئي هڪ ليڊر آهي پر ليڊر هوندي به هُن ۾ فيصلي ڪرڻ جي صلاحيت نه آهي هو سماج آڏو هاراييل ٿي رهي ٿو. پر هيروئن به ساڳي ئي ليڊر سان صرف احتجاج ٿي ڪندي رهجي وڃي ٿي.

ائين ته فرزانہ شاہين جون ڪهاڻيون ”يادن جا عذاب“، ”تنها تنها جيون“، ”پيڙا ۽ پڇتاءُ“ ڪافي بهترين ڪهاڻيون آهن پر ”وڇوڙي جو آخري پل“ هڪ متاثر ڪندڙ ڪهاڻي آهي. جيڪا انتهائي خوبصورت نموني سان يونيورسٽيءَ جي شاعراڻي ماحول ۾ لکيل هڪ بهترين ڪهاڻي آهي جنهن ۾ پيار ڪندڙ جون سوچن/خواهش جو منطقي نتيجو شادي هوندو آهي پر وڇوڙي جي آخر پل ۾ ائين ئي آهي ته ڪهاڻيءَ جو هيرو صرف ان ڪري پنهنجي محبوبا جي زندگيءَ کي اڏورو ڪري ٿو جو هن کي برين ٽيومر آهي ان ڪري هو پاڻ کي اڪيلو ڪري ٿو ڇڏي. ڏسجي ته فرزانہ شاہين جا ڪردار زندگيءَ جي ان عمر جا آهن جيڪي نه صرف خوبصورت خواب ڏسن ٿا بلڪ انهن سڀن کي ساڻيان ڏيڻ لاءِ جدوجهد به ڪن ٿا.

پر فرزانہ شاہين جي ڪيترين ئي ڪهاڻين جو تربيڪ پاسو اهو آهي ته پيار ڪندڙ هڪ ٻئي کي حاصل ڪري نه ٿا سگهن ۽ ٻنهي طرفن جون ڪيفيتون ڪجهه پشتو ٽپي جهڙيون ٿيون لڳن.

”جڏهن ڪنهن جي دل عشق ۾ ٽٽي وڃي ته سون جو ٽاڪو به ان کي جوڙي نه سگهندو.“

**اخلاق انصاري**

**لاڙڪاڻو**

## ڊگهي رستي جي مسافر

فرزانہ شاہین سان منهنجي واقفيت تمام پراڻي آهي جڏهن نثار ميمڻ جي نگراني ۾ ريڊيو پاڪستان ڪراچي تان نشر ٿيندڙ ادبي پروگرام ”رسالو“ ذريعي ٿي فرزانہ شاہین جو سفر شايد ان کان به آڳاٽو هجي ادبي ۽ ذاتي تعلق ۾ هوءَ مون کي هميشه هڪ بردبار سنجيدا ۽ دوستي نباهيندڙ نظر آئي ان ۾ سندس اعليٰ تعليم يافتہ ماءُ جي ترتيب جو به اثر يقينن هوندو.... طويل سالن کان ادب جي هن پانڌياليءَ کي هڪ ڊگهي رستي تي خاموشيءَ سان پنهنجي رفتار سان هلندي ڏٺو آهي. تڪڙي شهرت لاءِ هن ڪڏهن ڪو به شارٽ ڪٽ استعمال نه ڪيو آهي هن پنهنجي تعليم، معاشي ڪيريئر ۽ ذاتي زندگيءَ ۾ توازن کي برقرار رکيو آهي ۽ ان سان گڏ ادبي سفر به جاري رکيو پئي اچي توڻي جو جيون ساٿي کيس زندگيءَ جي هر موڙ تي نه صرف ساٿ بلڪ اتساهه به ڏيندو رهيو آهي. پراڻو هن جو پنهنجو فيصلو هو پاڻ سان انصاف ڪتي ۽ ڪيئن ڪري سگهي ٿي.

فرزانہ شاہین جي ڪهاڻين جا خاص موضوع ناڪام اڻ پوريون محبتون، غريب، جنسي مت پيد، جھالت جي اونڌاهين ۾ جنم وٺندڙ نام نهاد رسمن، بي جوڙ شاديون، جنسي معاملن ۾ مردن جي آنا پرستي ۽ چڙوگي آهن. انهيءَ کان سواءِ مرد جي مٿان معاشي بار وجهندڙ ۽ ان جي جذبن کي سندس معاشيءَ ڪمائيءَ سان پيٽڻ ۽ انهيءَ معيار تي پوري نه لهڻ سبب ان کي رد ڪرڻ

کي فرزانہ نہایت حساس انداز ۾ بيان ڪيو آهي. ڪهاڻي ”شال مَ ملان هوت“ محبت ۾ مذهب جي ديوار بابت لکيل آهي دنيا جي ڪيترن ئي ملڪن ۾ پنهنجو مذهب بدلائڻ کان سواءِ مرد عورت شادي ڪري سگهن ٿا پر اسان وٽ اهو ممڪن ناهي هن ڪهاڻيءَ ۾ هندن جي سياسي سماجي حالتن سبب لڏ پلاڻ نہایت ڏکيو ٿيندڙ آهي فرزانہ نہایت خوبصورت تشبيهه ڏيندي لکي ٿي.

”مذهب جون سرحدون دلين جي وچ ۾ تيز وهڪري ۾ ڪڪ جيان آهن“ خوبصورت تشبيهون ڏيڻ فرزانہ جو پنهنجو منفرد انداز آهي جنسي مت پيد ڪهاڻيون ”وچوڙي جو آخري پل“ ۽ ”هارايل سوچون“ آهن. ”هميشه امان کي بابا جو ڏوڙ ۾ لتيل بوت صاف ڪندي ڏٺو آ پر ڪڏهن به بابا امان کي پاڻي جو گلاس پري نه پياريو هوندو“.

”اڏوريون يادون“، ”يادن جا بند دروازا“ ۽ ”سمجهوتو“ ڪهاڻيون وري مرد جي پوائنٽ آف ويو کان لکيل آهن. جنهن ۾ هڪ مرد جي واتان عورت لاءِ احساس جواظهار آهي. خير النساءِ جعفري هڪ شاهڪار ڪهاڻي ”ڪهڙو برانڊ سگريٽ“ جو پڻ انداز بيان اهڙي طرح جو آهي. ڪيترائي مرد شاعري توڻي ڪهاڻين ۾ خود کي عورت محسوس ڪري کان جي اندر ۾ جهاتي پائي ۽ ان جي شخصيت جي ترجماني ڪري سگهجي.

فرزانہ جون پيار ڪهاڻيون به انفراديت جي ڪهاڻي ”محبتن جي موت“ ۾ مرد ۽ عورت جي فطرت بيان ڪيل آهي ته محبت مرد لاءِ حياتيءَ جا ڪجهه پل هوندا آهن ۽ عورت لاءِ اهي پل سموري حياتي هوندا آهن.

تلخ سماجي حقيقت ۽ خوبصورت تشبيهن واري هن ليکڪا جي ڪهاڻين ۾ ڪٿي ڪٿي فني فڪري جهول به محسوس ٿين ٿا بياني انداز بجا ۽ جيڪڏهن ڪردار نگاري کي اڀاريو وڃي ها ته ڪهاڻين جو تاثر وڌيڪ ڀرپور ٿي سگهيو ٿئي ان کان سواءِ سندس ڪهاڻين ۾ ڪردار مذاحت ۽ جدوجهد جي بجاءِ حالتن سان آسانيءَ سان سمجهوتو ڪندا نظر اچن ٿا ڪهاڻي ”پيار ۽ پڇتاءِ“ نہایت خوبصورت ۽ اهم آهي نوجوان ڪلرڪ هڪ وڏي جمار جي ڪناري عورت آفيسر سان پنهنجي ننڍي نيني سهڻي زال ۽ ٻارن هوندي به شادي ڪري ٿو

عورت سمجھي ٿي ته هو سندس پيار ۾ آهي پر اصل ۾ هولاچ سبب هن سان شادي ڪري ٿو عورت جي احساس کي پرپور انداز ۾ بيان ڪيو ويو آهي پر اها عورت سڀ ڪجهه ڄاڻڻ کان پوءِ به اهڙي فريبي مرد کي زندگي مان کان ڪري نيڪالي نه ٿي ڏي ته ماڻهو ڇا چوندا. ڪهاڻي جو انجام اتساهه جي بدران مايوسي پيدا ڪري ٿو اهڙن ئي خيالن ۽ احساسن جو ورجاءُ ڪهاڻي سمجهو ٿو پر آهي هڪ اعليٰ تعليم يافتہ باشعور عورت آسانيءَ سان شادي جي حق جي فيصلي تان دستبردار ٿي پنهنجي زندگيءَ جي واڳ خاندان حوالي ڪري ٿي نيڪ پروين جو ڪردار جو اهڙو پرچار ڊائجسٽ ۽ رومانوري ادب لکندڙ تمام گهڻو ڪندا آهن.....

فرزانہ شاہين هم جنس پرستي جهڙي بولڊ موضوع تي به لکيو آهي ته جنسي ڪمزورين تي به لکيو آهي پر ايتري سليقي ۽ نفاست سان لکيو آهي ته ڪٿي به ان ۾ اعتراض جي گنجائش نه ڇڏي آهي.

فرزانہ شاہين ڪهاڻيڪاره سان گڏ سٺي شاعره به آهي ڪهاڻين ۾ استعمال ٿيندڙ تشبيهون سندس شاعراڻي صلاحيتن جو ڪمال آهن اميد آهي ته ڪهاڻين کان پوءِ سندس شاعريءَ جو مجموعو به منظر عام تي ايندو فرزانہ شاہين جهڙي سمجهدار ۽ باشعور ليکڪن جي گهڻي ضرورت آهي جن لاءِ ادب فيشن نه پر سنجيدگيءَ سان طءُ ٿيندڙ رستو آهي.

**عظيم دائود**

**ڪراچي**



## وقت جي اتھاس ۾ اٽڪيل ڪجهه پل

منهنجي پياري شاهين!

اڃ جڏهن لکڻ ويٺي آهيان، تڏهن سوچيان پئي ته پاڻ ٻنهي ۾ ڪهڙو  
تعلق آهي.....؟

سواءِ يونيورسٽيءَ ۾ گذريل ڪجهه لمحن جي جيڪي ڪجهه سالن تي  
ٻڌل هئا پر جن ۾ اسان ڪڏهن به گڏ ويهي هڪ ٻئي کي شيعر نه ڪيو. فرزانہ  
شاهين جون ڪهاڻيون ۽ شاعري پڙهندڙ هڪ عام ماڻهوءَ جو يا انهن خطن جو جن  
۾ اسان گڏ جي ايترو ته اڻ ڄاتل ڏکڻ کي شيعر ڪيو جواهي اڻ ڄاتل ڏک اڻ ڄاتل  
نه رهيا!

شاهين! مان سمجهان ٿي ڏک جو رشتو وڌيڪ سگهارو وڌيڪ اثرائتو  
هوندو آهي ۽ منهنجو يقين آهي دنيا جو هر رشتو ٿئي سگهي ٿو پر خدا ۽ بندي  
جي وچ ۾ رشتو نه ٿو ٿئي سگهي ڇو ته بندو هر ڏک خدا سان شيعر ڪري ٿو سو پاڻ  
۾ خطن جو ۽ ڏک جو نه ٿيندڙ رشتو آهي. هونءَ به مان ڪا اديبه يا ليکڪ ناهيان  
جو تولاءِ ڪو عظيم مقالو لکان..... بس مان ته ان ئي ڏک، ان ئي خط ذريعي  
توسان مخاطب آهيان. هينئر، جڏهن مان هي سڀ ڪجهه لکي رهي آهيان تڏهن

سچ ٻچ ته مون کي يقين ٿي ويو ته پاڻ ماضي آهيون. وقت جو گذريل پل آهيون،  
ڪا ياد آهيون، جيون جي ڪتاب جو اٽلايل ڪو ورق آهيون.....؟؟  
مان اهو سڀ سوچي ڏاڍي اذيت محسوس ڪري رهي آهيان.  
تو کي ياد آ، تو هڪڙي خط ۾ لکيو هيو:

”حياتيءَ جي گهڙيال کي صرف هڪ دفعو ڇاڀي ايندي آهي ڪنهن کي  
خبر ته حياتيءَ جي گهڙيال جا ڪانٽا، ڪڏهن ۽ ڪٿي بيهجي وڃن.....؟“  
ڇا توکي نه ٿو لڳي ته منهنجي حياتيءَ جي گهڙيال جا ڪانٽا ڪنهن  
هڪ لمح تي بيهجي ويا آهن، جنهن ڏينهن پاڻ اجنبِي احساس ڪڍي حيرانگيءَ  
سان هڪ ٻئي سان مليا هياسِي، يا ان ڏينهن جنهن ڏينهن مارڪس شينن جي  
انگن اکرن ۾ هتي گذريل لمح جي جوڙ ڪٽ ونڊ ٿيل هئي (انهن مارڪس شينن  
سان گڏ اسان جي وجود ۾ ڪيڏي جوڙ ڪٽ ۽ ونڊ ٿي هئي) يا ان ڏينهن جنهن  
ڏينهن لاءِ ٿو لکيو هيو ته:

”ڄڻ ته پاڻ ديوارن تي اشتهارن سان گڏ لکيل نعرا هجڻ جيڪي نظرن  
اڳيان بار بار گذرن ٿا پر پڙهيو هڪ ڀيرو به نه ٿا وڃن ها!“ بس ڪي اهڙا ئي پل هئا،  
جڏهن وقت اٽڪي پيو هو انهن ڪانٽن ۾ ۽ انهن ئي اٽڪيل پلن ۾ تو ”آخري  
منزل“ ڪهاڻي لکي هتان جي خوشبودار تهڪڙن ۾ لڙڪن کي لوڙهي ڇڏيو هو  
انهن تهڪڙن ۾ جن ۾ ننڍيون خوشيون هونديون هيون سنڌي ادبي سنگت جي  
گڏجاڻيءَ لاءِ سَر امان پٽيءَ جا ڊگها ۽ دلچسپ ليڪچر مس ڪرڻ ۽ تنهنجا  
پريڪٽيڪلز ۽ سڄي فيڪلٽيءَ مان ميمبرز چوڪرين کي چونڊي بينڪ جي  
پنڊان واري لان ۾، غزلن نظم، وائين، ٽيڙوئن جو مالهاڻو پوئڻ. ”سنڌ سرهاڻ“ لاءِ  
پئسا ۽ مواد جمع ڪرڻ ۽ ان کان پوءِ آخري گڏجاڻي جنهن جي فوٽو گرافي لاءِ  
ڊڪي وڃي سميع فوٽو گرافر کي وٺي آيا هياسِي پر مون اڃان تائين اهي فوٽونا هن  
ڏٺا ۽ مان اهو سوچي اڏاس ٿي ويندي آهيان ته هن مون کان اها خوشي ڇو ڪسي  
ورتي؟ ان وقت ڪيترا نه اڻ ڄاڻ هياسِي ته لفظ ”آخري“ ڇا ٿيندو آ.....؟ وڇوڙي  
جو تصور ڇا ٿيندو آ.....؟

شاھين راڻي!

اسان چوڪرين لاءِ تعليمي درسگاه ۽ خاص ڪري يونيورسٽي اونداهي ڪمري ۾ ڪنهن در ۾ آيل چير جي اها وڻي آهي جنهن مان اسان کي آڪسيجن به ملي ٿي ۽ روشني به. اهڙين ئي درسگاهن ۾ اسان پنهنجي وجود جي سڃاڻپ ملي ٿي ڪيڏو اُداس ٿي ويندا آهيون، اسان اهو سڀ ڪجهه وڃائي ۽ ڪيڏا حوالا جڙي ويندا آهن اسان جي ذات جا انهن سان. تڏهن ئي ته يونيورسٽي ڇڏڻ کان پوءِ تنهنجي ڪهاڻين ۾ اوسيئڙي ۽ درد جو احساس وڌي ويو ۽ مون ”وقت جي اتهاس ۾ اٽڪيل“ ڪهاڻي لکي. توڻي ته لکيو هون:

”زندگي ۾ ملڻ ۽ وڃڻ وري ڪنهن بغي موڙ جو انتظار ڪرڻ“ ڪيڏا نه الميا آهن جيڪي اسان جي بي حس زندگيءَ سان مسلسل عذاب جيان چنبڙيل رهن ٿا. محبتون پاڻ ۾ محبتون وڃائڻ ۽ پوءِ ڪنهن موڙ تي انسان چريائپ ۽ ديوانگيءَ جي حد تائين پهچي ٿو. ڪڏهن ڏک جي احساس سان ۽ ڪڏهن خوشيءَ جي احساس سان..... شايد محبت آهي ئي جنون جو نالو----- اهڙي جنون جيڪو انسان کي اندر جي هر احساس کان خالي ڪري ڇڏي ٿو. شايد تون اڃان به ديوانگيءَ جي ان احساس مان گذري رهي آهين تڏهن ته ”يادن جون وڇڙيل بهارون“، ”رنگ رتول يادون“، ”خوابن جي تعبير“ ۽ ”پيار جو ڀرڻ“ جهڙيون ڪهاڻيون لکي رهي آهين تو لکيو هيون ته: ”ماڻهو مون کي محبت جي معاملي ۾ ڏاڍو ظالم سمجهندا آهن ڇو ته مان پنهنجي هر ڪهاڻيءَ ۾ وڇوڙو ڏيکاريندي آهيان ٿي سگهي ٿو اها منهنجي اندر جي محرومي هجي جيڪا خود به خود ڪهاڻين ۾ نروار ٿيندي هجي“.

مان سمجهان ٿي ائين آهي، پر اندر جي احساس کي ڇهندڙ نازڪ جذبن جي اپٽار ۽ وڇوڙي کان سواءِ تون سماجي موضوعن تي به قلم کنيو آهي. جيئن تنهنجون ڪهاڻيون ”اڻ پوري خواهش“، ”ڏوهاري“، ”سوال“، ”پردي پويان“ جهڙيون شاهڪار ڪهاڻيون آهن.

مان ڄاڻان ٿي شاهين! اندر کي چيري لفظن کي سازن کي سُڙ ڏيڻ ڏاڍو ڏکيو ڪم آهي ۽ لفظ جڏهن سُڪ ڏيڻ ڇڏي ڏين، تڏهن انهن اڳيان پاند ڦهلائڻ ڇڏي ڏجي پر هڪڙي ڳالهه چوان! زندگيءَ ۾ وڃايل محبتن جي تلاش ڇڏي ڏي.

اسان زندگيءَ جي هر موڙ تي محبتون وڃائي رهيا آهيون. هر موڙ تي ڪنهن نه ڪنهن احساس جي مزار آهي. انهن مزارن جي مجاوري ڪرڻ ڇڏي ڏي. مان ڄاڻان ٿي! ڪنهن به احساس کي ڪاما ته آهي پر فل اسٽاپ ڪونهي..... ته فل اسٽاپ جي ڳولا ڇڏي ڏي.

تنهنجون ڪهاڻيون پڙهي ڇو ٿو ائين لڳي ته تنهنجا ڪردار جڏهن ڳالهائڻ ٿا، تڏهن ڏک ڄڻ ڳالهائي ٿو. تون جڏهن منظر نگاري ڪرين ٿي تڏهن سموري ڪائنات مان سڌڪن جا آواز ٻڌڻ ۾ اچن ٿا. پنهنجي ڪهاڻين مان اداسين جي ان مٺار کي توڙي ٻيهر خواب ڏسڻ شروع ڪر. نيون اميدون ڄاڳاءِ. اهي سڀ ڳالهيون هجڻ جي باوجود توسان گڏ گذاريل لمحا تنهنجي ڪهاڻين جا اداس اڻپورا انسان، ڇهندڙ احساس، ميلاپ پوءِ وڇوڙا — ڪجهه به وساري نه ٿو سگهجي. پر تڏهن به مان چاهيندس ۽ شايد ٻيا سڀ به، ته تون پنهنجي انهن سندر ۽ ٺهندڙ ڪهاڻين کي هڪ هنڌ جمع ڪر ۽ جلد از جلد پنهنجو ڪتاب ڇپراءِ..... مون کي شدت سان ان خواهش جو انتظار رهندو..... جڏهن تنهنجو ڪتاب منهنجي هٿن ۾ هوندو.

دعائن سان

تنهنجي پنهنجي

تسليم منگي

## سند جي بهادر ڪهاڻيڪار

فرزانه شاهين سند جي انهن بي باڪ ڪهاڻيڪارائن، ليکڪائن، شاعرائن مان هڪ آهي، جن کي لکندي اٽڪل 30 سال ٿيا آهن. سندس لکڻ جي شروعات وارو هڪ اهڙو دؤر آهي، جنهن دؤر ۾ نور الهدي شاهه جون ڪهاڻيون، ڊراما پروان چڙهيل هئا. انهيءَ دؤر ۾ فرزانه جي ڪهاڻين پڻ اسان جي معاشري جي ڪند ذهن مردن کان باغي ٿي بهادريءَ جو قلم هٿ ۾ کڻي پنهنجي قلمي پورهئي سان اعلانِ جنگ ڪيو هو. سندس ڪهاڻين سماج جي بيهوده ڪردارن کي ڀالا، بڙچيون هيون آهن. هن پنهنجين ڪهاڻين ۾ پنهنجا سڀ خواب گڏ ڪري، انهن کي ساڀيان ڪرڻ لاءِ قلم ذريعي پورهيو ڪندي ۽ سند جي هن پنتي پيل سماج جي عڪاسي ڪندي، پنهنجي ڪهاڻين کي نصب العين بڻائي، پوري هوش ۽ حواس سان معاشري جي برائين کي وڏي سياڻپ سان بي نقاب ڪيو آهي. اجهو هي منهنجي سامهون سندن نثري ڪهاڻي ”وجود جي ڳولا“ جا شاهڪار لفظ آهن ته: ”بڪواس بند ڪر. محبت ۾ ڇا ٿيندو آهي؟ تون ته يوز ٿيل سيڪنڊ هينڊ مال آهين جنهن کي مان پنهنجي گهر ۾ برداشت نٿو ڪري سگهان“. ڇا سند جي ڪنهن لکاريءَ کي طاقت آهي ته ايئن لکي ڏيکاري؟ مون کي ته سندس ڪهاڻين ۾ ڪٿي ڪٿي پروين شاڪر جي ذهن جي عڪاسي ۽ ترجماني نظر اچي ٿي جيئن پروين شاڪر چيو ته:

سهاڳ رات ڪو جب اس ني گھونگھت اناڪر کھا  
ميرا سڀ ڪجهه تيرا هي، سوا اس دل ڪي

تہ ايئن فرزانہ شاہين، پريون شاڪر کي بہ ڪٿي ڪٿي سندس شاعريءَ ۽ خيالن جي حوالي سان الاهي پوئتي ڇڏيو آهي. اي وقت جا مؤرخو! ۽ تاريخ دانو! جڏهن بہ توهان سنڌ جي عورت ڪهاڻيڪارن جي تاريخ لکندؤ تہ ان ويل توهان پنهنجي لکيل تاريخ مان چاهيندي بہ فرزانہ شاہين جو نالو سنڌ جي بهادر ۽ بولڻ ليکڪائن مان ڪٿي نہ سگھندؤ. فرزانہ شاہين جي سوچ ڪٿي ڪٿي هماليہ کي بہ شرمائي ڇڏيو آهي. هماليہ جهڙن مضبوط خيالن واري فرزانہ جو هي ڪهاڻين جو ڪتاب لائبريرين جي زينت بڻجڻ کان علاوه نہ ڄاڻ ڪيترن ئي سنڌ ڄاڻين کي ڪنڌ اوچو ڪري هلڻ جو گس پڻ ڏيکاريندو. گرم لُڪ جي رهواسي، شيخ اياز جي ديس جي سائنٽل فرزانہ شاہين پنهنجي لکڻين ۾ اروڙ ۽ ساڌ بيلي جي سماج جي شعور جو ڪنڌ اوچو ڪيو آهي، هن پنهنجين ڪهاڻين ۾ زندگيءَ جي وسيع دائري ۾ سڀني موضوعن بابت پنهنجو خيال سمائڻ سان گڏ سماج جي تبديليءَ جو اهڃاڻ پڻ ڏنو آهي. فرزانہ جي اندر جي ڪائنات جا اڌما سندس تخليق جي آڌار تي ظاهر ٿيا آهن. سندس ڪهاڻين جو محور ۽ مرڪز Icon Tower تي بيٺل ڪا حسينہ نہ آهي پر سنڌ جي بهادر بختاور ۽ ٻاڳھل آهي. پاڻ تہ ادب جي دنيا ۾ ڪارڻن رين کي پڻ پنهنجي تجربي جي آڌار تي نہ بخشيو اٿس. ان جي شاهدي سندس ڪهاڻي ”هارايل سوچون“ ڏئي رهي آهي. سندس ان ڪهاڻيءَ ۾ ڪيڏا نہ طاقتور لفظ آهن تہ: ”يارا پنهنجو گھر تہ ناھي نہ سگھي آ، هلي آ ٻين کي محبت جو پيغام ڏيڻ، ايڏا وڏا ۽ بولڻ ڊاٽلاگ فرزانہ شاہين ئي لکي سگھي ٿي. هن تاريخ جي ڪڙي سچ کي نفاست ۽ نزاکت سان لکي اهو ثابت ڪيو آهي تہ هوءَ اظهار جا نوان ڍنگ ۽ رنگ چڱيءَ ريت ڄاڻي ٿي. سندس هي ڪتاب پڙهڻ کان پوءِ اهو چوندي ڪا بہ هٻڪ محسوس نٿي ٿئي تہ انهن ڪيفيتن کي نئين تصور ۽ سچائيءَ سان بيان ڪرڻ ڪو فرزانہ کان ئي سگھي. هڪ دفعي ادب جو نوبل پرائز حاصل ڪندڙ ترڪيءَ جي ليکڪ اورهان پاموڪ انعام وصول ڪرڻ مهل پنهنجي نوبل خطبي ۾ چيو تہ: ”ليکڪ اهو هوندو آهي

جيڪو سالن جا سال وڌي ڏيرج سان پنهنجي اندر ۾ سمايل هڪ ٻئي وجود ۾ هڪ ٻي دنيا کي ڳولي لهڻ جي ڪوشش ڪندو آهي. اهڙي طريقي سان فرزانه شاهين توڙي جو پنهنجي لکڻين ۾ هڪ وڏو گيپ آندو هو پر سندس خيال اڄ به اوترائي آزاد آهن. جيڪي هن پنهنجي حقيقتن سان ڪهاڻين جي ذريعي هن ڪتاب ۾ ڏنا آهن. توڙي جو سندس هيءَ ڪهاڻي ڪتاب پلي نوبل پرائز نه ماڻي، پر ان آس سان ته ادبي ڪيتر ۾ ايندڙ نسل جو آئينو ضرور بڻبو ۽ سنڌ جي مستقبل ۾ تخليقي خوشبوءِ سان سنڌ واسين کي ضرور واسيندو. سنڌ جي اهڙي ڪهاڻيڪاره تي فخر ۽ ناز هجڻ کپي.

**عرفان عباسي**

## پنهنجي ٻار ان

# اجا ته پنڌ پري ...!

زندگيءَ جو طويل ۽ اڻ کٽ سفر جنهن ۾ مسلسل پيرين پنڌ هلندي رهي آهيان ..... ڪيئي موڙ آيا جتي پنهنجي وجود کي ڳولڻ لاءِ رڻ جيڏي پڪڙيل صحرا کي جما ڳڻو پيو ..... پنهنجي سوچن جي انهيءَ تلخ سفر ۾ ڀڳڻائن جو نه ڪٽندڙ سلسلو جيون سان چهتيو ۽ چنڊ ٿيو رهيو ..... جڏهن به پنهنجو پاڻ کي تلاش ڪرڻ لاءِ چوڌاري نظر ڊوڙايم ته بي وسين جا منظر اکين ۾ اوندھ پڪيڙي ڇڏيندا هئا ..... ساهي پٽڻ چاهيم ..... پر ان وچ واري وقت ۾ پاڻ کي اڻ پورو ۽ اڌورو پانيم ..... مون پهريون ڀيرو جڏهن قلم هٿ ۾ کڻي اندر جي ڊنل احساسن کي لکڻ چاهيو ۽ ڪجهه اڻ پورا اڌورا جملا لکڻ جي شعوري ڪوشش ڪئي هئي ان وقت ڄاڻ نه هئي ته آخر لکڻ ڇا ٿي چاهيان ۽ پوءِ منهنجون چڙو چڙ سوچون هڪ نقطي تي يڪجا ٿي. پاڻ ۾ اهو ساهس پيدا ٿيو ته انهن سوچن ۾ ٻرندڙ ڪا چڻنگ منهنجي اندر جي اها سگهه آهي جيڪا مون کي زنده رکندي ۽ پوءِ مون کي اهو احساس ٿيو ته منهنجو رستو ڪهڙو آهي .....؟ مون کي ڪهڙي دڳ ويڻ گهرجي .....؟ هن ڪائنات جي ڇاتي تي انيڪ موضوع وڪريا پيا آهن جن هميشه منهنجي نگاهن ۾ اهو مرڪز تلاش ڪرڻ جي ڪوشش ڪئي. منهنجي احساس



جي اک جڏهن کان جاڳي آهي مون پنهنجي چوڌاري صرف چرندڙ پرندڙ لاش ڏٺا آهن جيڪي جياپي جي جنگ وڙهي رهيا آهن. مون انهن پهرن جي خوف ۽ وحشتن کي لفظن جي ڄرڪندڙ احساسن ۾ هميشه تپش ڏئي سجاڳ ڪرڻ جي ڪوشش ڪئي آهي. منهنجون تخليقون انهيءَ ڊگهي سفر جون پوڳنائون آهن جن ۾ ڏک، بيوسيءَ جا اولڙا چٽا نظر ايندا. مون پنهنجي لکڻين ۾ ڌرتيءَ جون پوڳنائون ڌرتيءَ جا اُلڪا سادن لفظن ۾ سموڻ جي ڪوشش ڪئي آهي. منهنجي ڪهاڻين جا ڪردار هن سماج جا جيئرا جاڳندا ڪردار آهن. اهي ڪردار تخيل جي دنيا ۾ خيالي ڪردار ناهن. منهنجن ڪردارن مون سان گڏ پوڳيو آهي. مون پنهنجي چوڌاري جيڪي ڪجهه ڏٺو پر ڪيو مون ان کي ئي فوڪس ڪيو آهي. ليکڪ کي هر منظر پنهنجي اک سان ئي محسوس ڪرڻ گهرجي. پاڻ کي هڪ فرد جي حيثيت ۾ پنهنجي اندر، پاڻ کان ٻاهر، پنهنجي ڌرتيءَ جي جاگرافيائي حدن جي اندر نه رڳو پر عالمي سطح تي به اسان مٿان مڙهيل محڪومي ۽ ان جي اثرات ۾ جڪڙيل سماجي وهنوار جيڪو بري طرح انساني قدرن تي اثر انداز ٿئي ٿو.

ان ڪري انسان جي ان بيوسيءَ ۽ ڏينهنون ڏينهن زوال ۽ فنا جي اوڙاهه ۾ ڪرندڙ انساني قدرن کي جهنگهڙوڻ گهرجي ۽ ان ستل اظهار کي احتجاج جو روپ ڏئي پنهنجي اندر جي زهر کي اوڳاڇڻ گهرجي. منهنجي تخليق منهنجي ان شعور ۽ لاشعور جي حدن کي ڇهندڙ انهن سوچن ۾ پٽڪڻ جون ڪهاڻيون آهن جن ۾ پيڙا ۽ پوڳنا جا احساس سمايل آهن. هڪ اديب عام ماڻهن کان وڌيڪ حساس ٿئي ٿو. وقت حالات ۽ پنهنجي چوڌاري ٿيندڙ واقعات هن تي وڌيڪ اثر انداز ٿين ٿا ۽ هو وقت ۽ حالات جي دائري ۾ رهي پاڻ کي ماحول کان الڳ نه ٿو ڪري سگهي. هن گهٽ ٻوست واري ماحول ۾ سواءِ نراسائيءَ جي ڪجهه به لکي نه ٿو سگهجي. منهنجي لکڻ جو عرصو طويل آهي پر مان چاهيندي به پنهنجو

ڪتاب منظر عام تي نه آئي سگهي آهيان. پر لکڻ جي حوالي سان ادب سان رشتو هميشه اتوت ۽ ڪميٽڊ رهيو آهي. ڪڏهن به شهرت لاءِ شارت ڪت نه ورتو آهي. هي منهنجي ڪهاڻين جو پهريون مجموعو آهي، جنهن ۾ ڪجهه ڇپيل ۽ اڻ ڇپيل ڪهاڻين کي سهيڙي ڪتاب ۾ شامل ڪيو آهي. هن سفر ۾ مون کي اڄ به ائين لڳندو آهي ته مان اڄ به اتي ئي بيٺي آهيان. ڪجهه به ناهي بدليو..... اهي ئي ويه سال پراڻا مسئلا منهنجي اڳيان ڪنڌ ڪنيون بيٺا آهن. ڇا بدليو آهي.....؟ ڪجهه به نه.....! بڪ، بدحالي، بي روزگاري، ڌرتيءَ تي ڌارين جا قبضا، سنڌي قوم اڄ به وسائل هوندي بيوس، لاچار قبائلي جهيڙا، پسند جو پرڻو نيائين جي تعليم تي پابندي، عورت جي حيثيت اڄ به ساڳي، رشوت خوري بي ايماني..... ڪجهه به نه ناهي بدليو..... موضوعن ۾ نواڻ جا رنگ ڪٿان پر جن..... ليڪڪ هن سماج ۾ رهي ٿو ۽ تخليق احساس مان جنم وٺندي آهي ۽ احساس فڪر مان ۽ مون کي اهو فڪر ماڻهن جي احساس مان ملندو آهي. ادب ۽ سماج جو گهرو لاڳاپو آهي. منهنجي ڪهاڻين ۾ اهڙي ئي سماج جي جهلڪ پسي سگهجي ٿي.....

منهنجي هن ڪتاب ۾ منهنجي پياري دوست مرحوم تسليم منگيءَ جو تاثراتي خَطَ به ”وقت جي اتهاس ۾ اٽڪيل گُجه پل“ به شامل آهي. تسليم چڻ ته ڪنهن اُداس شامَ جهڙي اُداس شاعره هئي جنهن پنهنجي ناگهاني موت کان ٿورو اڳ ۾ مون ڏانهن اهو تاثراتي خط لکيو هو. سندس خواهش هئي ته منهنجو هيءُ ڪتابُ جلد ڇپجي.

هن فني سفر ۾ جتي منهنجي ماءُ ۽ پيءُ جي هميشه حوصله افزائي رهي آهي. اتي جيون جي سفر ۾ گڏ هلندڙ منهنجي جيون ساٿيءَ جو به اهم ڪردار آهي. خاص ڪري هن ڪتاب جي ڇپجڻ ۾ هن جو ساٿ مون لاءِ حوصلي ۽ اتساه جو سبب رهيو آهي.....

مان ٿورائتي آهيان محترم اخلاق انصاريءَ جي جنهن منهنجي ڪتاب جو مهاڳ لکيو ٿورائتي آهيان محترم عطيه دائود جي جنهن ڪتاب لاءِ پنهنجي تفصيلي راءِ لکي، ٿورا محترم رحمت الله ميجوئيءَ جا جنهن ڪتاب جو بئڪ ٽائيتل لکي ڏنو. محترم عرفان عباسيءَ جي به مهرباني جنهن ڪهاڻين جي حوالي سان پنهنجا ويچارَ لکي ڏنا. مهرباني محترم هارون چني جي جنهن منهنجين ڪهاڻين سان نهڪندڙ خوبصورت اسڪيچ ٺاهيا. مهرباني محترم سعيد منگيءَ جي جنهن ڪتاب جو سهڻو ٽائيتل ڊزائين ڪيو ۽ مهرباني محترم قربان منگيءَ جي جنهن ڪتاب کي بهترين اندازَ ۾ ڇپائي پڌرو ڪيو.


## — فرزانہ شاہین

♦ بنگلو نمبر 133 اسٽريٽ نمبر 04

اخوت نگر سوسائٽي، ايئرپورٽ روڊ -

سکر سنڌ.

# ڪهاڻيون



## يادن جا عذاب

اڄ چئن سالن کان پوءِ هن کي ڏنم هوءُ خزانن جا سمورا زرد رنگ پنهنجي وجود ۾ سمائي عورتن جي هجوم کان پريروا نڌا هي ڪنڊ ۾ خبر ناهي ڇا سوچي رهي هئي هن جون نگاهون آسمان جي ڇت تي جرڪندڙ تارن ۾ ڪنهن کي ڳولهي رهيون هيون ڇڻ هوءُ خلائن ۾ وڃايل پل ڳولهي رهي هجي ائين لڳي رهيو هو ڇڻ هوءُ ڪنهن جي انتظار ۾ صدين کان اتي ئي بيٺي هجي هن جو نالو منهنجي چين تي ٽڙڪڻ لڳو..... مومل ..... منهنجو آواز خاموشيءَ ۾ زلزلو برپا ڪري ويو چاندوڪيءَ جي اچي روشنيءَ ۾ منهنجو پاڇو ڏسي هوءُ چرڪي پئي هن مون ڏي نهاريو پل پري ۾ وڃوڙي جي ديوار ڪرندي ڪرندي وري نگاهن ۾ ساڳي ديوار بند ناهي بيهي رهي ۽ نگاهن ۾ ساڳي اوڀرائپ هئي..... هن جو آليون اکيون منهنجي اکين ۾ اٽڪي پيون ۽ هن جي اکين جا سمور ڊڪ منهنجي وجود ۾ سمائجي ويا مان سوچڻ لڳس ڇا وڃوڙا ٿين به ماري ڇڏيندو آه.....؟

صرف چئن سالن ۾ هوءُ ڪيئن نه بدلجي وئي هئي هن جواهرو روپ ڏسي مون کي ڏاڍي حيرت ٿي هن جو گلابي مک بهارن جي رنگن کان محروم ۽ ويران اکين ۾ هيڊارڻ مائل زردِي خزان جو ڏيک رهي هئي هن جواهرو روپ ڏسي مون کي اها مومل ياد اچي وئي جيڪا هر وقت خوشين جا رنگ پکڙيندي هئي اها وڏن وڏن تهڪن ڏيڻ واري مومل جيڪا اهر وقت مسڪرا هت جا گل ورهائيندي هئي جنهن کي خاموشيءَ کان وهشت ٿيندي هئي زندگي جنهن لاءِ صرف صرف خوشين جي ريشمي ڌاڳي ۽ سندر سڀن جي رنگ ۾ اوڻيل نرم ملائم ڪپڙو هئي جنهن کي هن پنهنجي تن تي خوبصورتِي سان سجائي رکيو هو ۽ هي خوشين جا رنگ ئي هن لاءِ زندگي هئا جن ۾ خوبصورتِي مرڪ خوبصورت سڀنا ۽ بلند آدرش هئا پر چئن سالن ۾ اها مومل ڪٿي گم ٿي چڪي هئي هاڻي منهنجي سامهون هڪ خاموش

زندگيءَ جي هر احساس کان عاري هڪ بي جان چوڪري بيبي هئي جنهن کي پنهنجا ساھ به پوڄھ لڳي رهيا هئا منهنجي سوچ ان وقت تني پئي جڏهن هڪ تن سالن جو ٻار مومل جي هٿن کي جنهنجهوڙي زور زور سان روئڻ لڳو تڏهن مون کي ان ٻار ۽ مومل ۾ ڪو به فرق محسوس نه ٿيو فرق هيو ته صرف ايترو جو ٻار زور زور سان روئي ڪري پنهنجي تڪليف ٻڌائي رهيو هو پر مومل خاموش لڙڪن جو زهر پنهنجي وجود اندر اوتي رهي هئي هو ۽ پنهنجا لڙڪ مون کان اوجھل ڪندي پنهنجي ٻار سان ڳالهائڻ لڳي ۽ هن جي نازڪ ڳلن تن وهندڙ لڙڪن کي اڳهندي عورتن جي هجور ۾ گم ٿي وئي ۽ پنهنجي پويان دندن جا هزارين سلسلا ڇڏي وئي منهنجو بانورو من يادن جي ڀنور ۾ ڊڪ جي صليب تي تنگجي پيو منهنجي دل شاديءَ ۾ نه لڳي ۽ مان دوست کان معذرت ڪري جلدي ٻاهر قدم وڌايا.....

اونڊاهي رات ۾ هو جون خاموش سيسراتيون جسم کي ڇهندي ٿي درد جو نئون احساس پيدا ڪري رهيو هو ۽ ٿن مان ڪرندڙ ٻن ڇڻن من جي ويران اڱڻ ۾ ڦيرائين پائي رقص ڪري رهيا هئا خيالن جي رُڇ ۾ ويران اکين جا خواب جاڳي پيا نيٺن مان ننڊ ڀنڀور جي بي صدا هوائن ۾ گم ٿي چڪي هئي ۽ منهنجو وجود چار سال پوئتي ڏڪجي ويو ۽ مان ڀرڻ لڳس مون جنهن درد کي چار سال اڳ هن شهر ۾ روئندو ڇڏي ويو هوس اهو درد اڄ به ائين ئي روئي رهيو هو مون سوچيو هو اهو درد وقت جي لهرن ۾ لڙهي ويو هوندو پر اهو درد اڄ به زنده آهي ۽ منهنجي رڳ رڳ ۾ لڇي رهيو آهي اهي محبتن جا عذاب صديون گزرڻ کان پوءِ به چواسان سان چهتيا ۽ چنڀڙيا پيا هوندا آهن.....؟ ”ڏڪ جا ڪيترائي رنگ منهنجي چهري تي پڪڙجي ويا منهنجا خالي خالي احساس وڪرڻ لڳا ۽ جذبا سرد گلابن جيان ڪو مائجڻ لڳا. مون چوڏس نهاريو.....؟ پر هر طرف خاموشيءَ جي رُڇ ٿي رڃ ۽ اونڊاهيءَ جو ڊگهو ريگستان هو جتي چانڊوڪيءَ جي هلڪي خوشبو به ڪونه هئي جن تارن جا جهرڻا اونڊاهي ٻات ۾ لڙهي ويا هجن منهنجون اکيون اهي وڃايل پل ڳولھڻ لڳيون جن لمحن ۾ صرف زندگي ۽ چاهت جي سندرتا هئي جن لمحن ۾ خوشبو ۽ تازگي هئي..... ها مومل اهي يادون ڪيئن ٿيو وسري سگهن گذريل پل ته آبشار جي قطرن جيان هوندا آهن جيڪي پل کن جسم سان ٽڪرائي خوشبو جو واس ڏئي خشڪ ٿي ويندا آهن پر انهن جي تازگيءَ جو احساس عمر ڀر رهندو آهي منهنجي چوڌاري تنهنجا وڏا وڏا تهڪ اڄ به پڙلاءِ

بطنجي جيون جي شهر ۾ موسيقيءَ جا ساز چيٽري دل ۾ دبيل يادن کي جاڳائي مون کي ماضيءَ جي انڌي کاهي ۾ ڌڪي ڇڏيندا آهن..... شايد توکي ياد نه هجي پر مون کي اهو جملو اڄ به ياد آهي هڪ ڏينهن تو چيو هو  
مرد ڏاڍا بي وفا هوندا آهن هنن جو محبتون چاهتون صرف وقت جو ڪيل هونديون آهن.

پر مون توکي چيو هو:

اهو توکي وقت ٻڌائيندو ته منهنجي محبت ڪيل ناهي بلڪه سچن جذبن جو آئينو آهي جنهن ۾ تون هميشه پنهنجو چهرو ڏسي سگهندينءَ  
ها مومل مان سچ چيو هو مان اڄ به تنهنجو صرف تنهنجو آهيان  
تنهنجي منهنجي گهرن جي وچ ۾ صرف هڪ ئي پت جو ته فاصلو هو تون ننڍڙو کان وٺي ئي گهڻو وقت اسان جي گهر گذارينديءَ هئينءَ تون ۽ مان گڏ ٻوڙون پاتيوسين گڏ ڪيڏياسين ۽ گڏ و گڏ زندگيءَ جو منزلون طئي ڪيوسين اهو ئي سچ هو جو تون بغير ڪنهن روڪ ٽوڪ جي اسان جي گهر ايندي هئينءَ امان به توتي ساهه ڏيندي هئي مان پهرن جا پهر ويهي توکي تڪينديو رهندو هوس اسان جي چاهتن جي جڏهن پروڙ امان کي پئي ته امان مون کي ڏاڍي سختيءَ سان منع ڪيو ته مومل وارا وڏا ماڻهو آهن ۽ هو غير ذات ۾ ڏشادي نه ڪندا آهن تون ان ڪري مومل جو خيال دل مان ڪڍي ڇڏي هو اسان غريبن کي مومل جو سڱ ڪٿي ڏيندا پر مان امان کي اٿل جواب ڏنو ته:

مان سر جو سودو ڪري چڪو آهيان شادي ڪندس ته صرف مومل سان نه ته سڄي ڄمار وينورهندس آخرڪار امان منهنجي ضد جي اڳيان مجبور ٿي وئي ۽ هڪ ڏينهن تنهنجي گهر وارن کان تنهنجو سڱ گهرڻ وٺي پر جڏهن امان تنهنجي گهران واپس آئي ته امان جو منهن لٿل هو امان جي چهري تي نااميديءَ ۽ مايوسيءَ جا رنگ پکڙيل هئا جن کي مان ڪوبه نانءُ ڏيڻ کان قاصر هوس. امان مون کي گهٽ وڌ ڳالهائڻ لڳي.

پنهنجي حيثيت ڏئي اٿئي هليو آهيان مومل سان شادي ڪرڻ امان جا لفظ ۽ ڪاوڙ منهنجي لڱ لڱ ۾ چيندي وئي ۽ مان سمجهي ويس ته تنهنجي گهر وارن امان جي ڏاڍي بي عزتي ڪئي آهي مان امان جي سامهون ڪجهه به ڪچي ڪين سگهيس ٻئي ڏينهن تنهنجي پيءُ گهر اچي رهيل ڪثر پوري ڪري ڇڏي



واقعي تنهنجي پيءُ سچ چيو هو ته اسان جهڙا لوئر ڪلاس جا ماڻهو پنهنجي محرومين جا عذاب سهي پائمرادو ختم ٿي ويندا آهن.....

مومل اسان ماڻهون دلين جي وچ ۾ نفرتن ۽ دشمنيءَ جا ويڇا ته متائي سگهون ٿا پر الائي ڇو ذات پات ننڍ وڏائي جي ويڇن کي صدين گذرڻ کان پوءِ به متائي نه سگهيا آهيون ان ڏينهن کان پوءِ تنهنجو اسان جي گهر اچڻ بند ڪيو ويو ۽ پوءِ مون لاءِ هر ڏينهن گذارڻ عذاب بنجي ويو. دل چاهيندي هئي پاڻ کي هن زمين ۾ پوري ڇڏيان ۽ منهنجا سڀ احساس دفن ٿي وڃن انهن ڏينهن منهنجي حالت ڪيڏي نه ويڳاڻن جيا هئي ۽ تنهنجا ٽهڪ به خبر ناهي ڪٿي گم ٿي چڪا هئا مون کي هو ڏينهن به چٽي طرح سان ياد آهي جڏهن تون آخري پيروشاديءَ کان هفتو اڳ مون سان ملڻ آئي هئين ۽ تو چيو هو مون کي هنن اوچين ديوارن جي ڪوٽ کان ٻاهر ڪڍ هتي منهنجو دم تو گهٽجي مان توبنا ڪونه جي سگهندس. هل ته هن دنيا جي رسمن کان دور آزاد فضا ۾ پنهنجي دنيا جوڙيون..... مان تنهنجي ڳالهه ٻڌي ڇڻ پوڙو ۽ گونگو بڻجي ويو هوس.

تون چپ چو آهي.....؟

تو پنهنجي سڌڪن کي بند ڪندي چيو.

ڇا تون مون کان سواءِ زندگي گذري گذاري سگهندين.....؟

تون وري سوال پڇيو هو.

پر مان توکي ڪهڙو جواب ڏيان منهنجو وجود تنهن لڳو لفظ نٿي ۾ اٽڪڻ

لڳا.....

نه..... نه مومل اهو ته مان سوچي به نه ٿو سگهان تو کان سواءِ ته منهنجي

زندگي ڇڻ رڻ جو سفر هوندي.....

پوءِ خاموش چو آهيون.....

تنهنو آواز خاموشيءَ ۾ هڪ دفعو ٻيهر اڀريو

مومل مون کي وساري ڇڏڻ چو ته مان بزدل آهيان تولا ڪجهه به نه ٿو

ڪري سگهان مومل مان ذات پات جا ويڇا اورانگهي نه ٿو سگهان.....

منهنجي ڳالهه ٻڌي تورو ٽڻ شروع ڪري ڏنو ۽ مان منهن ٻي طرف ڪري

ڇڏيو ڇاڪاڻ جو تنهنجا لڙڪ ڏسن جي مون م همت ڪونه هئي ..... تنهنجا

آخري جملا مون کي ياد آهن تو چيو هو ته اسان بزدل ۽ خود عرض هوندا آهيون

جڏهن هڪٻئي کي حاصل ڪري نه سگهندا آهيون ته مجبورين جو حصار ۾ پناهه وٺندا آهيون تهاهو به چيو هو ته تون به انهن بي وفا مردن مان هڪ آهين جيڪي محبت کي وقتي ڪيل سمجهندا آهن..... ها ..... مومل خبر ناهي توڇا چيو هو ۽ مان مجبور انسانن جيان سڀ ڪجهه ٻڌندو رهيو هوس ۽ مون ان وقت اکيون کوليون جڏهن تون پنهنجا سمورا گس مٽائي وڃي چڪي هئين صرف هار کاڌل انسان جيان پنهنجو ڪنڌ دنيا آڏو جهڪائي ڇڏيو ڪجهه ڏينهن کن پوءِ ئي خوبصورت ڪارڊ منهنجي اڳيان رکيل هوها تنهنجي شاديءَ جو ڪارڊ جنهن کي پڙهڻ چاهيم ته لفظ پتر بڻجي منهنجي وجود کي سنگسار ڪرڻ لڳا ڇهڻ چاهيم ته وجود ۾ ڇڻ ڪرنت پيهي ويو اها رات مون لاءِ ڪيڏي نه ڀاري هئي.... انهيءَ اونڌاهيءَ رات جڏهن تنهنجي شادي ٿي رهي هئي مان تنهنجي شهر کان ڏور يعني شهر هيلو آيس هاڻي ان شهر سان ڪو به رشتو ناتو ڪو نه رهيو هوان ڪري ئي يعني شهر ۾ نڪاڻو ڳولي امان کي اتي گهرائي ورتم مان يادن جس سڀ عذاب لمحا پنهنجي سر ڪٽي توکان دور ۽ گهڻو پري هيلو آيس جيئن منهنجي بدقسمتيءَ جو تنهنجي خوشين پري زندگيءَ تي پاڇو به نه پوي. چئن سالن کان پوءِ اڳ مون کي خبر هجي ها ته توسان اڃانڪ ان شادي ۾ ملاقت ٿيندي ته مان اتي ڪڏهن به ڪونه اچان ها مومل تنهنجا لڙڪا ان ڳالهه جا گواهه آهن ته تون اڄ تائين مون کي وساري نه سگهي آهين ڪاش تنهنجا والدين انهن ريتن رسمن جي قيد کان آزاد هجن ها..... تون اڄ به مون کي بي وفا ۽ ٻڌل جي نالي سان ياد ڪندي هونديءَ ۾ مان بي وفا ٻڌل ناهيان تون وڏي عزت واري گهر جي چوڪري هئينءَ ۽ مون نه ٿي چاهيو ته تون جذبات ۾ ڪو اهڙو قدم ڪئين ۽ توتي ماڻهو گند اڇلائين..... محبت صرف حاصل ڪرڻ جو نالو ناهي محبت ته اهو آواز آهي جيڪو تاحيات اسان جي روحن ۾ وڃندو رهوندو آهي...

ڪاش توکي اهو يقين اچي وڃي ته مان اڄ به هر ڀل تنهنجي ياد ۾ گذاريندو آهيان ۽ منهنجي دل جوهر خانو تنهنجي سندروپ آباد آهي..... اڄ به جڏهن يادن جون رم جهم رم جهم بوندون من جي رڻ تي وسنديون آهن ته مان وڪري ويندو آهيان مان دنيا جي ڪهڙي به ڪنڊ ۾ هجان پر اهي يادن جا عذاب هميشه مون سان چنبڙيا ۽ ڇهڻيا رهندا.



## تنہا تنہا جیون

منهنجو گھر هميشه جيان ماڻ جي جهوليءَ ۾ ننڊ ستو پيو هو صرف اسان ٻنهي جي بي ترتيب ساهن جا آواز هلڪي هلڪي موسيقيءَ جيان ديوارن سان ٽڪرائي رهيا هيا، نهار ڪير چو طرف وحشت ئي وحشت بڪي رهي هئي هر شيءِ ترتيب سان رکيل هئي جنهن کي ڪو به ڊاهڻ ۽ جوڙڻ وارو ڪونه هو.....

زندگي بي جان روح جيان ۽ گھر ڄڻ شمشان گھاٽ جتي زندگيءَ جو هلڪو احساس به نظر نه ٿئي آيو بظاهر ته هر خوشي مرجھايل چهرن تي پڪڙيل هئي پر اندر ڄڻ پروڻ ٿيل..... صرف ٻاهران ئي ٻاهران چهرن تي مصنوعي ميڪ اپ ٿيل ۽ ميڪ اپ اتارڻ کان پوءِ پنهنجا ئي ڊيجاريندڙ چهره..... اسان جو محبتون جنون جي حد ٽپي هاڻي سرد برف جيان ڄمي چڪيون هيون..... جذبن جو اهو نرم گرم چهڙاءُ جيڪو جسم کي تاندي جيان تپائي ڇڏيندو هو..... هاڻ اهو احساس جسم ۾ وگھرجي چڪو هو هاڻي ڪرنٽ لڳڻ بجاءِ جسم رپڙ جيان هر ڪنٽ کي جذب ڪرڻ جو عادي ٿي ويو هو وقت جيئن جيئن پيرڙا ڪٽي رهيو هو ۽ اسان جي وچ ۾ وچونين وڌنديون پيون وڃن شايد سڄو ڏينهن هڪ ٻئي جا چهرا ڏسي ڏسي بيزار ٿي ويا آهيون اڪثر سوچيندي آهيان وقت ڪيئن نه موسمن جيان پنهنجا رنگ بدلائي ٿو..... ڪڏهن ڪڏهن جوپن ته ڪڏهن پڻ پڻ ٿي وڌي وڃڻ..... ڪڏهن هڪ نظر ڏسڻ لاءِ پل پل تڙپڻ..... ۽ هاڻي محبت جا سڀ جذبا دم توڙي ويا آهن..... مڃان ٿي هن اڄ تائين مون کي ڪو احساس نه ڏيارو آهي پنهنجي ڪجهه هجڻ ۽ نه هجڻ جو..... پر هن جي ماڻ منهنجي اڳيان بيٺي آهي. پر مون وٽ ڪوبه جواب ڪونهي ڪوبه حل ڪونهي.... هڪ عذاب آهي جنهن جو دائرو تنگ ٿيندو پيو وڃي ڄڻ محبتن جو قرض بار ٿي ويو آهي سوچيندي سوچيندي وري هُن کي ڏنم هو به مون وانگر پيڙا ۾ پيڙجي رهيو هو سوچيم ماڻ کي ٽوڙڻ گھرجي ائين نه ٿئي تا ماڻ پاڻ احتجاج بڻجي پئي..

”ٻڌ توکي هن قبرستان جهڙي ويران گهر ۾ وحشت ۽ ويڳاڻپ ڪونه ٿيڻي آهي“ هن هڪ نظر مون تي وڌي ۽ چين ۾ ڦاٿل سگريٽ جي ٽوٽي کي آزاد ڪندي سگريٽ جي ڊونهي سان پنهنجي اندر جي سموري اوبر کي ٻاهر ڪڍي ڦٽو ڪيائين مون کي چيو..

”تومنهنجي ڳالهه جو جواب ڪونه ڏنو“

اسان پاڻ انهن وحشتن جو حصو بڻجي ويا آهيون هنءَ به تون جو ساڻ هوندي آهيون پوءِ هيڪلاٽپ جو احساس ڇو...؟ سندس ڳالهه ٻڌي سوچيم ڪڏهن ڪڏهن اسان هڪٻئي سان ڪيڏو نه ڪوڙ ڳالهائيندا آهيون ڪيڏو نه خود کي ڌوڪو ڏيندا آهيون..

”پر مون کي ته هي گهر ڪاٺ ٿو اچي سڄو ڏينهن خالي پيتيون ۽ خاموش اڱڻ ڏسي اڪيون پٿرائجي ويون آهن مون کي ته ننڍي لاکون شور هل هنگامو ٻارن جو رڙيون ۽ ڪوڪون ڏاڍيون وڻنديون هي ۾ قدرت منهنجي تقدير کي ماڻ جي لکين سان ٿين ته ڏيکي ڇڏيون آهي جو ڪوبه عڪس واضع ڪونهي“ هميشه جيان منهنجي ڳالهه ٻڌي ٿڪي کل کلڻ لڳو ۽ ساڳيو پراڻو جملو دهرائائين.

”پوءِ منهنجي چوڻ تي مڃين مون ته توکي هميشه چيو آهي ته ڪو ٻار وٺي پاليون گهر ۾ رونق به ٿي ويندي ۽ تنهنجي آس به پوري ٿي ويندي ڇا اها صرف منهنجي آس آهي تنهنجي نه، توکي به ته ٻار وٺندا آهن. جڏهن تون پاڙي جي ٻارن کي چنبڙائي پيار ڪندو آهيون ته اهو تنهنجي اندروني خواهشن جو ردعمل هوندو آهي ٻڌاءِ آهي نه ائين.....؟“

هر آس هر مراد پوري ته ڪون ٿيندي آهي ڪجهه خواهشون اڻ پوريون رهجي وينديون آهن جن جي تڪميل انسان جي وس کان ٻاهر هوندي آهي“  
پر تون منهنجي ڳالهه چوڻ نه مڃين“

ڪهڙي.....؟

”تون ٻي شادي ڪر“

”چري ٿي آهيون ڇا؟“ رڙ ڪندي چيائين

ان ۾ چرڻ جي ڪهڙي ڳالهه آهي مان ڪا انوڪي ۽ ناممڪن ڳالهه ته ڪون ڪئي آهي اهو سلسلو ته صدين کان هلندو پيو اچي ۽ مان ته پنهنجي رضا خوشيءَ سان توکي اجازت ڏئي رهي آهيان بلڪه توکي پنهنجي هٿن سان نجي ڪڍي شادي ڪرائندس..... سوچ ته سهي مان ڏهن سالن کان پنهنجي نيٽن ۾ آس جا ڏيٽا ٻاري ٻاري ٽڪجي پئي آهيان هاڻ ته نيٽ به ڪومائجي ويا آهن تون ۽ مان ڪيستائين هڪٻئي کي سهارو ڏينداسين. اڄ نه سڀاڻي توکي پوڙاهپ جو سهارو ۽ تنهنجي نالي کي زندهه رکڻ لاءِ ڪو وارث گهرجي مان ڏهن سالن کان سوليءَ تي لتڪيل آهيان ماڻهن جا طعنا ٻڌي ٻڌي مان پور پور ٿي چيڪي آهيان هاڻي مون ۾ سهڻ جي سهڻ ڪونهي“

”پهاڄ جو عذاب برداشت ڪري سگهندين؟“

زندگيءَ ۾ گهڻو ڪجهه برداشت ڪرڻو پوي ٿو ۽ مان ته پنهنجي ئي محرومين کي ايترو برداشت ڪيو آهي جو هاڻي پٿر ٿي وئي آهيان“

”محبت ۾ شينءَ کيئن برداشت ڪري سگهندين؟“

هاڻي مان خود پنهنجي نه رهي آهيان ۽ جڏهن پنهنجي هجڻ جو احساس ختم ٿي وڃي ته هر احساس مري ويندو آهي مان نارمل ٿي سوچيو آ ۽ توکي منهنجي ڳالهه مڃڻي پوندي“

”مان تنهنجي ڳالهه نه مڃان ته پوءِ“..... هُن جملو اڏورو ڇڏي ڏنو.....

نه ائين نه چئو هن گهڙيال ۾ تائم ڏنو ۽ پوءِ سندس نگاهون منهنجي چهر تي اٽڪي پيون ۽ ائين لڳو جڻ ڪنهن نقطي تي بيهجي ويو هجي ۽ مون کي لڳو اهو ئي فيصلو جو آخري لمحو هو ان سمي اندر ۾ ڪيتري نه پيچ ڊاهه ٿي هئي ۽ ان پيچ ڊاهه جي عمل کان پوءِ ساڳئي ماڻ ٿي وئي.....

چوڪري ڳولھڻ شروع ڪيم ڪيترن جاڻ سڃاڻ وارن کي به چيم پر سڀ ٻڌندي ئي مون تي ڪلون ڪرڻ لڳا سڀني سمجهايو تون پاڳل ٿي آهين.....

ناسمجھ آهين تون پاڻ پنهنجي پير تي ڪهاڙو هڻي رهي آهين. ڏسجانءِ هڪ ڏينهن رت جا ڳوڙها روئينديءَ پر ان وقت ڪوبه تنهنجو ساٿ ڪونه ڏيندو.....

مرد جو اعتبار ڪڏهن به نه ڪر توهان ايترو ئي سچو هجي ها ته تنهنجي هزارچوٽ تي به ٻي شاديءَ لاءِ ها هرگز نه ڪري ها.. مطلب ته جيترا وات اوتريون ڳالهيون هيون ۽ مان هڪ ڪن کان ٻڌي ٻي کان ڪڍي ڇڏيم..... چوڪري ڳولڻ شروع ڪيم ۽ پوءِ خبر ناهي ڪيترا گهر لتاڙيم ۽ مس وڃي هڪ هنڌ هڻي هنڌ ڪيم اڄڪلهه جي دور ۾ مرد اورايج چون هجي ڀلي ٿي زالون اڳ ۾ چون هجنس پر پوءِ به چوڪري ملڻ هن لاءِ مسئلو ناهي جيترو مسئلو اڄڪلهه پندرهن سالن جي چوڪري لاءِ گهٽ ملڻ جو آ.....

شادي خوشي سان ڪيم جو سڀ ماڻهو حيران رهجي ويا ڪنهن کي به يقين نه ٿي آيو ته ڪا پڙهيل گڙهيل باشعور چوڪري پنهنجي مڙس کي پنهنجي هٿن سان ائين خوشي خوشي پرڻائيندي..... پر اندر جي ڪنهن کي ڳال تي شادي رات اندر ڪيئن پري پيو هو ۽ ماڻهن کان لڪي لڪي ڪنڊ پاسن ۾ رئي جي پلانڊ ۾ لڙڪ ڇڏي سڄي رات جرڪندڙ تانڊن مٿان لڇندي پاسا ورائندي گذاريم خبر ناهي ڪهڙي احساس اندر کي اڌو اڌ ڪري ڇڏيو هو پهريون دفعو احساس ٿيو ته عورت سڀ ڪجهه برداشت ڪري سگهي ٿي پر پنهنجي مڙس جي ورهاست برداشت ڪرڻ ڏاڍي اوکي آهي..... ان ورهاست جي احساس کي دفنائڻ صرف ۽ صرف هن کي خوش ڏسڻ ٿي چاهيم سڄو ڏينهن تهڪڙن جا آواز هر طرف گونجندا رهند هئا ۽ مان ٻنهي کي ڏسي پئي خوش ٿيندي هيس.

اڃان سال به نه گذريو ته منهنجو وجود هن گهر لاءِ ۽ گهر جي ماڻهن لاءِ ٻي معنيٰ بڻجي ويو سڀني جي نگاهن ۾ ڪنڊو بڻجي چيڻ لڳس گهر ۾ هاڻي هلڪن هلڪن تهڪڙن بجاءِ ڪرڪر جو ڪينرو وڌندو ويو ڪڏهن به لفظ کلي ڳالهائيندو هو ته هن جو موڊ آف ٿي ويندو هو اڪثر ان ڳالهه تي ته هو ڪڙهندي رهندي هئي ته هو ڪڏهن ڪڏهن منهنجي ڪمري ۾ اچي چوڻو سمهي مان هن کي منع به ڪندي هئيس ته مونکي ڇڏي ڏي تون صرف پنهنجي نئين زال کي خوش رک منهنجي لاءِ اهائي وڏي خوشي آهي هڪ رات منهنجي ڪمري ۾ اچي سمهيو آڏيءَ رات جو جيئن ئي پاسو ورايم هو غائب هو ۽ در به کليل هو ڪجهه دير سوچيندي رهيس انتظار ڪندي رهيس پر هو نه آيو الاڻي ڪهڙو ڏک اندر جي

آريار ٿي ويو اٿي ٻاهر ڏنم پرواري ڪمري جي بتي پري رهي هئي ۽ ڳالهائڻ جو آواز به چٽو پڌڻ ۾ پي آيو. ڀرسان سري وڃي بيٺس پنهي جو آواز هاڻي صاف اچي رهيو هو هو ۽ چئي رهي هئي ”مان سڄي عمر هن سان گڏ رهڻ جو ٺيڪو ته ڪونه ڪيو آهي“

آهستي ڳالهائڻ هو ۽ ٻڌندي ته هن کي ڏک ٿيندو هو ۽ ڪيڏن ارمانن سان توکي پڙتائي هن گهر ۾ وٺي آهي ۽ تون ڏلت ڏئي هن کي گهر کان بي گهر ڪري رهي آهين.

”پر مان سڄي عمر هن جو وجود برداشت نه ڪندس هن کي طلاق نه ڏيندين ته مان هڪ ڀل به هن گهر ۾ ڪونه رهندس مان ان شخص سان هڪ ڀل به نه ٿي رهي سگهان جيڪو ٻن ٻيڙين جو مسافر هجي اگر هن سان ايتري ئي محبت هئي ته مون سان شادي چوڪئي هئي“

بس ان کان وڌيڪ مان ڪجهه به پڌڻ جي همت ساري نه سگهيس پنهنجي وجود کي ڪنهن بلنديءَ تان ڪنهن اونهي ڪاهيءَ ۾ ڪرندو محسوس ڪيم سڄي رات جاڳندي رهيس ڇرڪندڙ نائڊن تي پاسا ورائندي رهيس صبح جو ڏنم ته پنهي جا چهر اٿل هئا شايد مون وانگر سڄي رات پنهنجو پاڻ سان جنگ ڪندا رهيا هئا گهر ۾ عجيب ماڻ ۽ چڪتاڻ وارو ماحول هو هرڪو هڪٻئي کان منهن لڪائڻ جي ڪوشش ۾ رڌل هو آخر هو پنهنجا ڪپڙا بيگ ۾ وجهي مائٽن وڃڻ لاءِ تيار ٿي وئي مون ۾ ايتري همت ڪونه هئي جو هن جي سامهون وڃي اهو پڇي سگهان آخر منهنجي وجود هن کي ڪهڙي تڪليف ڏني آهي مان چپ چاپ سڀ ڪجهه ڏسندي رهيس هو ۽ ويندي ويندي چئي ويس مون کي تبستائين وٺڻ نه اچجانءِ جيستائين هن کي طلاق نه ٿو ڏئين....“ هو هلي وئي ۽ تلخين جو زهر سڄي گهر ۾ ڦهلجي ويو اڳي کان به وڌيڪ وحشت مانار چانيل هئي اسان ٻئي جڻ هڪٻئي جا ڏوهاري..... نظرون ملائڻ کان ڪيائي رهيا هياسين شايد هاڻي ڪنهن به سوال ڪنهن به جواب جي گنجائش باقي نه بچي هئي درد جون سيراتيون بار بار اندر جي تار کي ڇهي خبر ناهي ڪهڙو الميو راڳ آلاپي رهيون هيون ۽ وڻ ٽڻ هوائن جي سرتال تي نچي ٿي عجيب آواز پيدا ڪري رهيا



هئا دور افق تي نهار ڪيمر چند به منهنجي اندر جي اونداهيءَ ۾ اجهامي ويو هو وقت پنهنجي رفتار سان هنياءَ کي رهڙي رهيو هو دري بند ڪري وري ڪمري ۾ لڳم وقت ڪمري بند ٿي ويو آهي سموريون وحشتون بند ڪمري ۾ سمانجي ويون هجن مان پاڻ کي ڪنهن سڪل پن جيان بيد تي اڇلايم ائين لڳم پيڙا ۽ عذاب ۾ لڱ لڱ سنڌ سنڌ ڏکي رهيو هجي سوچڻ چاهيم ماضيءَ کان حال تائين ڪجهه به سوچي نه سگهيم جڻ ورهين کان هڪ ئي سوچ جي نقطي جي چوڌاري ٿيريون ڏٺي ٿڪجي پئي هجان هن جي ۽ منهنجي بيد جي وچ ۾ ٿورڙي ته وڌي هئي ۽ لڳم هاڻي اها وڏي صديون گذرڻ جي باوجود اورانگهي نه سگهندس هوءَ صبح کان وٺي هن جي وچڻ کان پوءِ انهيءَ حالت ۾ بيد تي ستو پيو هو خبر ناهي ڪهڙي سوچ ۾ ٻڌل هو صبح کان وٺي خبر ناهي ڪيترن سگريتن جو ساهه ٺپوڙي پيرن هيٺيان مروڙي چڪو هو ڪڏهن ڇت ۾ ته ڪڏهن مون کي گهوري رهيو هو سندس گهور ۾ خبر ناهي ڪهڙو احساس لڪل هو جيڪو منهنجي اندر ۾ وڏو وجهي رهيو هو آخر برداشت نه ٿيو همت ڪري پڇيو مانس.

”ٻڌ ڇا تون مون کي واقعي طلاق ڏئي ڇڏيندين.....؟“

جملو جڻ پٺپور جي بي صدا هوائن ۾ واکا ڪندو دم توڙي ويو ٻيهر

چيم

ڇا تون مون کي واقعي طلاق ڏئي ڇڏيندين.....؟“

لمحو مون کي تڪيندو رهيو ۽ پوءِ جڻ گهري سوچ مان چرڪ ڀري

جاڳي پيو پنهنجو پاڻ کي جواب ڏيڻ لڳو

”نه..... نه ائين ناممڪن آ مان ائين ڪڏهن به نه ڪندس“

ها..... ان ۾ ڪهڙي ڳالهه ناممڪن مان پلا ڪڏهن سوچيو هو هو ته

مون کي پنهنجا عذاب پاڻ ئي پوڳڻا پوندا مون کي اها خبر ڪتي هئي ته پهچاڻ پهچاڻ

ٿي هوندي آ پيٽ ڪڏهن به ٿي نه ٿي سگهي..... مان هميشه پنهنجا فيصلو پاڻ ڪيا

اٿم ۽ ڪڏهن به انهن تي پڇتاءَ ناهي ٿيو ۽ هاڻي به اهو فيصلو ڪيو اٿم ته تون

مون کي تنهنجي ڏي مان هونءَ به توکي تنهنائيءَ جي احساس کان سواءِ ڏنو ٿي ڇا

آهي هوءَ تنهنجي ٻار جي ماءُ ٿيڻ واري آهي هاڻي هن گهر تي ۽ تنهنجي مٿان هن

جو وڌيڪ حق آهي تون هن کي واپس گهر وٺي اچ مان هن جي اچڻ کان اڳ پر هي  
گهر ڇڏي هلي ويندس مان هاڻي هن گهر ۾ نه ٿي رهي سگهان جنهن گهر ۾ ڀرم  
اٿين پور پور ڪيا وڃن محبتن کي خود غرضين جي حوالي ڪري جذبن جي قتل  
ڪيو وڃي.....“

هوءَ اٿي ڪڙي ٿي هن گهڻو ئي روڪڻ چاهيو پر منهنجا وڏيل قدم پوئتي  
موت تي نه سگهيا لڙڪن جي بي انت نه ٿيندڙ قطارون هيو جيڪي روح مٽا ڦيريون  
ڏئي رهيون هيون مون کي پنهنجو وجود وقت جي ڦيٽن هيٺان اڇلائيندو محسوس  
ٿي رهيو هو..... پوئتي ٺهاري ڪيم پنهنجي جيون جا پنجيتاليهه ورهيه صدين تي  
پڪڙيل جهرندڙ روح جا ورلاپ لڳا، هر پڙلاءَ ۾ ايذاءَ هو..... محرومين  
جو..... هر محروميءَ ۾ عذاب هوجيئڻ جو ۽ هر پل پاڻ موت جو سراب هوجن  
وحشتن کي متاثر چاهيو هيم اهي وحشتون ۽ تنهائون اڄ به منهنجن مقدر هيون  
بلڪه هاڻي انهن تنهائين جو احساس اڳ کان به وڌيڪ ايڏائيندڙ هو.....!



## سمجھو ٿو

هن کي ڏسي مون کان چرڪو نڪري ويو جڻ ڪوپوائتو خواب ڏسڻ کان پوءِ هڪدم اک کلي وئي هجي. آئون حيرت جي اونھائين ۾ ڪيترائي ڀيرا پٿر جي بت جيان سوچيندو رهيس. منهنجون اکيون هن جي وجود ۾ ائين کپيل هيون جڻ پنج هزار سال ڪنهن پراڻي شاهڪار جي آثارن جي برباديءَ جا ڪارڻ ڳولي رهيون هجن. ماضيءَ جا گمشده ورق اکين اڳيا ڦرڻ لڳا ۽ هر ورق تي چٽيل تحرير چٽي ٿيندي وئي اکين کي ويساهه ٿي ڪونه پيو اچي ته هيءُ اُهاڻي ڪوئل آهي جنهن جا تڪا مٺا ٻول سريليءَ موسيقيءَ جيان ڪنن کي وڻندڙ نرم احساس ڏيندا هئا. اُها ڪوئل جيڪا هر وقت چهڪندي رهندي هئي جنهن جا زندگيءَ سان ڀرپور تهڪ يونيورسٽيءَ جي ديوارن ۾ ڌار وجهي ڇڏيندا هئا جنهن جون اکيون چنڊ جيان روشن هونديون هيون جن ۾ هزارين مرڪندڙ سڀن جا اڻ ڪٽ سلسلا هئا. مون ڪوئل کي پهريون ڀيرو تڏهن ڏٺو هو جڏهن يونيورسٽيءَ ۾ ”عورتن جي عالمي ڏينهن“ جي موقعي تي ملهائيل فنڪشن ۾ هوءَ تقرير ڪري رهي هئي هن جي تقرير جو هر لفظ احساسن سان ڀرپور هو هن جي گرما گرم تقرير ٻڌندي سڄي هال ۾ ويٺل ماڻهن تي سانت ۽ خاموشي چائنجي وئي هئي هر ڪنهن جي نظرن جو مرڪز ڪوئل جو گلابي بهڪندڙ چهرو هو جيڪو جذبات جي تپش ۾ تانڊي جيان بري رهيو هو ۽ جڏهن هن تقرير ختم ڪئي ته سڄو پنڊال تاڙين جي گونج سان وڃي اٿيو ۽ هوءَ ڪنهن فاتح جيان استيڇ تان هيٺ لهي رهي هئي جڻ مردن جي سڄي دنيا کي هڪ ئي لمحي ۾ فتح ڪري ڇڏيو هجيئن. فنڪشن ختم ٿيڻ کان پوءِ مون ماڻهن جي ميڙ مان نڪرندي هن کي روڪيندي چيو.

”اوهان کي مردن لاءِ ايتري ڌڪار ۽ نفرت ڇو آهي.....؟“

هن پل کن لاءِ مون ڏانهن نهاريو ۽ چيائين.

”منهنجي ڪنهن سان به ذاتي دشمني ڪانهي هي سڀني عورتن جي بقا

جو گڏيل مسئلو آهي ۽ هر پڙهيل ڳڙهيل باشعور عورت کي پنهنجن گڏيل مسئلن

تي ڳالهائڻ جو پورو حق آهي“

”ڇا مان غلط چيو.....؟“

هوءَ مرڪندي اڳتي وڌي وئي ۽ مان هن جي باوقار چال کي ڏسندو رهجي

ويس ان ڏينهن کان پوءِ هر روز هن سان ملاقات ٿيندي هئي هوءَ ڏاڍي بولڊ ڇوڪري

هئي ڪلاڪن جا ڪلاڪ بحث ڪندي هئي هر موضوع تي ڀرپور دليل ڏئي

مقصد جي چنڊ چاڙ ڪندي هئي اسان ٻئي هڪ ئي رستي جا مسافر هئاسين پر

منزل الڳ الڳ هئي اسان ٻئي هڪ ٻئي جي ذهنن جي تمام ويجهو هئاسين پر

دلين کان اوترو ئي پري هئاسين اسان جي اندر ۾ پيار جا رابيل ته تڙيل هئا پر ان

جي خوشبوءِ کان ٻئي محروم هئاسين اسان هڪ ٻئي کي ڏسي خوش ته ٿيندا هئا

سين پر پنهنجي اکين ۾ هڪٻئي لاءِ سڀنا ۽ خواب سجائڻ گناهه سمجهيوسين.

اسان جي وچ ۾ فاصلن جي جيڪا حد لڪير موجود هئي ان کي اورانگهڻ جي

ڪڏهن به ڪوشش ڪونه ڪئي سين ان جي باوجود اسان هڪٻئي جا ڌڪ سک

جا ساٿي هئاسين پر ايتري اندر استينڊنگ جي باوجود اسان هڪٻئي کان تمام

گهڻو پري هئاسين، شايد ان لاءِ به ته ڪوئل کي هميشه کان مردن کان نفرت هوندي

هئي ۽ مان ڪوئل جي ذات ۾ ڪوبه مطلب رکي پاڻ کي خود غرض ۽ نفرت لائق

بنائڻ نه ٿي چاهيو، پر جڏهن هڪ ڏينهن ڪجهه دوستن اها خبر ٻڌائي ته ڪوئل

جو مڱڻو ٿي ويو آهي ته مون ان خبر کي رد ڪرڻ جي ڪوشش ڪئي پهرين پيرو

پنهنجي اندر ۾ ڪجهه ڀرندو محسوس ڪيم ڄڻ منهنجو قيمتي اثاثو ۽ خزانو

ڪنهن ڦري ورتو هجي. منهنجا خيال، منهنجا سڀنا، منهنجا آدرش ڪنهن جهڙي

ورتا هجن ان ڏينهن ڪوئل تي ڏاڍي ڪاوڙ آيم ۽ ڪوئل سان ملي بغير

يونيورسٽيءَ مان واپس گهر هليو آيس ۽ به تي ڏينهن ڪوئل جي سامهون ٿيڻ

کان لنوائيندو رهيس شايد پهريون ڀيرو پنهنجي اکين جي گنهگار ٿيڻ جو احساس

ٿي ويو هيم. چوٿين ڏينهن يونيورسٽيءَ ويس ته هوءَ سامهون ئي ملي وئي جڻ  
منهنجي انتظار ۾ صدين کان اتي ئي بيٺي هجي هُنَ کي ڏسي ڪاوڙاڃان به وڌي  
وئي مون هن کي نظر انداز ڪري قدم اڳتي وڌايو هن پويان سڏ ڪندي چيو  
”ناراض آهين ڇا.....؟“

شايد هن منهنجي چهري تي پڪڙيل رنگن کي پڙهي ورتو هو.  
”مون کي ناراض ٿيڻ جو ڪهڙو حق آهي تنهنجو منهنجو رشتو ئي  
ڪهڙو آهي“

”تون مون کي غلط سمجهي رهيو آهين رشتا ۽ حوالا ڪنهن به نالي جا  
محتاج نه هوندا آهن اسان هڪٻئي لاءِ جيڪي ڪجهه محسوس ڪيون ٿا اها ئي  
هن رشتي جي سڃاڻ آهي ۽ اهو احساس ئي هن خوبصورت رشتي جو نالو آهي.  
انهيءَ احساس جي حوالي سان اسان هڪٻئي تي پورو حق رکون ٿا“  
”پر ڪوئل تو هيڏي وڏي ڳالهه مون کان چو لڪائي ڇا مون تي ايترو  
پرسوسو به ڪونه هو“ مون سندس ڳالهه ڪٽيندي چيو

هن شڪي نظرن سان مون ڏانهن نهاريو  
”پر مون ڪهڙي ڳالهه لڪائي آهي.....؟“  
”پنهنجي مڱڻي جي“..... مون هڪدم چئي ڏنو ۽ من جي سموري اوڀر

کي ٻاهر ڪڍيو.

”پر توکي ڪهڙي خبر ته مون کي خود ان ڳالهه جي خبر ڪجهه ڏينهن  
پهرين پئي آهي مان پاڻ ڏک جي انهيءَ احساس ۾ ڪجهه ڏينهن کان مري ۽ جي  
رهي آهيان ته مون کي منهنجي زندگيءَ جي فيصلي کان ايترو بي خبر چور ڪيو ويو  
ڪجهه ڏينهن پهرين مامي وارا شاديءَ جي تاريخ وٺڻ آيا هئا تڏهن مون کي خبر  
پئي ته منهنجي قسمت جو فيصلو ڄمڻ وقت ئي ڪيو ويو آهي ۽ مان ننڍپڻ کان  
ئي ان اڻ ڄاڻ رشتي جي ڦندي ۾ ڦاٿل آهيان منهنجون سوچون، منهنجا خواب،  
منهنجا جذبا ننڍپڻ ۾ ئي گروي رکيل آهن ۽ هاڻي وڏن جي عزت ۽ ناموس خاطر  
مون کي ان فيصلي جو ويا ج سميت قرض چڪاڻڻو آهي“

ڳالهائيندي ڳالهائيندي ڏک هن جي چهري تي پڪڙجي ويو ۽ هوءَ ماڻ جي پاتار ۾ لهي وئي مون سندس ماڻ کي توڙيندي چيو.

”پر ڪوئل تو ته هميشه اهڙين ريتن رستن جي مخالفت ڪئي آهي مون کي خبر ڪونه هئي تو تون ايترو جلدي پنهنجي ارادن ۾ هار کائي ويندين؟.....؟“  
مون سندس ئي ڳالهه ورجائيندي چيو.

ڪوئل ياد اٿئي هڪ ڏينهن بحث ڪندي مون توکي چيو هو ته فرض ڪر اگر تنهنجي شادي ڪنهن اهڙي شخص سان ٿي وڃي جنهن کي تون پسند نه ڪندي هجي ته پوءِ ڇا ڪندي؟.....؟ ۽ تو جواب ڏنو هو.

”ناممڪن ائين ٿي نه ٿو سگهي“ ۽ مون رڙ ڪئي هئي آخر چو.....؟ مان پنهنجو پاڻ تي وقت ۽ مجبورين جو استحصال ڪڏهن به برداشت ڪونه ڪندس مان هڪ باشعور عورت آهيان مان پنهنجو پاڻ تي مڙهيل ڪوڙي عزت داري ۽ هٿ ٺوڪيل رستن جي ٺوڙيءَ کي پنهنجي ڳچيءَ ۾ ڪڏهن به نه وجهندس“

مون تنهنجو جواب ٻڌي ڦڪي مُرڪ سان تو ڏي نهاري چيو هو.  
”هون!..... جيڪو اڄ تائين بدلجي نه سگهيو آهي ان کي تو جهڙي نازڪ چوڪري ڪڏهن به تبديل ڪري نه سگهندي ۽ تو منهنجي ڳالهه ٻڌي عزم وڃان چيو هو...“

”اهو توکي وقت ٻڌائيندو“....

ٻڌائي ڪوئل ڪيڏانهن ويا تنهنجا آدرش.....؟ ٻڌاءِ تنهنجو عزم چوپور پور ٿي ويو ٻڌاءِ ڪوئل جواب ڏي صرف استيج تي بيهي رڙيون ۽ ڪوڪون ڪري عورتن جي حقن جو ڍنڍورو پٽڻ وڌين وڌين ڪانفرنسن ۾ ويهي ڪوڙين دستاويزن تي صحيحون ڪرڻ..... ڇا اهي سڀ آهن تنهنجا آدرش..... تو جهڙي پڙهيل عورت جڏهن ائين ئي موت جي صليب تي چپ چاپ تنگي ويندي ته پوءِ هزارين مظلوم عورتن جي هيٺائپ جو مذاق اڏاري انهن کي معاشري کان باغي ڪرڻ جو حق اوهان کي ڪنهن ڏنو آ.....“

”خدا جي واسطي بند ڪ اها پنهنجي تقرير“ تورڙ ڪري ڪاوڙ ۾ چيو  
۽ تون سڌڪن ۾ پئجي وئين ۽ مون ۾ ايتري همت ڪونه هئي جو تنهنجن لڙڪن  
کي پنهنجي آڱرين ۾ جذب ڪري سگهان....

ان ڏينهن کان پوءِ تون ۽ مان ملندا به هياسين ته اجنبين وانگر..... اسان  
جي وچ ۾ خاموشيءَ جي ڊگهي ليڪ ديوار بڻجي بيهي رهي هئي جنهن کي  
اورانگهڻ اسان ٻنهي جي وس ۾ ڪون هو هاڻي ته لائي چو هڪ ٻئي کي پنهنجو  
مجرم سمجهندا هياسين اهي بحث اهي ادبي ڪچهريون اهو ٻارن وانگر وڙهي  
پوڻ ۽ وري پرڇي پوڻ سڀ ڪجهه يادن جو حصو بڻجي ويو هو يونيورسٽيءَ جا  
آخري ڏينهن ڏاڍي بي چس ۽ بي رنگ گذري ويا ۽ اهو ڏينهن به آيو جڏهن آخري  
پيرو يونيورسٽيءَ جي گيت تي بيهي هڪٻئي کي خدا حافظ چئي پنهنجي منزل  
ڏانهن روانا ٿي ويا سين مان آخري گهڙيءَ تائين توکي اهو ٻڌائي نه سگهين ته  
منهنجي چاهتن جي آخري منزل تون آهين منهنجي جيئڻ جي آخري وٿ تون  
آهين اگر تون اڄ به بغاوت ڪرين ته مان تنهنجو آهيان پر مان هن کي ڪجهه به  
چئي نه سگهيس، وقت ڏاڍي تيزيءَ سان گذري ويو لمحا وقت جي وير ۾ لتبا ويا  
صرف درد جو احساس ساڻ رهيو.

ڪجهه عرصي کان پوءِ ڪوئل جي شاديءَ جي خبر پئي هيم ۽ مون ان  
خبر کي به چپ چاپ سيني سان لائي دفن ڪري ڇڏيو..... هن کان وڇڙي وره  
گذري ويا، زندگيءَ جا ڪيترائي تلخ ۽ سندر پل بهارن ۽ خزانن جا ڳاڙها پيلا ويس  
اوڍي تن تي پنهنجا نقش چٽي ڍار ٿي ويا پر اڄ به ائين لڳي ٿو جڻ ڪالهه جوئي  
ڪوئي گذريل پل هو جنهن جو هر عڪس اڄ به ائين ئي چٽو ۽ واضع آهي شايد  
يادن جا زخم ڪڏهن به پرڇي نه سگهندا آهن منهنجي اندر جا زخم به ناسور  
بڻجي چڪندا رهيا آهن ۽ مان يادن جي ٻيٽ ۾ تنها هلندي هلندي جيون جوهر  
رستو وساري چڪو آهيان پنٻڻين تان لڙڪ چوندڻندي آڱريون به ڇڇرجي ويون  
آهن هر خواهش بيبيسيءَ جو ٻور هاري مجبورين جو احساس ڏياريندي آهي ،  
ڪاش! تون ۽ مان هڪ دفعو ئي سهي، پيار جي فلسفي تي بحث ڪيون ها  
هڪٻئي کي سمجهائي سگهون ها هڪٻئي کي چاهتن جي زندهه هجڻ جو



احساس ڏياري سگهون ها. پر شايد چاهتن جي شدت جو احساس وڃڻي وڃڻ کان پوءِ ٿينديو آهي اڄ ورهين جي وڃڻي کان پوءِ تنهنجو گم شده وجود منهنجي پاڇي جي پويان خاموشيءَ جي چادر اوڍي بيٺو هو. اچانڪ نظر پير منهنجا قدم هڪدم رکجي ويا جن سڄ جي چوڌاري ڊوڙيندڙ ڌرتي تي سو پنهنجھ ڏينهن جو سفر پورو ڪري وري ان نقطي تي بيهجي وئي هجي جتان پنهنجو سفر شروع ڪيو هيائين. مون کي لڳو پوري ڪائنات ان هڪڙي پل جي سرحد تي رکجي وئي هجي اڪين تي چڙهيل موٽن شيشن جي فريم تي ورهين جا گذريل ڏنڌا عڪس چٽا ٿيندا ويا پر فرق صرف ايترو هو جو اها ڪوئل ڪٿي ڏڪن جي جهنگل ۾ وڃائجي وئي هئي روح کان خالي هن جو زندهه لاش منهنجي سامهون بيٺو هو اڄ ان ڪوئل جو تهڪ خبر ناهي ڪٿي وڃائجي ويا هئا هن جي چهري جي تازگي لڙڪن جي ڪلرائي پائيءَ ۾ سينور جي وئي هئي هن جون روشن اکيون روشني وڃائي چڪيون هيون ۽ سندس جسم صدين کان رُج ۾ سفر ڪندو غمن جي گهاٽيتي ۾ پيڙجي هڏائون ڍانچو ٿي ويو هو هن جي اها حالت ڏسي مان پاڻ کي روڪي نه سگهيس ۽ مون کان رڙنڪري وئي ۽ مون ڪوئل کي جهنجوڙيندي پڇيو.

”ڪوئل تو پنهنجي ڇا حالت ڪري ڇڏي آهي ڪٿي منهنجون اکيون پليون ته ناهن تون اها ڪوئل ناهين جنهن کي ڏه سال اڳ مون يونيورسٽيءَ جي گيت تي خدا حافظ چيو هو“ منهنجي سوال تي هن جون اکيون ڀرجي آيون اڄ هوءَ ورهين جو زهر اوڳاڇڻ چاهي پئي پر لفظ هن جو ساٿ ڏيڻ کانڪيپائي رهيا هئا هوءَ گهڻو ڪجهه چوڻ چاهي پئي پر چئي نه سگهي گهڻو ڪجهه ٻڌڻ چاهي پئي پر ٻڌي نه سگهي، لڙڪن جو سيلاب اڪين ۾ لڪائي هوءَ دوائن جو پيڪٽ جلديءَ ۾ ڪٽي استور تان هيٺ لهي وئي جن ڪو گرم هوا جو جهوتو آيو ۽ گذري ويو ۽ منهنجي اندر ۾ درد جي طوفان کي گهلي آيو ۽ اندر جو موسم هڪدم تلخ ٿي ويو..... مان اهو ته ڪڏهن به نه چاهيو هو ته ڪوئل کي اهڙي هيٺي روپ ڏسندس ڪوئل جي ان روپ ۾ هن ۾ من ۾ هورا ڪورا مچائي ڇڏي ڪوئل جي حالت ڄاڻڻ لاءِ دل بيچين هئي آخرڪار ڪوئل جي هڪ سهيليءَ کان خبر پير ته ڪوئل ڌاڍي ڏکي زندگي گذاري رهي آهي. ڪوئل جو مٿس ڌاڍو بددماغ بخيل ۽ شڪي

مرد آهي. ڪيڏانهن به ڪوئل کي ڪونه ڇڏيندو آهي آفيس ويندو آهي تڏهن به گهر کي ٻاهران تالو ڏيئي ڪوئل کي اندر بند ڪري ويندو آهي گار گند مارڪٽ ته سندس روز جي زندگيءَ جو معمول اٿس وڌيڪ اذيت ڏيڻ لاءِ طلاق جي ڌمڪي اُٿي ويني ڏيندو اٿس ۽ اڪثر مارڪٽ ڪري ٻار ڪسي ماءُ جي در تي اڇلائي ويندو اٿس اهو سڀ ڪجهه ٻڌي هيٺون ڇڄي پيو ۽ مان سوچڻ لڳس ڇا هر عورت ائين ئي وقت ۽ حالات سان سمجهوتو ڪري زندگيءَ جو انت آڻيندي رهندي ڪڏهن وڌن جي عزت ۽ ناموس خاطر سمجهوتو..... ڪڏهن سماجي پاسداري ڪرڻ لاءِ سمجهوتو..... ڪڏهن طلاق جي بدنام داغ کان بچڻ لاءِ سمجهوتو..... ۽ ڪڏهن اولاد جي ڪسجي ويڃڻ جي خوف کان سمجهوتو..... ڇا زندگي واقعي سمجهوتي جو نالو آهي جنهن کي وڪ وڪ تي سمجهوتي جي ٿيڪ سهارو بيهاريو وڃي ٿو. پر سمجهوتي جي سھاري بيٺل عمارت جھت ۾ ڊهي پٽ اچي پوي ٿي، منهنجي ڪنن ۾ ڪوئل جي اُها تقرير گونجڻ لڳي جيڪا مون پهريون ڀيرو ٻڌي هئي جنهن ۾ مردن لاءِ ڌڪار ۽ نفرت جي باهه ٻري رهي هئي پر هاڻي انهن لفظن جي تپش منهنجي وجود کي به ساڙي رهي هئي.....



## رنگ رتول يادون

اڄ ٻن سالن کان پوءِ جيئن ئي يونيورسٽيءَ ۾ قدم رکيم ته گذريل وقت جو هر هڪ سندر پل اکين ۾ سماءُجي ويو ۽ مون کي ائين لڳو ويل وقت جي ڏور منهنجي آڱرين ۾ وڃڻجي وئي هجي..... ها ڪجهه به ته ناهي بدليو سڀ ڪجهه ساڳيو آهي آس پاس پهڪندڙ چهره..... چوڪرن ۽ چوڪرين جا هلڪا هلڪا موسيقيءَ سان ڀرپور تهڪ..... هوا ۾ ساڳيون سرگوشيون..... سائين تارين جي ٻانهن ۾ ننڍڙين مڪڙين جا گجرا پاتل ۽ انهن مڪڙين جي چپن تي دل کي پهڪندڙ مسڪراھت..... ها ڪجهه به ته ناهي بدليو. لائبريري جي پويان پٿرن جي ٽڪري ۽ ڪينٽين جي ڀرسان لان ۽ گل ٻوٽا ۽ وڻن جي ٿڌڙي ڇانو جتي مان اڪثر اچي ويهندي هيس ۽ تون چپ چاپ پويان اچي بيهي منهنجو چرڪ پراڻي پنهنجي موجودگيءَ جي سرهاڙ پڪيڙيندي هئين..... انهن وڻن جي ڇانواڄ به ساڳي آهي پر ان ڇانو کي ڇهڻ وارو ڪوبه نه آهي سڀ موسم ۽ موسمن جا رنگ ساڳيا آهن پر منهنجي من ۾ هڪ ئي موسم جو رنگ پڪڙيل آهي اڪثر سوچيندي آهيان انهن موسمن سان گڏ اسان جي اندر جو موسم ڇو ڪونه بدليو آهي؟ پنهنجي سوچن کي لتاڙيندي ساڳين رستن ۽ پيچرن تي جيئن جيئن اڳتي قدم وڌايم ته ائين لڳو انهن رستن ۽ پيچرن تي تنهنجي منهنجي قدمن جا نشان اڄ تائين متجي نه سگهيا آهن. چوطرف نظر ڦيرايو ته ائين لڳو گذريل وقت جون لهرون روح کي ڇهنديون پائي رهيون هجن ۽ دل جي وسيع وصال تي تنهنجو اداس مُڪ چنڊ جيان اڀري آيو جنهن جي اکين ۾ اڄ به درد جي نمي جهاتيون پائي اندر کي ڇيڊ ڪري رهي آهي ”جڻ تون چوندو هجين مان سڄو آهيان..... سنڌوءَ جي هي هڪ بوند

جيان آمر آهيان“.... سچ ڪڏهن به نه مرنڊو آهي ۽ مان اهو سچ آهيان جيڪو ڌرتيءَ مانا جي سيني تي روشني پکيڙي امر ٿي ويندو آهي“

منهنجي اکين ۾ لڙڪ تري آيا ۽ گذريل وقت جو هر هڪ عڪس اکين ۾ اڀري آيو. اهي ڏينهن ڪيترا نه پيارا هئا جڏهن مان دنيا جهان کان بي نياز ۽ بي خبر صرف تنهنجي دنيا ۾ مڱن هوندي هيس تنهنجي ذات کان سواءِ بي ڪا به شيءِ نظري ڪونه ايندي هئي. تنهنجون اکيون هر وقت منهنجي چوڌاري حصار ناهي پاڻ ڏي چڪڙ جي ڪوشش ڪنديون هيون تون ۽ مان پهرن جا پهر ويهي پنهنجي محرومين جا عذاب اوريندا هياسا چوٽه تنهنجا منهنجا خواب ۽ انهن جي تعبير ساڳئي هئي اسان جا ڏک سک ساڳيا هئا..... اسان صدين کان رُج ۾ گڏجي سفر ڪيو هيو سي..... هڪ ڏينهن جڏهن موسم ڏاڍو جهڙالو هو سليٽي ڪڪر ڪائنات کي ڪاري چادر ۾ ويڙهي رهيا هئا پکي پڪڙ پنهنجي وٿائن کان ٻاهر نڪري آزاد فضا ۾ جهومي رهيا هئا هوائن جي هندوري ۾ من بانورو گيت ڳائي رقص ڪري رهيو هو. ڳاڙهيون سايون چنريون هوا جي دوش لڏي رهيون هيون مان به لان جي آخري ڪنڊ وٽ ويٺي هيس ۽ هميشه جيان تون چپ چاپ اچي منهنجي مٿا بينين ۽ بغير ڪجهه ڪڇڙ جي منهنجي ڀرسان ويهي رهين ۽ ساڻي چپر کي بيدرديءَ سان پٽڻ لڳين مان خاموشيءَ کي توڙيندي چيو...

”ايترو چپ ڇو آهين ڳالهائين چونه ٿو.....؟“

اچانڪ برست ۽ گولين جا ڌماڪا پوري يونيورسٽيءَ کي ڌوڏي وبا گوڙ ۽ گهمسان جي جنگ چڙهي وئي..... رڙيون، ڪوڪون ڪائنات کي چيري ڦاڙي رهيون هيون هر طرف افراتفري پڇ ڊڪ..... هر ڪو زندگيءَ کي هٿن تي کڻي ڊوڙي رهيو هو. بارود جو دونهو چوڌر طرف پکڙجي ويو ۽ هر طرف صرف ڌنڌ ۽ انڌوڪار ڄاڻنجي ويو هڪڙي پل ۾ اچانڪ ڇاڻي ويو خوبصورت موسم بدصورتيءَ جي رنگ ۾ رنگجي ويو ان مهل مان جهنگهونڙيندي توکان پڇيو

”هي ڇا آهي.....؟“

”هي يونيورسٽي آهي يا جنگ جو ميدان“

تون اچانڪ اٿي ڪڙو ٿئين.....

”کيڏانهن پيو وڃين ڏس اڳتي نه وڃ اڳتي خطرو آهي.....“ مان

روکيندي چيو.

”ڏس ضد نه ڪر تون گهر هلي وڃ مان اسٽوڊنٽ يونين جو صدر آهيان

۽ سڀ کان پهريون گوليءَ جو ڪاڇ مون کي بڻجڻ گهرجي تون چاهين ٿي مان بزدل بڻجي هتي ويهي رهان..... مان نه ٿو چاهيان ته اهو وقت اچي جڏهن هر ڪو ڪربلا جي ميدان ۾ ڇاتي پٽي ماته ڪري“ مان تنهنجي ڳالهه ڪٽيندي چيو هو

”اسان جي ملڪ ۾ ليڊر ڪرسيءَ تي وهڻ لاءِ هوندا آهن نه ڪي گولي

ڪاٽڻ لاءِ.....“

ان ڏينهن تو منهنجي ڪابه دليل قبول نه ڪئي ۽ اڳتي وڌندو ويٺين ۽ تنهنجو پاڇو بارود جي ڌنڌ ۾ گرم ٿي ويو به ڪلاڪ مسلسل فائرنگ ڪنن ۾ رزلزو برپا ڪندي رهي ۽ وهم چوڌاري وڪوڙجي ويا. اڃان به نظرون ان رستي تي اٽڪيل هيون جتان تون گذري ويو هئين. ٻن ڪلاڪن کان پوءِ آهستي آهستي سانت ٿي وئي پوري يونيورسٽيءَ کي فوج گهيري ۾ ڪري ڇڏيو..... ۽ پوءِ..... ۽ پوءِ مان ٿٽي پئي منهنجا سڌڪا ڪائنات کي چيري ڦاڙي رهيا هئا ۽ منهنجن لڙڪن پوري ڌرتيءَ کي ڳاڙهو سرخ ڪري ڇڏيو پر..... پر تون منهنجا سڌڪا ٻڌي به موڏي هڪ پل لاءِ به واپس نه موٽي سگهين. تنهنجي جسم خون ۾ رڱيل ڌرتيءَ جي گولي تي روشني پکيڙي رهيو هو..... اڄ تائين اها رت ڇاڻ جي هولي وسري نه سگهي آهي..... ان ڏينهن کان پوءِ مان وري يونيورسٽيءَ ۾ قدم نه رکيو مان پنهنجا سڀ آدرش ۽ سڀنا تو سڻگ دفنائي ڇڏيا اڄ ٻن سالن کان پوءِ هتي قدم رکيم ته ائين لڳو سڀ ڪجهه ساڳيو آهي ڪجهه به ناهي بدليو وري اڃانڪ گوليون آسمان جو سينو چيري ڌرتيءَ کي سرخ ڪري ڇڏينديون ۽ وري ساڳيو هشر جو منظر هوندو..... وري خبر ناهي ڪير ڪونڌر ڪسندو ۽ ڌرتيءَ جي گولي کي سرخ ڪري ڇڏيندو.....



## آخري منظر

اُداسيءَ جو ڪوهيڙو رات جي هر پل تي پڪڙيل هو ڪائنات جو ذرو ذرو لڙڪن جي ماڪ ۾ پينل اداس لڳي رهيو هو اميد جي آخري لات پويان پساهه ڪٿي پاڻ کي ٻيهر جيارڻ جي ڪوشش ڪري رهي هئي... جذبن جي تڏاڻ ٻنهي جي وجود کي جنن بي جان ڪري ڇڏيو هو سانت جا نانگ ٻنهي جي چوڌاري ڦڻ ڪڍيون بيٺا هئا ۽ ماڻ جو زهر ٻنهي کي ائين ته ڇهي ويو هو جو ٻئي هڪٻئي کي پر ان ماڻ کي توڙڻ لاءِ ڪنهن وٽ به لفظ نه هئا جن لفظ به اڄ شڪست ڏئي بي بستيءَ تي تهڪ ڏئي کلي رهيا هئا ماڻ وڌندي وئي ۽ رات آهستي آهستي رڙهي رهي هئي آخر سارنگ پنهنجي خشڪ چپن کي چوريو..

”تنهنجي خاموشي ڪڏهن ٽٽندي.....؟“

سارنگ هڪ نظر سڀنا کي ڏسندي خاموشيءَ جي ڊگهي سقراط کي توڙيندي چيو سڀنا پل ڪن لاءِ سارنگ ڏي نهاريو ۽ وري ساڳئي خوفناڪ خاموشي ڇانئجي وئي ۽ هوا جون سيسراتيون خاموشي جي لڱ لڱ ۾ ڇيڻ لڳيون ۽ فضا ۾ عجيب عجيب آواز اڀرڻ لڳا سارنگ غور سان سڀنا جي اکين ۾ ليئو پائي ڏٺو جن ۾ لڙڪ تري آيا هئا ۽ سڀنا جي اکين ۾ عجيب وحشت ۽ ڪشمڪش هئي جن چوندي هجي مان ڪٿي خاموش آهيان....؟“ تنهنجي من جي اندر پليل خوف ۽ محرومين جا آواز تون ڇو ڪونه ٻڌين ٿو؟“ سارنگ کي لڳو هن جي من جا اُڏما هن جي اکين مان لاوا ٻڙجي ڦاٽي پيا هجن ۽ انهن جي تپش م هن جو وجود رجي رهيو هجي..... سڀنا ڪرسيءَ تي ڪنڌ لاڙي مٿي آسمان ڏي گهوري ٿي ۽ سارنگ سڀنا جي اکين ۾ جهاتي پائي چوي ٿو..



”سپنا ڇا اسان وٽ ڪابه اهڙو واٽ ۽ رستو ڪونهي جنهن تي هلي ڪري اسان وقت ۽ حالات کي شڪست ڏئي سگهون هر موڙ تي وقت اسان کي چڻيو ۽ چيڻايو آهي ڇا اسان ان وقت کي لتاڙي اڳتي نه ٿا وڌي سگهون ڇو وقت اسان کي بار بار پوئتي ڌڪي رهيو آهي“

سارنگ جذباتي انداز ۾ هرگز نه سوچ نه ته سڀ ڪجهه لڙهي ويندو. مان ڄاڻان ٿي هن وقت تنهنجي اندر ۾ ڪهڙو تڇڪو ۽ ماندڻاڻ متل آهي پر سارنگ پليز هڪڙي ئي ٿڌي ساهه ۾ من جو سمورو اوڀر ٻاهر ڪڍي ڦٽو ڪر.....“

”نه سپنا لفظن جي ڪوڙي زهر اوڳاڇڻ سان من جي ڪوڙاڻڻ ختم نه ٿي ويندي آهي“

”پر سارنگ اسان ان زهر کي پنهنجي جسم مان چوسي ته سگهون ٿا“

”سپنا اهي تنهنجي پل آهي اسان ٻن جا پتڪيل جوڳي ناهيون جنهنج جي مرليءَ جي ڏن تي نانگ ڦٽ ڪڍي رقص ڪرڻ شروع ڪري ڏيندا آهن“

”سارنگ زندگي خوبصورت جملن ۽ لفظن جي راند ڪونهي“

”مان ڄاڻان ٿو زندگي لفظن جي راند ڪونهي بلڪه وه جو ڳڻ ڪ آهي جنهن کي اسان امرت سمجهي پيئندا آهيون“

”جڏهن سڀ ڪجهه ڄاڻين ٿو ته حقيقتن سان مقابلو ڇو نه ٿو ڪرين“

”سپنا مان صرف ايترو ڄاڻان ٿو ته اسان هڪٻئي کي حاصل ڪري زندگيءَ جي سفر ۾ گڏ گڏ هلون“ ٻڌاءِ سپنا ڇا اها تنهنجي خواهش ڪونهي سارنگ سپنا کي جهجهوڙيندي پڇيو.

”نه سارنگ هتي ڪنهن به ڪنهن کي حاصل نه ڪيو آهي. مان ته هتي هر ماڻهو نراس ٿي ڏنو آهي مان ته صرف خواهشن جا چرندڙ ڀرندڙ لاش ڏنا آهن هر اک ۾ محرومين جون ننڍڙيون ننڍڙيون قبرون ڏٺيون آهن هي آسمان تي جر ڪندڙ تار ڏسين ٿو سپنا تارن ڏي مٿي اشارو ڪندي چيو مان انهن تارن کي نه پهچي

سگهان ٿي ۽ نه ئي ڌرتيءَ جي گولي تي هيٺ لاهي سگهان ٿي پوءِ ڀلا مان انهن تارن سان راند کيڏڻ جي خواهش ڪيئن ٿي ڪري سگها

”ان جو مطلب ته اهو تنهنجو آخري فيصلو آهي“

”مان فيصلو ڪرڻ جو حق ڪيئن رکان ٿي هميشه مون تي فيصلا مڙهيا

ويا آهن ”مان توسان اڳتي نه ٿي هلي سگهان“

پر ڇو.....؟؟ سارنگ پنهنجون مٿيون پڪوڙيندي چيو.

”ان ڇو جو جواب مان توکي ڪڏهن به ڏئي نه سگهندس“

”سپنا!! ان جو مطلب ته پنهنجي اڃ آخري ملاقات آهي ان کان پوءِ پاڻ

ڪڏهن به نه ملي سگهنداسين“

”پاڻ ڌار ئي ڪٿي ٿينداسين تون ۽ مان به مختلف رستا ضرور آهيون پر

پنهنجي رستن کي ڳنڍيندڙ ڪراس لائن هڪ ئي آهي جيڪا ڌار هوندي به اسان

کي هميشه ڳنڍيون رهندي“

”پر سپنا! مان توبن اهو وڇوڙي جو عذاب نه توسهي سگهان“

سارنگ سپنا جي ڳالهه ڪٽيندي چيو.

”پاڻ ملڻ کان پهريون به ڏکي هيا سي ۽ ملڻ کان پوءِ به ڏکي آهيون ۽

وڇوڙي وڃڻ کان پوءِ به ڏکي رهنداسين جڏهن زندگي ڏک ئي ڏک آهي ته روئي ڇو

موڪلائجي“

سپنا پنهنجي چپن تي مُرڪ جا ٽانڊا ٻاري روشني ڪرڻ چاهي پر هن

جي پنهنجي ڏڪندڙ ساهه جي ڦوڪ سان مرڪ جا ٽانڊا ڀل ڪن ۾ وسامي ويا ۽

وري ساڳيو خاموشي جو گهگهه انڌيرو هو.

”سارنگ تون پنهنجي دنيا ۾ واپس هليو وڃ ڏس ڳوٺ ۾ تنهنجي شاديءَ

جون تياريون زور شور سان ٿي رهيون هونديون تنهنجي شاديءَ ۾ صرف ٽي ڏينهن

بچيا آهن اگر تون ڳوٺ نه پهتئين ته تنهنجي گهروارن جي ڪيتري بي عزتي

ٿيندي تنهنجي انتظار ۾ ويٺل تنهنجي ڪنوار جي ڪهڙي حالت ٿيندي“

”پر سڀنا توکان سواءِ منهنجي ڪهڙي دنيا آهي تون چاهين ٿي مان  
ڪنهن ڳوٺاڻي جاهل عورت سان شادي ڪري زندگي پر لاءِ خودڪشي ڪري  
چڏيان“

”نه..... نه سارنگ ائين نه چٽ ڪنهن به عورت کي صرف ڳوٺاڻي ۽  
جاهل سمجهي نڪرائي عورت جي توهين نه ڪر سارنگ تو ته مون سان واعدو  
ڪيو هو ته اسان گڏجي جهالت جون پاڙون پٽينداسين تون ته ترقي پسند نوجوان  
آهين ۽ مان جڏهن به عورتن جي حقن لاءِ آواز اٿاريو آهي تون منهنجو ساٿ ڏنو آهي  
پر اڄ جڏهن عمل جو وقت آيو آهي ته تون پهرين قدم تي ئي هار کائي رهيو آهين  
سارنگ تون چاهين ٿو مان به ان جنگ ۾ تو جيان هار کائي چپ ٿي ويهي رهان نه  
سارنگ نه اگر مان ائين ڪيو ته منهنجو آواز هميشه لاءِ گم ٿي ويندو“

”سڀنا ! تو منهنجي چوڌاري رُج جو ريگستان پکيڙي ڇڏيو آهي ۽ مان تو  
بن ان رُج ۾ جيڪو جو رستو گم ڪري ڇڏيندس. ڏس سوچي وٺ“

سارنگ آخري دفعو سڀنا جي اکين ۾ ليٽو پائڻ جي ڪوشش ڪئي.  
مان پنهنجي خوشيءَ خاطر ڪنهن به عورت کي ان خوشيءَ کان محروم  
ڪري نه ٿي سگهان نه..... نه مان سطحي سوچ واري عورت ناهيان، مان پنهنجا  
سڀ آدرش قربان ڪري صرف هڪڙي خوشيءَ حاصل ڪرڻ نه ٿي چاهيان، مان  
اها سڀنا آهيان جنهن جا سڀنا هميشه ڪسيا ۽ ڦريا ويا آهن ۽ هن جي اکين کي اندو  
ڪيو ويندو آهي پر ان جي باوجود هو پنهنجا سڀنا ٻين کي اکين ۾ ڏسي خوش  
ٿيندي آهي“

سارنگ سڀنا جي ڳالهه ٻڌي اٿي ڪٿو ٿيو ۽ هن جا سمورا لڙڪ پنهنجي  
اکين ۾ سجائي جدائيءَ جو بوجه ڪلهن تي کڻي ٻاهر نڪري آيو ۽ هن کي لڳو  
سارو شهر هن جي لڙڪن جي ستارن سان روشن ٿي ويو هجي ۽ ملاقات جو آخري  
منظر هن جي اکين ۾ ڏٺلو ٿيندو ويو ۽ هن جا قدم ڳوٺ طرف وڌڻ لڳا.....“



پيٽا ۽ پڇتا

ٽيچرز اسٽاف روم ۾ گوڙ ۽ گهمسان جي جنگ چڙيل هئي ۽ اها معمول جي ڳالهه هئي شل نه ڪو موضوع چڙي پوي پوءِ ته جڻ پنيور کي باهه لڳي ويندي هئي هر ڪا پاڻ کي عالم فاضل سمجهندي وڏا وڏا دليل ڏئي بحث ۾ حصو ضرور وٺندي هئي اڄ به اهڙو ئي سياست جو موضوع چڙيل هو ته مس زرينه اسٽاف روم ۾ ايندي ئي رڙ ڪري سڀني کي حيران ڪرڻ جي ڪوشش ڪئي. ”اڙي يار ڪجهه ٻڌو اٿو.....؟“

سڀ حيران ٿي مس زرينه جي منهن کي تڪڙ لڳيون.  
”ڪهڙي خبر آهي ڪوئي به ڦاٿو آهي يا تئين عالمي جنگ چڙ وئي آهي“ مس فريده ٽوڪ ڪئي ۽ سڀ تهنڪ ڏئي کلڻ لڳيون.  
”ڳالهه ايڏي زبردست اٿو ٻڌندڻو ته اصل کلي کلي پيٽ ۾ سور پئجي ويندو.....“

”پوءِ مهرباني ڪري پنهنجي اها ڳالهه پاڻ وٽ سنڀالي رک اسان کي هرو ڀرو پيٽ ۾ سور ناهي وجهڻو“ مس نازڪلندي چيو.  
هاڻي ڳالهه کي گهڻو نه اينگهائ سسپينس کي ختم ڪر ۽ جلد ٻڌاءِ“ مس فريده بيزار ٿيندي زور ڀريو.  
فريش نيوز اها آهي ته  
”پنهنجي مس فاخره جي ايندڙ مهيني شادي ٿي رهي آهي.....“

”ڇا.....؟“ يڪدم سڀني جي واٽن مان گڏ نڪتو ۽ سڀني جا حيرت سان واٽ ڦاٽي ويا...

”نه..... نه اهو ناممڪن آ“ مس زبيده جيڪا ڪافي دير کان خاموشيءَ سان سڀ ڪجهه ٻڌي رهي هئي. چيائين ڇو ناممڪن آ.....؟ مرد ڀلي ستر سالن جو ڪٽيبل پوڙهو ڇو نه هجي ۽ مرڻ ڪنڌيءَ تي قبر ۾ پير لتڪائي ويٺو هجي پوءِ به ان جي شادي ڪرڻ تي ڪنهن کي به حيرت ڪونه ٿيندي آهي! باقي اگر عورت وڏي عمر ۾ شادي ڪري ته ان تي سڀني جون آڱريون ڪڇي وڃن ٿيون آخر ڇو.....؟

مس زبيده هن عمر ۾ ڀلا شادي ڪرڻ ڪا سونهين ٿي ڇا؟ ان کان ته اسان ايئن ئي پيليون آهيون عمر ڪجهه گذري آهي ڪجهه گذري ويندي هروڀرو اچي مٿي ۾ خوري ڪئون مس ناز ڳالهه ڪٽيندي چيو.

انهيءَ هنڌ ۽ غرور جي ڪري ته پنهنجون هي عمر جون ڪري ڇڏيون آئون اسان پڙهي لکي پنهنجي پيرن تي بيهڻ کان پوءِ پاڻ کي ڪجهه سمجهڻ لڳنديون آهيون اسان جي ذهنن ۾ اها ڳالهه ويهجي ويندي آهي ته اسان جو اگر پندرهنون گريڊ آهي ته مٿس جو سترهنون گريڊ ضرور هجي. اگر اسان ايم اي پاس آهيون ته مٿس ڊبل ايم اي ضرور هجي ۽ انهيءَ چڪر ۾ اسان پنهنجي زندگيءَ جا خوبصورت سال پوئتي ڇڏي اينديون آهيون هوش ته تڏهن ايندو آهي جڏهن ته اها سونهن رهندي آهي ۽ نه اها عمر ۽ پوءِ ڪوئي معمولي ڪلارڪ به هٿ پڪڙڻ لاءِ تيار نه هوندو آهي عورت جو اصل گهر ته مٿس جو گهر هوندو آهي ۽ اها ئي هن لاءِ مضبوط پناهه گاهه آهي.

مس زبيده جي ڳالهه ٻڌي سڀني جي چهرن تي ناگواريءَ جا رنگ پکڙجي ويا. مس زبيده ڳالهه کي محسوس ڪندي موضوع کي وري فاتر جي طرف موڙي ڇڏيو.

”مس زرينه اهو ته ٻڌاءِ اهو سڀ ڪجهه اڃانڪه ڪيئن ٿيو.....؟“  
اهو ته مس فاتر ئي ٻڌائي سگهي ٿي.“  
سوچڻ جي ڳالهه اها آهي ته هن عمر ۾ هن سان شادي ڪير ٿو ڪري...“  
لڳي ٿو ڪو مالدار مرغو قاسم يا وائين“

”اها يار مون کي ته سئو سيڪڙو ڪو ميرج پئي لڳي“  
فاخره ان ڪري ته ايتري خوش آهي چوته..... زرينه ڳالهه اڌ ۾ روڪي  
چڏي چوته سامهون فاخره پيريد وٺي استاف روم طرف اچي رهي هئي. سڀ خاموش  
ٿي ويون.

فاخره جيئن ئي استاف روم ۾ داخل ٿي ته سڀني شرارت مان جملا اچڻ  
شروع ڪيا ڪي فاخره کي عجيب انداز سان تڪڙ لڳيون ۽ ڪي فاخره کي ڏسي  
دل کي آت ڏيڻ لڳيون ته شايد اسان جو به ڀاڳ کلي پوي.  
فاخره چپ چاپ ٻڌندي رهي سندس مُک تي سورنهن سالن جي الهڙ  
دوشيزه جيان گلابي رنگ پکڙجي ويا.....

مس فاخره توهان وارو صاحب ڪندو ڇا آهي.....؟  
”بينڪ ۾ ڪلارڪ آهي“ فاخره آهسته سان مُر کي جواب ڏنو.  
ڪلارڪ.....؟ سڀ اڃان به وڌيڪ حيرت زده ٿي ويون چوته مس فاخره  
پنهنجي جوانيءَ جي دور ۾ پنهنجي سوٽ کي صرف ان ڪري ٺڪرائي ڇڏيو هو  
ته هو بي اي پاس معمولي ڪلارڪ هو. مس فاخره اسڪول جي سينئر استاد هئي  
۽ هاڻي سترهين گريڊ ۾ ڪم ڪري رهي هئي.. هوءَ پينرن پائرن ۾ سڀ کان وڏي  
هئي ۽ سڄي گهر کي سپورٽ ڪندي هئي فاخره جي عمر لڳ ڀڳ پنجيتاليهه  
سال هئي هوءَ جوانيءَ جي سرحد ڪڏهن جي اورانگهي چڪي هئي هن جي  
ڪلاس فيلوز کي جوان ٻار هئا هوءَ پاڻ کي سمارٽ رکڻ جي ڏاڍي ڪوشش  
ڪندي هئي پر عمر پوءِ به وارن جي ورين مان ۽ چهري جي لڪيرن مان نروار ٿي  
بيهي رهي ٿي هن جي چهري جي گهنجن ۾ انهن سڀن جي رڪ اڏامڻ لڳي هئي  
جيڪي سڀنا هن ٻارنهن سالن جي عمر ۾ سانڍڻ شروع ڪيا هئا هاڻي انهن سڀن  
جي ٻرندڙ دونهيءَ هن جي سونهن کي به ٽيڙي ڇڏيو هو.

استاف روم ۾ جيترا وات هئا اوتريون ڳالهيون هيون ڪي فاخره سان  
جيسل ٿي ويون هيون ۽ ڪي ان جو مذاق اڏائي انجواءِ ڪري رهيون هيون فاخره  
جي مون سان گهڻي گهراڻپ هئي ۽ هوءَ دل جو حال به مون سان ئي ڪندي هئي  
مون فاخره کي گهڻو ئي سمجهائڻ چاهيو ته هن عمر ۾ شادي ڪرڻ جي بيوقوفي نه

ڪر ۽ فاخره ڪلي صرف ايترو ئي جواب ڏنو ته مان پنهنجي پيئرن جي درميان ديوار بڻجي وئي آهيان ۽ مان اها ديوار مٽائي هنن جي مستقبل جي راهه کولڻ چاهيان ٿي.

پر فاخره اهو توکي پندرهن سال پهريائين سوچڻ گهرجي ها هاڻي ته اڌ عمر گذري چڪي آهي ۽ اڌ مڙئي ڏکي سڪي گذري ويندي

توڪي ڪهڙي خبر ته عمر جا خوبصورت پل روح کي ڪيئن نه ڏنپ ڏئي گذريا آهن اهو گذريل هر پل اندر ۾ ڦٽ ڪري ناسور بڻجي ويو آهي ڇا اسان جي من ۾ اها خواهش ڪونهي ته ڪوئي اسان کي شدتن سان چاهي ۽ اسان ڪنهن کي چاهيون.....؟ چاهڻ ۽ چاهجڻ جو نشو ڪيڏو نه سحر انگيز آهي مون اڪثر اونداهين راتين ۾ ان نشي ۾ مدهوش ٿي جن پيڙائن کي پوڳيو آهي اهو صرف مان ئي ڄاڻان ٿي ۽ منهنجو چيهون ٿيل روح..... هر عورت جي خواهش هوندي آهي ته هن جو پنهنجو گهر هجي چاهڻ وارو مڙس هجي گلن جهڙا ٻار هجن ۽ اها خواهش ان عمر ۾ شدت اختيار ڪري ويندي آهي جڏهن انسان هيڪلائن جي رڻ ۾ پنهنجي سوچن کي رتو ڇاڻ ڪندو آهي.

ان جي ڳالهه ٻڌي مان خاموش ٿي ويس اڄڪلهه استاف روم خاص موضوع ميس فاخره جو هوندو هو سڀني کي شاديءَ جو شديد انتظار هو ۽ گهڻو انتظار ۽ اشتياق گهٽ ڏسڻ جو هو سڀني جو خيال هو ته هوندو ڪو اڌڙو رٿڙ شخص..... پر جڏهن شادي ٿي شاديءَ ۾ گهٽ ڏنو ته سڀني کي تري جا تاڪ لڳي ويا گهٽ جي عمر مشڪل سان چويهه ستاويهه سال هئي ۽ وڏي حيران ڪن ڳالهه اها ٻڌي سڀن ته سندس شادي ٿيل آهي ۽ ٻه ٻار به اٿس ۽ جڏهن فاخره کان پڇيسين ته چيائين پهرين شادي زبردستي والدين پنهنجي پسند سان ڪرائي هيس ۽ مون سان شادي هو پنهنجي پسند سان ڪري رهيو آهي شادي ٿي وئي پر ڳالهه سمجه ۾ نه آئي ڳالهه کي ڏاڍو ڳوهيو پر ڪٽڻيل نه نڪتو جڏهن هڪ شخص کي سهڻي سيبتي هر عمر زال موجود آهي ۽ ٻه ٻار به موجود هيس پوءِ صرف پسند ۽ ناپسند جو جواز ڳولهي ڪنهن اڌڙو عمر جي عورت سان شادي ڪرڻ ڪهڙي معنيٰ رکي پيو.....؟ استاف روم ۾ فاخره تي گهڻي ڦٽ لعنت ٿي رهي هئي ته



ڪئين نه ڪنهن جو گهر ڦٽايو اٿائين ڪيئن نه پٽ جيڏي کي ڦاسائي ٻي عورت جو گهر برباد ڪيو اٿائين. مس فاخره شاديءَ کان پوءِ پندرهن ڏينهن جي موڪل تي هئي ۽ جڏهن موڪلون ختم ڪري اسڪول آئي ته ڏاڍي خوش هئي ۽ فريش لڳي رهي هئي هر ڳالهه ۾ پنهنجي مڙس بهاج جي تعريف ۾ قصيده پڙهي رهي هئي پر سندس تهڪ ڪوڪلا هئا ۽ سندس چهري تي پڪڙيل رنگ مصنوعي لڳي رهيا هئا سڀني کي اهو اندازو هو ته شادي مشڪل سان برقرار رهي سگهي پر ڇهه مهينا گذري ويا ۽ هوءَ نارمل انداز ۾ زندگي گذاري رهي هئي البتہ هوءَ سوچڻ ۾ گم ضرور هوندي هئي ۽ سندس چهري جي اها رونق به ختم ٿي چڪي هيس هڪ ڏينهن هوءَ اڪيلي ويٺي لان ۾ روئي رهي هئي مون کي ڏسندي ئي ڪتاب منهن ۾ ڏئي ڇڏيائين ۽ ڳوڙها صاف ڪرڻ لڳي.

مان هڪدم چيو مانس.

”فاخره مون کان پنهنجا ڳوڙها نه لڪاءِ جيترو لڪائيندين اوترو ئي ساهه منجهڻ لڳنديءَ جلد ٻڌاءِ ڇا ڳالهه آ.....؟“

منهنجي ڳالهه ٻڌي هوءَ لڙڪن هاڻين اکين سان مون ڏي ڏسڻ لڳي ۽ پوءِ جن بارود ڦاٽي پيو لفظ رانيات ڪندا هن جي نڙيءَ مان نڪرندا ويا.

”مان طلاق وٺي رهي آهيان“

هُن جا لفظ منهنجي ڪنن ۾ ڌماڪا ڪرڻ لڳا.

”پاڳل ٿي وئي آهيان ڇا.....؟“

ها مان پاڳل ٿي ته ٿي وئي آهيان تڏهن ئي ته ڪوڙين محبتن تي اعتبار ڪري وينس منهنجا پير پور پور ٿي چڪا آهن مان محبتن ۾ رشتن جي تقدس جي ليڙون ليڙون ٿيندي ڏٺو آ قسمت مون سان اهڙو ته ڪيل ڪيڏيو آهي ته مان ڀڄي نٿي پئي آهيان ۽ هاڻي مان ڪڏهن به جڙي نه سگهندس رات مان پنهنجي ڪنن سان جيڪي ڪجهه ٻڌو اتم ان جو پڙاڏو هر ڀل منهنجي روح کي گهاءَ ڏئي لوڻ ٻرڪي رهيو آهي. رات منهنجي طبيعت خراب هئي ان ڪري سوڀر ئي مٿو ٻڌي سمهي پيس دير سان جاڳ ٿي ته منهنجو مڙس ڪمري ۾ ڪونه هو سوچيم ٻي زال وٽ ترسيل هوندو اهو سوچي سڀسرا تي نڪري وئي نڙيءَ ۾ ڪنڊا چيڻ لڳا پاڻي

بيٺل جي خيال سان اٿيس جيئن ئي ڪمري مان نڪتم ته ٻئي ڪمري مان آواز  
ڪنن تي پيو منهنجا پير تي ٿي ڇمي ويا.

منهنجي من جي راڻي ته صرف ۽ صرف تون آهين هو ٻوڙهي ته صرف  
پيسن ڪمائڻ جي مشين آهي ڏس جڏهن کان هو ٿي گهر ۾ آئي آهي گهر ۾ ڪيڏي  
نه خوشحالي اچي وئي آهي پهرين منهنجي ٻارنهن هزار پگهار ڪتي پوري پوندي  
هئي هر وقت گهر ۾ ڪرڪر ۽ پنڊڻ هوندو هو مان هن سان شادي صرف ۽ صرف  
پيسن خاطر ڪئي آهي پنجاهه هزار مهيني ۾ ڪمائي ٿي مون تي ڪهڙو بار آهي  
ڪائي پنهنجو پاڻي پنهنجو ۽ مان چٽ چم ڪري سڄي پگهار به ڪسي وٺندو  
آهيانس جيڪي بينڪ ۾ ست لک رکيل هيس اهي به سبز باغ ڏيکاري سڀ پيسا  
ڪيڊرائي پنهنجي راحيل جي نالي پلاٽ خريد ڪيو اتر منهنجي پهچ ڪاوڙ ۾  
چيس.

”اهو ته مان به ڄاڻان ٿي تڏهن ئي ته خاموش آهيان پر تون اڄ هن کي  
اسپتال چيڪ اپ لاءِ ڇو وٺي ويو هئين .....؟ ڏس مان اهو ڪڏهن به برداشت نه  
ڪندس ته هن کي ٻار ٿين...“

تون به صفا ڪا چري آهين هن عمر ۾ ٻار وري ڪٿان ٿيندس.  
ڊاڪٽريائي صاف جواب ڏئي ڇڏيس مان به مڙئي دل خوش ڪندو آهيانس مون  
کي خبر آهي هاڻي هن کي ٻار ڪونه ٿيندا توکي هن مان ڊپ ٿيڻ نه گهرجي بلڪ  
تومان هن کي پوءِ ٿيڻ گهرجي چو ته هن ۾ ڪابه اهڙي جنسي ڪشش ڪونهي  
جيڪا مون کي هن ڏي پاڻ ڏانهن ڇڪي سگهي هو ۽ مثل ٻوڙهو روح آهي مان  
وڌيڪ ڪجهه به ٻڌي نه سگهيس ڇرڪندڙ لفظ منهنجي اندر کي زخمي ڪري ۽  
روح کي ڇرڪائي ويا مان سڄي رات تانڊن تي پڇندي گذاري آهي ٻڌاءِ مون کي  
ڇا ڪرڻ گهرجي.....“

هو ٻوڙو روئڻ لڳي.

”فاخره هڪ غلطيءَ کان پوءِ ٻي غلطي هرگز نه ڪجانءِ نه ته ماڻهن جي  
لفظن جا ڏنپ نه سهي سگهندينءِ..... وڌيڪ چڪنا چور ٿي ويندينءِ ماڻهو تو تي

وڏا وڏا تهڪ ڏئي کلندا طنز جي تيرن سان تنهنجو روح رتو ڇاڻ ڪري  
ڇڏيندا....“

”پوءِ مان ڇا ڪيان ڪهڙي منهن سان ان گهر ۾ رهان جنهن گهر ۾ مون  
لاءِ تنهن اس آهي مان بغير ڇت جي گهر ۾ نه ٿي رهي سگهان“  
”نه فائز نه..... توکي وقت ۽ حالتن سان سمجهوتو ڪرڻو پوندو آهي“  
”اهو ناممڪن آمان سمجهوتو نه ٿي ڪري سگهان“

ڏس فائز ڪصور تنهنجو آهي توکي شاديءَ کان اڳ ۾ سوچڻ گهرجي ها  
ته تون اوور ايج ٿي چڪي آهين پر ان وقت تون انڌي ٿي چڪي هئينءَ نه توکي  
پنهنجي مڙس جي ننڍي عمر نظر آئي ۽ نه ان جي زال ۽ ٻار نظر آيا هاڻي پڇتائڻ  
اجايو آهي.....“

هاڻي هوءَ سڌڪن ۾ پئجي وئي ۽ پڇتاءَ جا لڙڪ ڳاڙهي رهي هئي ۽ مان  
هن جا لڙڪ اگهڻ بجاءِ اٿي هلي آيس پنهنجي اندر ۾ پيڙا ۽ عذاب کڻي.....  
مون کي لڳو هوءَ کليل ڇت هيٺان بيٺي آهي ۽ هن جي پيرن هيٺان زمين  
ڪونهي هن جو هيڪلو وجود سج جي گرم گولي هيٺ جلي رهيو آهي.....!!



پتر

اڃ جي صبح ڪيڏي نہ روشن هئي هر شيءِ اجري اجري جرڪي رهي هئي جيئن سائونڊ جي پهرين برسات کان پوءِ وڻ ٽڻ پڻ چڻ. پڪي پڪڻ ڌوٽل ڌوٽل نڪريل نڪريل لڳندا آهن اڃ جي صبح لائي چو هر صبح کان مختلف ۽ بدليل بدليل لڳي رهي هئي هن جن هڪڙي ڊگهي تاريخ رات جي سفر کان پوءِ منزل جو سورج اڀري آيو هجي ۽ هر طرف روشني ئي روشني پکڙجي وئي هجي هر نظارو هر عڪس ۽ هر رنگ بدلجي ويو هجي اندر جي رُج ۾ عجيب خوشبو ۽ سرهاڻ ڦهليل هئي جو سڄو تن من ان خوشبوءِ جي چولين ۾ واسجي ويو هجي جيئن جيئن روشني اندر ۾ جهاتيون پائي رهي هئي تيئن تيئن اندر جي هر مڪڙي ٽڙي ايندڙ لمحن جو استقبال ڪري رهي هئي چڻ دل جي اڱڻ ۾ جذبن جا ٺوٺو سڪل وڻ ٽڻ اڃ صدين کان پوءِ ڇهڇ ساوا ويس اوڍي لڏي لمي خوشين جو پيغام ڏئي رهيا هئا اڃ مان پنهنجي مُک کي شيشي ۾ ڏسي مرڪي پيس ۽ گڏ شيشو به منهنجي مُرڪ ۾ شامل ٿي وڌو تهڪ ڏئي چناڪ سان هيٺ ڪري پرزه پرزه ٿي ويو ۽ ان سان گڏ منهنجي زال جي هنيانءَ ڌاريندڙ رڙاندري جي آڀار ٿيندي وئي.

اندو ٿيو آهين ڇا.....؟ اهو هڪڙو اڪلوتو آئينو به پڇي ڇڏي تنهنجي اها مورڪ صورت ڏسي نہ پئي ڏسجي کيسي ۾ لپي تڪو کونه ۽ هليو آهين شيشي ۾ صورت ڏسڻ

مان هٿ جوڙيندي جان ڇڏائڻ جي ڪوشش ڪئي بيلي ڪڏهن ته چپ  
رهندي ڪر روزائڻ سان جيستائين ڀڙ ڀڙ نه ڪرين تنهنجو ڏينهن ئي نه گذري

ها ها تنهنجي زبان مان ته گل ٿا ڇڻن.

ڇڱو اُتي ڇڏان قصي کي مون کي چانهه ڏي ته هتان پڇان نه ته سڄو  
ڏينهن هتي ئي گذري ويندو.

هون چانهه ڏي... ڇڻ هتي کير جون نهرون ٿيون وهن هن پينگي گهر ۾  
آهي ئي ڇا.....؟

مني! اهي ڏکيا سکيا ڏينهن مڙئي گذري ويندا هرو پروڪر ڪر نه  
ڪندي ڪر خبر اٿئي! رات مان خواب ڏٺو آهي ته اڄ پڪ سان نوڪري ملي  
ويندي بس پوءِ ڪوئي ڏک باقي نه رهندو ڏسين ته ڇا اڄ جي سج ڪيو نه روشن  
آهي....

تون چريو آهين روشني هميشه ڏوڪو ڏئي ويندي آهي ۽ اسان غريب  
ماڻهو ته صرف خواب ڏسي ئي خوش ٿي ويندا آهيون هر روز پنهنجي خواهش کي  
قتل ڪرڻو پوندو آهي اهڙي زندگيءَ کان ته موت پلو....

هوءَ سڌڪي پئي

ڪڏهن ته ڪو ڇڱو لفظ ڳالهائيندي ڪر

مان اتي سندس لڙڪا گهندي آت ڏني..

اندر ۾ ايتري نفرت ۽ بدصورتي ڦهليل آهي جو خوبصورتي جو هر  
عڪس ۽ هر رنگ متجي ويو آهي..

ڇڱو هاڻي روئڻ کي ڇڏ مان هلاڻ توڏعا ڪجانءِ ته اڄ نوڪري ملي

وڃي..

هن تهڪ منجهه وري چيو..

نوڪري ملي پئي آهي تو جهڙي موڳي کي خبر آهي! ايندي هر روز ڏوڙ  
چنڊيندو....

هوءَ لفظن جو زهر اڇلائي منهن سڄائي هلي وئي ۽ مان امان وٽ آيس  
جيڪا ڪٽ تي ستي پئي هئي مان امان کي ٻانهن کان وٺي اٿاريو مانس امان جي  
اڪين مان بي بستي ۽ نااميديءَ جو ٻور چڙهي رهيو هو ۽ هوءَ وقت کان اڳي پوڙهي ۽  
ضعيف لڳي رهي هئي جڻ سندس محنت سان ٺهيل عمارت هڪدم ڊهي پٽ پئي  
هجي مان امان جي سوچن کي جهنگهونڙيندي چيو  
امان پنيءَ کي ٽٽڪي ڏي ته اڄ ڪامياب ٿي موتان..

امان جا ڪمزور گهنجن ۾ وڪوڙيل هت منهنجي پنيءَ تي ٽڌڻن جيان  
لڳي رهيا هئا....

مان گهر کان نڪرندي هڪ نظر وري زال کي ڏٺم جيڪا اڃان تائين  
ڪاوڙ ۾ پري پرتي منهن ڪيون ويني هئي. منهنجي زال کي هميشه مون کان اهائي  
شڪايت هوندي هئي ته مان هر مشڪل وقت ۾ ڏند پٽي کلندو چوڻورهان منهنجو  
کلڻ ويتر هن کي باهه ڏئي ڇڏيندو هو ۽ مان مرڪي درد جي احساس کي گهٽائڻ  
جي ڪوشش ڪندو هيس ڀائرن پيئرن ۾ سڀ کان وڏو مان هيس بابي جي مرڻ  
کان پوءِ سڄو بار منهنجي ڪلهن تي پيو. ڏاڍي مشڪل سان ايم ايس سي پوري  
ڪير ۽ ان کان پوءِ رهي سهي ميٽرا چونڊي نوڪري حاصل ڪرڻ لاءِ ڀڄ ڊڪ ۾  
خرچ ڪري ڇڏيم ويتر چاچي ۽ امان ظلم اهو ڪيو ته زوريءَ شاديءَ جي بندڻ ۾  
ٻڏي ڇڏيو ڇو ته چاچي جي ڌيءَ ننڍيڻ کان مون سان منسوب هئي چاچي وارا به  
غربت کان تنگ هئا ۽ جلد کان جلد ڌيءَ جي ٻوجهه کان آڃا ٿيڻ چاهين پيا سو  
شاديءَ کان مسئلا وڌيڪ وڌي ويا هوءَ به مون سان گڏ ڏڪن جي گهائي ۾ پيڙهجن  
لڳي روز روز جو ڪينرو وڌندو ويو..... مان در در جي خاڪ ڇنڊي پر پوءِ به هر

جڳهه کان مايوسيءَ کان سواءِ ڪجهه نه مليو مان وسون ڪين گهٽايو پر نٿا آسرا ۽  
سڪتا دلا سا دل کي آت ڏيندا رهيا هاڻي مستقبل جي سوچن ۽ ويچارن اصل هيٺو  
ڪري ڇڏيو هو....

پر اچانڪ منهنجي سوچ جا دڳ بدلجي ويا ڪاري رات جا بادل هٽجي  
ويا مايوس دلين ۾ وري اميدن جا گل ڦٽڻ لڳا..... نوان چهره نيو موسمون نوان ڍنگ  
نيون ڳالهيون هر طرف هي هل هو عوامي دور اچي ويو آهي هاڻي ڪو به ڏک ڪو به  
مسئلو باقي نه رهندو نوڪري ته اصل مسئلو ئي ڪونهي ماڻهن به دلجاءِ ڏني ۽ مون  
کي به ڏي مليو ۽ مان نئين اميدن سان گڏ درخواست سميت انٽرويو لاءِ مقرر جڳهه  
تي پهتس اتي اڳ ۾ پيهه لڳي پئي هئي مان به ويچارو منهن ڪري هڪڙي ڪنڊ  
کان بينچ تي ويهي پنهنجي واري جو انتظار ڪرڻ لڳس مس ٿيڻ ڌاري منهنجو  
وارو آيو انٽرويو شروع ٿيو..

پهريون سوال پارٽي ورڪ هجڻ جو ڪوئي سرٽيفڪيٽ

بيون سوال جيل ۾ سزا کاتي اٿو..

ڪنهن جي سفارش

۽ منهنجو جواب

نه..... نه..... نه.....

ته پوءِ توهان وڃي سگهو ٿا

هڪ پارٽي آواز ستل وجود کي هڪدم ننڊ مان جاڳائي ڇڏيو ۽ مون کي  
منهنجا قدم ڏاڍا ڳورا لڳي رهيا هئا جيڪي اڳتي وڌڻ جي قوت جواب ڏئي رهيا  
هئا جيئن ئي ٻاهر نڪتس هر طرف ڌنڌ ٿي ڌنڌ ۽ ڊگهي ڪاري رات جي  
تاريڪيءَ کانسواءِ ڪجهه به ڪين نه هو دماغ جون نسون ڦاٽڻ لڳيون ۽ مٿي کي  
ڦيرائون اچڻ لڳيون منهنجي اکين اڳيان امان جو مايوسيءَ جي گهنجن ۾  
وڪوڙيل بي بس چهرو.... زال جو ڪاوڙ ۾ پيريل منهن ۽ خواهشن سان تمار



نگاهون..... ننڍن ڀائرن ۽ پينرن جا مرڪن کان خالي ڇيٽا ۽ هيڊا مڪ سوال  
بنجي منهنجي جهري ۾ جواب ڳولهن لڳا ۽ مون کي پري پري تائين روشنيءَ جو  
ڪو ڪرڻو نظر نه ٿي آيو جنهن جي آڱر پڪڙي جيون جو گس ڳولهي لھان  
منهنجي اکين اڳيان ڏنڌ ٿي ڏنڌ ۽ تاريخي جا بادل دڳ جهليون بيٺا هئا ۽ مان  
تاڻجي هيٺ ڪري پيس ڄڻ اڳيان ڪو ڏوڀتر اچي ويو هجي.....



## پردي پويان

هُن جو جوپڻ هُن جو اڙينگ ڦوه جواني هُن جي بهڪندڙ سونهن ڪنهن  
گلاب جيان تاريءَ ۾ سجيل هئي هُن جا ريشم جهڙا سنهري وار جڏهن هوائن جي  
لهرن تي رقص ڪندا هيا ته سڄي ڪائنات مست قلندر جي ڌمال تي جهومڻ  
لڳندي هئي هوءَ پنهنجي سڪين سان گڏ جڏهن پينگهي ۾ لڏندي هئي ته ڪنهن  
پرستان جي شهزادي جو خواب لڳندي هئي سندس دلفريب تهڪ سريليءَ  
موسيتيءَ جيان جڏهن دل جي تارن کي ڇهندا هئا ته دل جي اداس وادي مسڪرائڻ  
لڳندي هئي. هن جا خمريل نيٺ جن ۾ صدين جا اوجاگا سمايل هيا نيٺن جي  
ڊگهي جھالر تي ڪيئي سڀنا، ڪيئي سندر روپ صدين کان ڪنهن جي انتظار ۾  
جاڳي رهيا هيا. ڪڏهن ڪڏهن هن کي لڳندو هو هُن جو هي جوپڻ، هُن جي هي  
جواني واري جي ڏير جيان تيز واڇوڙي ۾ وڪري ويندي ۽ هن جي من ۾ پلجندڙ  
جوان امنگون، خواهشون، اوسيئڙي جي آڳ ۾ جلي پسم تي وينديون ۽ هن جو  
پوڙهوروح حويليءَ جي ڊگهين ديوارن ۾ دفن ٿي ويندو.....

هوءَ اڪثر پنهنجي خالي بستري تي پاسا ورائي بي جان ويهائي ڪي  
ڇاتي سان لائي سڌڪي پوندي هئي ۽ سندس سوچ پڙاڏو پڻجي هن جي ويڊيل روح  
کي ڇيهان ڇيهان ڪري ڇڏيندي هئي تڏهن ڪاري رات هن کي وڌيڪ پواتي  
لڳندي هئي. خاموشيءَ جا ڏنگ هن جي جسم ۾ ڪتڪايون ڪرڻ لڳندا هئا  
تڏهن هن جي سمورن لڙڪن جي ڳنڍ ڪلي پوندي هئي ۽ درد ڪنهن پنور جيان  
هن جي دڪيل من جي چوڌاري ڦيرا ڏيڻ لڳندا هئا.....

هوءَ پنهنجن ڊگهن سنهري وارن ۾ آڱريون ڦيري سوچيندي هئي ڇا ڪو به اهڙو مسافر ڪونهي جيڪو پل پلڪ لاءِ ٿي سهي هن جي وارن جي چانو هيٺان پنهنجي سموري وجود جو ٿڪ لاهي هنن وارن کي پنهنجي چهري تي ڦهلائي ڇڏي ڇا ڪو به اهڙو شخص ڪونهي جيڪو هن جي جوان خواهشن جي پڪل وجود تي پيار جو ريج ڏئي سگهي..... ڇا ڪو به اهڙو شخص ڪونهي جيڪو هن جي انگ انگ تي ڪيئي روپ تخليق ڪري اهڙا روپ جيڪي ڪنهن مصور جي شاهڪار کان به وڌيڪ سندر هوندا آهن..... اهو سوچي هن جو جوڀن ڪنهن مڇيءَ جيان تڙپڻ لڳندو هو ۽ هن جي چچريل وجود مان سرد آه نڪري ويندي هئي آڏيءَ رات تائين پنهنجو پاڻ سان جنگ ڪرڻ کان پوءِ هن جو تڙپندڙ جسم ساڻو ٿي گمنام وادين ۾ گم ٿي ويندو هو....

صبح جو اُٿي هوءَ مسلي تي ويهي خدا جي اڳيان توبه تائب ٿيندي هئي ڏوهه ۽ ثواب جي وچ ۾ هن جي جنگ اڪثر جاري رهندي هئي هوءَ اڪثر خدا کان سوال ڪندي هئي ته.....

مان ته پاڪ بيبي آهيان منهنجي من ۾ ڪنهن غير محرم جا خيال چوٽا اچن..... ڪنهن غير محرم لاءِ منهنجي دل ۾ تڙپ چوٽي پيدا ٿئي..... هن کي هاڻي شدت سان احساس ٿي رهوي هو ته هوءَ ڏوهن جي دلدل ۾ گهرندي پئي وڃي هر وقت ڏوهه جي عذاب هن کي اڏ مٽو ڪري ڇڏيو هو..... هوءَ پنهنجن پوڙهين پڦين ماسين کي ڏسندي هئي جيڪي هاڻي جوانيءَ جي سرحد عبور ڪري جهور ٿي چڪيون هيون. هو غير محرم جي نالي ۽ پاڇي کان ائين ڊڄنديون هيون جيئن ڪو جن ۽ پوت کان ڊڄندو آهي..... هوءَ هنن کي ڏسي سوچيندي هئي هي به ته مون وانگر ڪڏهن جوان ۽ خوبصورت هونديون. هنن جي دلين ۾ به جوان خواهشن ۽ پاڻوائن جنم ورتو هوندو هنن جي من ۾ به ته ڪنهن غير محرم جو تصور اڀريو هوندو..... هنن به ته مون وانگر ڪيئي ڏوهه ڪيا هوندا پوءِ زبردستيءَ هنن جي مٿا پاڪائيءَ جو ليبل ڇو لڳايو ويو آهي.....

هوءَ جڏهن به هار سينگار ڪندي هئي ته سندس اهي پوڙهيون پڦيون ماسيون ساڙ ۾ ڏند ڪرتي هن جي مٿا طنز جا تير وسائي ڇڏينديون هيون..... ”ڪنهن لاءِ ٿي هار سينگار ڪرين هتي ڪير به نه ايندو جيڪو تنهنجي سونهن ۽ جوانيءَ جي تعريف ڪري سگهي تون به اسان وانگر پوڙهي ٿي ويندين ۽ اسان

وانگر بدروح بڻجي ويندينءَ توکي خبر ناهي ته هويليءَ اندر کير به غير محرم نه ايندو آ..... پوءِ ڪنهن لاءِ هي هار سينگار..... طنز ۾ ٻڌل تهڪ.....“ ننولين ۾ پريل لفظ هن جي هنياءَ ۾ ڪنڊا بڻجي چيبي ويندا هيا ۽ هن جي جسم مان سيسراتيون نڪري وينديون هيون..... هن جي وجود ۾ جڏهن جوانيءَ ڪر ڪنيو ته هن جو وجود ڄڻ ڪنهن خواهشن جي تتل ڪوري ۾ پچڻ لڳو..... صبح کان شام تائين ساڳيو ئي ڦهليل منظر صرف فرق هو ته صبح جو سج نڪرندو هو ۽ رات جو تارا ٽمڪندا هئا..... نه ته ساڳي بدصورت زندگيءَ جا اهياڻ هر طرف پکڙيل هئا..... صبح شام ساڳيو ڪرت نه ڪم نه ڪار نه لکڻ نه پڙهڻ نه ڪيڏانهن اچڻ نه وڃڻ..... ڪرڻ لاءِ ڪجهه به نه هو سواءِ بي لگام سوچن هٿان پنهنجو پاڻ کي چٽڻ چيپاڻڻ ۽ رت ڇاڻ ڪرڻ حويلي هن لاءِ وحشتن جو سمنڊ بڻجي وئي هئي اهي وحشتون هن جي نس نس ۾ زهر بڻجي هن جي جوانيءَ جو رت چوسي رهيون هيون..

هڪ ڏينهن صبح جو جيئن ئي نيٺ مهتي خوابن کي ڪوري ڪڍڻ لڳي ته سامهون ڏٺو منظر هن جي اکين آڏو چٽو ٿيندو ويو هن جو وجود هڪ دفعو ٻيهر ڪنهن ڪُن ۾ ڦيرائون ڪاٽڻ لڳو.....

سامهون دالان ۾ ڪٽ تي پٿس ويٺو هو ۽ ان سان گوڏي گوڏي ۾ ملائي هن جي ئي عمر جي جوان چوڪري ڳهن ڳٽن سان پريل نون ڪپڙن ۾ ڄڻ ڪنوار لڳي رهي هئي هن هڪ نظر پيءُ کي ڏٺو جيڪو پنهنجي پٽ کي جو ترو ناهي رهيو هو جيئن هن تي نظر پيس رڙ ڪيائين

”زينت هيڏانهن اچ“

هوءَ بت ٻڏي بيٺي رهي

”ٻڏي ڪونه هيڏانهن اچ“ پٿس ٻيهر رڙ ڪئي هن جو چنگهون خوف وچان ٿر ٿر ڌڪڻ لڳيون.

”هن سان مل هيءَ تنهنجي نئي ماءُ آهي“

”ماءُ.....؟“

هن کان رڙ نڪري وئي پر منهنجي ماءُ ته اندر ويٺي آهي.....“

پر هن جي رڙ نڙيءَ ۾ ئي اٽڪي رهجي وئي..... هن هڪ نظر نئي ماءُ تي وڌي هن جي دل چاهيو ان نئي ماءُ کي لتون مڪون ۽ چماٽون هڻي ڌڪا ڏئي ٻاهر

ڦٽو ڪري ۽ پنهنجي پيءَ جي پوڙهي جسم جون ٻوٽيون ٻوٽيون ڪري ڇڏي جنهن ۾ نه ڄاڻ اڃان ڪيترن جوانن جسمن کي چوسڻ جو رت سمايل آ.....

هوءَ ڊڪ پري اندر ماءُ وٽ وئي ۽ ماءُ جي ڇاتيءَ سان لڳي خوب رني پر هن پنهنجي ماءُ کي ڏٺو جنهن جي اکين ۾ ڪوبه لڙڪ ڪونه هو ڄڻ سندس ماءُ پٽر جي ٺهيل هئي شايد حويلين اندر رهندڙ عورتون پٽر جون هونديون آهن جن جي اندر ساهه چرندو ئي ڪونهي سندس پيءَ جي هي چوٿين شادي هئي ۽ سڀني شاديون مختلف ذاتين مان هيس اها ڳالهه ڪا نئين ته ڪانه هئي بلڪه اها روايتي صدين کان ابن ڏاڏن کان هلندي پئي اچي پنهنجون ڌيئر پيئر ويهاري پوڙهيون ڪري ڇڏين پر غير ذات ۾ نه ڏين ۽ پاڻ ڪهڙي به ذات مان چار چار شاديون ڪري اچن...

سوچي سوچي هن جي دماغ ۾ شل ٿي ويو هوءَ وري ڏوهه ۽ ثواب جي وچ ۾ لتڪي پئي هن جو بيچينيون ان وقت وڌيڪ وڌي وينديون هيون جڏهن هوءَ پنهنجي پيءَ ۽ نني ماءُ پٽس کي زور ڏيڻ شروع ڪندي هئي پوءِ دير تائين مالش ڪندي رهندي هئي ۽ پوءِ اڌ رات جو ڪمري جي بتي وسامندي هئي پوءِ هلڪا هلڪا سڀاٽ..... هلڪا هلڪا تهڪڙا.....

ڪٿ جا چيڪاٽ..... دير تائين سس پس چر پر..... ۽ پوءِ ڊگهي ٿڪ خاموشي..... ۽ پوءِ هن جي ذهن ۾ نئي جنگ چڙندي هئي ۽ هن جو وجود تڏڻ لڳندو هو..... هن جي عمر هاڻي ٽيهن ورهين جي حد اورانگهي چڪي هئي هوءَ جواني جي سرحد عبور ڪري رهي هئي تڏهن اڃانڪه..... گهر ۾ شور ٻڌو ته سندس شادي ٿي رهي آهي هن جي ٺوٺ سڪل من ۾ ڪيئي گلاب ٽڙي پيا مرڪن ۽ تهڪن جون شرنائون وڃڻ لڳيون هن جي نيٽن ۾ ڪيئي انڊلني رنگ رچي ويا هن جي پلڪن جي جھال تي سجيل ڪيئي سندر روپ تخليق جو آخري روپ وٺي رهيا هئا هن جو انگ انگ بي قابو ٿي چٽواڳ لهرن جيان جهومڻ لڳو ۽ هن جي جواني ڪنهن خوبصورت احساس جي ڇههءَ کان تڙپڻ لڳي پر هن کي اها خبر نه هئي ته هن جي خوابن جو شهزادو دنيا جهان جو ذليل ۽ آواره شخص آهي جنهن ۾ دنيا جهان جون برائيون سمايل آهن. شاديءَ جو ڪو هن کي خاص شوق ڪون هو پر گهڻائي مرد پنهنجو پاڻ کي شريف زادو ظاهر ڪرڻ لاءِ شاديءَ جو ڍڪ ڍڪيندا آهن.....

هوءَ پنهنجي خواهشن جي سبب سڃاڻي ڪنهن جي اوسيٽري ۽ نيٺ وڃائي ائين معصوم بڻي ويئي هئي جڻ هوءَ حويليءَ جي خوشقسمت ترين چوڪري هجي جنهن جي شادي ٿي رهي هجي هوءَ پنهنجي پوڙهين پٺين ماسين کي غرور وڃان ٽڪي رهي هئي...

پر هن جا سڀئي گلاب رُت جا سندر سڀنا ان وقت پورا پورا ٿي ويا جڏهن شادي جي پهرين رات ئي اڌ رات تائين ان اڻ ڏٺل شهزادي جو اوسيٽو ڪري سندس اکين ۾ صدين جو ٿڪ سماءُجي ويو پر هو نه آيو تان جو آسِر جون بانگون اچڻ لڳيون. ۽ هو شراب جي نشي ۾ چور لڏندو لمندو ڦهڪو ڏٺي صوفي تي ڪري پيو ۽ ٻئي ڏينهن جي منجهند تائين سندس گهوگرا هن جي ڪنن ۾ جنگ جي سائرن جيان وڃڻ لڳا.....

هن جي سڙيل سڀن جي رک اڏامڻ لڳي هن جو تصور پور پور ٿي ٿئي چڪو هو هن جو ويڊيل روح وري ريهون ڪري روئڻ لڳو هن جا ريشمي وار ڪنهن نرم چهاڙ بنا ڪومائجي ويا هن جي ٻانهن ۾ سجيل چوڙيون ڪنهن اڻ ڄاتل ايڏاءُ کان ٿئي رهيون هيون ۽ انهن چوڙين جا ڌڙا هن جي وجود ۾ تنبجي رهيا هيا.

هن صبح جو پاڻ کي آئيني ۾ ڏٺو هن جي چهري تي ڪوبه خوبصورت رنگ ڪون هو سندس منهن مان هيڊاڻ جو بور چڙهي رهيو هو سندس جسم ڪورو چٽو ٿي رهيو جنهن تي ڪابه خوبصورت تحرير لکيل ڪونه هئي هن جي هٿن جي مهندي پارو ٿي ٿي چڪي هئي جنهن ۾ سهاڳ نالي جي ڪابه خوشبو ڪونه هئي.

هوءَ سوچڻ لڳي هيڏي ساري پوڳنا ڪان پوءِ به هٿ جون لڪيرون ٽٽل ٿي رهيون ڇا لکڻي جا ليک متبجي نه ٿا سگهن؟ هيءُ ڪهڙي آزادي آ.....؟ ڇا مون هن آزادي لاءِ هيڏو سفر ڪيو هو هڪ کوليءَ کان ٻي کوليءَ تائين ساڳيو رُج جو سفر طئي ڪرڻ کان پوءِ به ساڳيو انڌيرو آ.....

هن جي شادي کي مهينو ٿيڻ وارو هو هڪ ئي مهيني ۾ هن جو وجود اجڙيل ڪنڊر جيان ويران ٿي چڪو هو.

سندس مڙس گهر ۾ به ٿي ڪلاڪ مس ايندو هو نه ته ڏينهن رات اوطاق تي هوندو هو.

هڪ ڏينهن هن همت ڪري پڇيس

”سائين توهان سڄو ڏينهن گهر کان ٻاهر چورهندا آهيو“

”منهنجي مرضي.....“

”پر مان اوهان جي زال آهيان آخر منهنجو به ته حق آهي.....“

”حق..... ڪهڙي حق جي ڳالهه ٿي ڪرين اسان وٽ عورتن جا ڪي به حق نه هوندا آهن شڪر ڪر جو مان توسان شادي ڪئي آهي نه ته تون به حويليءَ جي ٻين عورتن وانگر پوڙهو روح ٿي وڃين ها مان آزاد پڪي آهيان ۽ آزاد ٿي رهڻ چاهيان تون ڪري آئينده منهنجن معاملن ۾ تنگ نه اڙائجان“

”پوءِ..... پوءِ مون سان شادي ڇو ڪئي هئي.....“

هن روئندي چيو...

”بس ڪا مجبوري هئي جيڪا ٻڌائڻ ضروري ناهي سمجهه.....“

هو تڪڙو تڪڙو حويليءَ مان نڪري ويو ۽ هوءَ پنهنجي آنا جا وڪريل ڪنڊا وري سوئڻ لڳي...

هن ٻانهي حضوريءَ کي سڏ ڪيو ۽ رازداري واري انداز ۾ چيائين...

”تنهنجو سائين سڄو ڏينهن ڪٿي هوندو آهي تون ته هن حويليءَ جي پراڻي ٻانهي آهين توکي ته ضرور خبر هوندي“

سائين ٻاهر اوطاق تي دوستن سان هوندو آهي ۽ اتي روز محفل لڳندي آهي“

”تنهنجي سائين جوان محفل مان جيءَ ٿي نه ٿو ڀڃي“ سائين مونکي ڪهڙي خبر.....“

چڱو توکي اها خبر آهي ته اوطاق حويليءَ جي ڪهڙي پاسي آهي.

”سائين اها ته حويليءَ جي بلڪل سامهون آهي وڏو در ٽپي وڃ ته سامهون اوطاق جو در آهي.....؟“

بس تون هاڻي وڃ ۽ ڪم ڪر هن ٻانهي کي چيو

پر سائين توهان اهو سڀ ڇو پڇيا پڇو.....؟

انهيءَ رازداري ۾ پڇيو.....

بس ائين ئي.....

هن دل ۾ سوچيو رات حويليءَ جو در ٽپي ضرور اوطاق تي ويندي پوءِ چاهي ڪجهه به پوڳڻو پوي..... هاڻي به ته پوڳيان پئي پر اهو راز ضرور لهندس ته اوطاق ۾ ڪهڙي سریت رهايو وينو آهي جنهن ڪري زال به نه ٿي وڃي.



رات ٿيندي ئي خوف وچان هن جي وجود ۾ ڏکڻي ٿي رهي هئي اڌ رات تائين پاسا ورائندي رهي جڏهن سڄي ڪاٺا ننڊ جي جهوليءَ ۾ مدهوش ٿي وئي ۽ کتن جو پونڪٽ بند ٿي ويو تڏهن هن چادر ويڙهي پير پير ۾ ڏئي چرڪندي حويليءَ جو ڪوٽ لٽاڙي ٻاهر نڪري آئي.... سامهون ئي هن کي اوطاق جو وڏو در نظر آيو در ٽپڻ هن کي ڏاڍو مشڪل لڳو اوطاق جي چوڌاري ننڍي پٽ اڏيل هئي هن اها ٽپڻ جي ڪوشش ڪئي پٽ ننڍي هئي ان ڪري ٽپ ڏئي وڃي اوطاق جي اڱڻ ۾ ڪري.... هن جي ڪرڻ سان دٻڪو ٿيو هوءُ ڏجي وئي پر هڪدم پاڻ کي سنڀالي ورتائين ڪجهه دير سامت ۾ اچڻ کان پوءِ هيڏانهن هوڏانهن ڏٺائين چوڌاري طرف خالي ميدان هو وچ تي صرف ٻه ڪمره ٺهيل هئا هڪ اوندهه ۾ ٻڌل هو ۽ هڪ ۾ بلب مدهم روشنيءَ سان ٻري رهيو هو در بند ٿيل هو پر وٿين ۽ سوراخن مان روشني ٻاهر اچي رهي هئي هن ڪمري طرف وڪ وڌائي جنهن مان روشني ٻاهر اچي رهي هئي در کي ڏٺائين جنهن ۾ ڪافي وٿيون ۽ سوراخ هئا هن ڪه سوراخ تي پنهنجي اک اٽڪائي اندر جو منظر ڏسڻ لڳي هيٺ زمين تي تاش جا پٽا، سگريٽن جا خالي پاڪيٽ ۽ شراب جون خالي بوتلون اونڌيون پيون هيون هاڻ هن جي نظر سامهون پلنگ طرف ڪڇي وئي هن جو ذهن ڦيرائين ڪاٺ لڳو ساڳيو منظر هن جي اکين آڏو چٽو ٿيندو ويو هڪڙو چهرو ته هن جي مٿس جو هو ۽ ٻيو چهرو....؟ ٻيو چهرو هنن جي خاص نوڪر ساجن جو هو. هوءُ وڌيڪ ڪجهه به ڏسي نه سگهي هن کان رڙ نڪري وئي ۽ هوءُ اتي ئي اوطاق جي دروازي تي ٽهڪو ڏئي ڪري پئي چو ته پردي پويان ڏنل منظر هن جي خوابن جي بدترين تعبير هئي.....



آئیڊیل

هن جو نالو جيئن ئي مائيڪ تي انٽونس ڪيو ويو سڄو هال ماڻهن جي تائين سان وڃڻ لڳو منهنجا آسائتا نيٺ هيڏانهن هوڏانهن واهائڻ لڳا ۽ جڏهن هو هوريان هوريان وڪون وڌائيندو اسٽيج جا ڏاڪا چڙهڻ لڳو ته هن جي قدمن جي هر آهت تي منهنجي دل جي ڌڙڪن تيز ٿي وئي..... مان هن ڏينهن جو ڪيڏو نه انتظار ڪيو هو. پنهنجي خوابن جي تعبير ماڻڻ لاءِ ڪيڏا نه گهس گهيڙ لتاڙيا هئا..... پنهنجي سڀن جي ساڀيا لاءِ ڪيئن نه ڏينهن رات لوچيو هو..... اڄ اهو ڏينهن برڪاڙت جا سڀئي رنگ ميڙي خوشبو ۽ سرهاڻ کڻي منهنجي اندر ڪي سرهو ڪري رهيو هو اڄ منهنجو تصور منهنجو خواب ۽ منهنجو سڀنو حقيقت جو روپ ڌاري منهنجي سامهون پيو هو.

مان نگاهون کڻي هن ڏي نهاريو پر منهنجي نگاهه صرف هڪڙي ڀل ۾ صدين جو فاصلو طئي ڪري حيرت جي اونھائين ۾ ٻڏي فنا ٿي وئي ۽ منهنجي اندر مان رڙن ڪري وئي، درد جون سٽون اڀروڻ لڳيون پاڻ کي سمجھائڻ چاهيم، ”نه..... نه هي منهنجو تصور، منهنجو سڀنو ۽ منهنجو آئيڊيل ناهي“ نه چاهيندي به لڙڪ منهنجي اکين مان وهڻ لڳا، شايد پنهنجي آئيڊيل جو موت برداشت ڪرڻ ڏاڍو اوکو هوندو آهي مان هن ڏي نهاريو، ڪاري رنگ جو بي ڊولو شخص بيٺو هو، جنهن جي ننڍڙين اکين ۾ صرف انڌيرو ئي انڌيرو رُڃ ئي رُڃ نظر آئي هن جي چهر تي ڪا اميد، ڪا آس پڪڙيل ڪونه هئي هن جي وجود ۾ ڪابه

اهڙي ڪشش ڪونه هئي، جيڪا مونکي هن ڏانهن ڇڪي سگهي ها. مان هن کي وڌيڪ ڏسڻ جي همت ساري ڪونه سگهيس. مون کي پوري ڪائنات بدصورت لڳي رهي هئي پنهنجي تصور جو تاج محل هئي لمحي ۾ ڊهي پور پور ٿي ويو. هال ۾ هڪ دفعو وري تازين جو شور گونجيو ۽ انهيءَ شور ۾ پنهنجي آئيڊيل جي مورت کي چٽاڪ سان هيٺ ڪري پرزا پرزا ٿي وئي ۽ پنهنجي دل ماتم ڪري رڙيون ڪرڻ لڳي.

”ڇا مان هن کي صرف ان لاءِ ٺڪرائي ڇڏيان ته هو بدصورت آهي، نه ..... نه ائين نه ٿي ڪري سگهان“

مان پنهنجي من ۾ اٿل پٿل ٿيندڙ سوالن کي ٻيهر ننڊ جي لوري ڏئي سمهارڻ چاهيو پر سوالن جا اڻ ڪٽندڙ سلسلا هئا، جيڪي بار بارهر وڃوڻي ٿي جاڳي پئي يا ڪاش مان هن کي ڪڏهن به نه ڏسان ها. گهٽ ۾ گهٽ هن محبت جو پيرم ته قائم رهي ها.....

مان ته هميشه هن جي خوبصورت لفظن ۾ صرف سونهن سندر تا چوليون هڻندي ڏٺي هئي..... هن ڪاغذ جي فريم تي پنهنجي شيشي جهڙي آڱرين سان لفظن جا ڪيترائي ڀرت ۽ ڇٽ ڇتيا هئا، هن جي لفظن ۾ زندگي هئي. تهڪ هئا، خوشبو هئي تازگي هئي ۽ ڇا ايترا خوبصورت لفظ تخليق ڪرڻ وارو خيالن کي نئون جنم ڏيڻ وارو اندر جي اپتار ڪرڻ وارو..... ڇا پاڻ ايترو بدصورت ٿي سگهي ٿو.....؟ الائي ڇو دل کي يقين ٿي ڪونه پيو اچي ته هو ساڳيو پنهنجي من ۾ رهڻ وارو ديوتا آهي. اسان الائي ڇو اهو سچي ويهندا آهيون ته هر شاعر پنهنجي خوبصورت لفظن وانگر اوترو ئي خوبصورت هوندو پر حقيقت ڪيڏي نه مختلف هوندي آهي.

مان هن شاعري جا ڪتاب ايتري چاهه سان پڙهندي هيس جو هن جو هر شعر برزباني رتي ڇڏيو هئم. هن جي خوبصورت لفظن جي سحر ۾ ايترو ته جڪڙجي وئي هيس جو اڻ ڏٺي هن جي روپ سان پنهنجي دل جي دنيا آباد ڪري

چڏي هئي پر هن به ته مون کي اوترو ٿي چاهيو هو جو پنهنجي هر لفظ ۾ مون کي سمائي ڇڏيو هو جو جيڪڏهن هن جي هر لفظ مان مون کي ڌار ڪيو وڃي ته لفظ پنهنجي معنيٰ وڃائي ڇڏين. پر ايتري چاهتن هوندي به اسان هڪ ٻئي کي ڪونه ڏٺو هو ڪو موقعو مليو ٿي ڪونه هو خطن ۽ فون جي آڌار تي چاهتون وڌي وڻ ٿي ويون ۽ اڏوري رهڻ جو تصور ناممڪن بڻجي ويو ۽ پوءِ اهو ڏينهن، اهو موقعو آيو جڏهن هو منهنجي شهر ۾ ارمانن جي جيج وٺي منهنجي جذبن، منهنجي خيالن کي ڳاڙهو ويس ڍڪائڻ آيو منهنجي ٿي شهر ۾ هن جي نئين ڪتاب جي مهورت جي تقريب هئي ۽ مان صرف هن جي خاطر ان فنڪشن ۾ ويس ته هن سان ملي چاهتن جي سفر کي منزل جو رستو ڏيکاري سگهان پر هن کي ڏسي منهنجي منهنجي منزل جڻ گم ٿي وئي مان شروع کان آئيڊيل پرست هيس. خوبصورت شيون، خوبصورت منظر، خوبصورت ماڻهو منهنجي ڪمزوري هيا پر جيڪڏهن هاڻي مان پنهنجي پيار جي ڀر ۾ ڪي قائم رکڻ لاءِ پنهنجي آئيڊيل کي ماري ڇڏيان ته ڇا مان جي سگهندس.

ماڻهن جون ٺٺوليون ۽ ريمارڪس جيئن ڏيندا.....؟؟

ڪيترائي ڀيرا انهن سوچن ۾ گذري ويا ۽ مان پنهنجي آئيڊيل جي موت جو سوڳ ملهائي رهي هيس ۽ خبر ٿي نه پئي ته هاڻ ماڻهن کان خالي ٿي چڪو هو هر طرف ماڻ ڇانئجي چڪي هئي پر مان اڃان به انهيءَ حالت ۾ گيلريءَ ۾ بيٺي هيس منهنجي سوچن کي ڪنهن پاري آواز توڙيو.....

مان ڪنڌ ورائي ڏٺو، منهنجو تصور منهنجي سامهون بيٺو هو هن ڳالهائڻ شروع ڪيو.

”ڇا تون ئي پريت آهين.....؟“

”ها“ مون جواب ڏنو.

هن ٿڌو ساھ ڀريندي وري ڳالهائڻ شروع ڪيو.

”جڏهن تون ھال مان ائين ٻاھر نڪري آئينءَ ته مان سمجھي ويس ته تون ئي منھنجي پريت آھين مون کي خبر ھئي ته تون مون کي ڏسندينءَ ته يقينن تنھنجو تصوراتي بت ڀڄي پور پور ٿي پوندو.

”پريت سچ ٻڌاءِ.....“ مان توکي سنو نہ لڳس نہ.....“

ھن وڏو تھڪ ڏنو

لفظ منھنجي نڙيءَ ۾ اٽڪڻ لڳا..... مان ھا ۽ نہ جي پل صراط تي بيٺي ھيس، ڪھڙو جواب ڏيان.

پر ھن منھنجي جواب ڏيڻ کان اڳ ئي جواب منھنجي چھري تان پڙھي ورتو ۽ تڪڙيون تڪڙيون وڪون وڌائي منھنجي نگاھن کان پري ھليو ويو ۽ ھن جو پاڇو ڏنڌو ٿيندو ويو ۽ مان اڪيون ٻوٽي لڙڪن کي لڪائڻ چاھيم.

ڪجهه ڏينھن کان پوءِ ھن جو خط مليو ۽ مان جيئن ئي خط پڙھڻ شروع ڪيو مون کي ائين لڳو اھي سڀ خوبصورت لفظ مون تي ٺٺوليون ڪندا ھجن. لفظ منھنجي اکين تان ترڪڻ لڳا ۽ اکين اڳيان ڏنڌي ڏنڌ، رُج ئي رُج نظر آئي خط منھنجي مٺ ۾ پڪوڙيل ھو ۽ مان ان کي ٻيھر پڙھڻ شروع ڪيو.

منھنجي پريت

ان کان اڳ جو تون مون کي آخري خط لکي ٺڪرائي ڇڏين ۽ مون کي پنھنجي بدصورتيءَ جو احساس ڏيارين مان ان کان اڳ ئي توسان تعلق ختم ڪيان ٿو. مان توسان گڏ رھي پنھنجي محرومين کي وڌائڻ نہ ٿو چاھيان، مان ”مانيٽي اوٺي وانگر“ پنھنجو پاڻ کي سنڌوءَ جي لھرن جي حوالي ڪري خودڪشي ڪرڻ نہ ٿو چاھيان مان محبت جي ناڪامي کي روڳ بنائڻ نہ ٿو چاھيان، محبت صرف حاصلات جو نالو ناھي، محبت ته صرف ڪرڻ لاءِ ھوندي آھي..... مان ڏاڍي مشڪل سان پنھنجي محرومين کي پنھنجي وجود تان ڪڍي لفظن جو ھنر سکيو آھيان ھاڻي مان ٻيھر محروم رھڻ نہ ٿو چاھيان تون آئيڊيل جي ڳولا ۾ رڻ رڻ پٽڪي رھي آھين خدا ڪري توکي تنھنجو آئيڊيل ملي وڃي. ھي رشتا تڏن جا

ناهن پر مان پوءِ به صرف لفظن جي هڪ ڌار سان انهن رشتن کي توڙيان ٿو. ڇو ته  
مان اڃان زندهه رهڻ چاهيان ٿو.

### صرف جنسار

منهنجي اکين مان ڪيترائي لڙڪ ڪريا ۽ خط ۾ جذب ٿي ويا خط جو  
هر لفظ متجي ويو پر منهنجي اندر درد جو احساس وڌندو ويو ۽ منهنجا سڌڪا  
گونجڻ لڳا.....



## ڏکڻ سندھ وچانورو



هوءَ پنهنجي فالج زده آڏوري وجود کي ڏسي ٿي ۽ مايوسيءَ ۽ ڏک جا  
ڪيترائي رنگ هن جي چهري تي پکڙجي وڃن ٿا، هوءَ ٻانهن کي سهارو بڻائي  
ويهڻ جي ڪوشش ڪري ٿي پر گهڻي ڪوشش جي باوجود به هوءَ اٿڻ ۾ ناڪام  
ٿي وڃي ٿي درد جون ستون هن جي جسم مان اڀرڻ لڳن ٿيون ۽ غمن جي دونهي ۾  
ڪارائيل چپ خشڪ ٿي وڃن ٿا تڏهن بي وسيءَ جا لڙڪ پلڪن جا بند توڙي  
هن جي خشڪ چپن ۾ جذب ٿي وڃن ٿا ۽ هوءَ پنهنجا سمورا گرم گرم ڪسارا  
لڙڪ هڪ ئي ڳيت ۾ پي وڃي ٿي..... اڄ ننڊ هن جي نيٽن کان تمام گهڻو پري  
هئي راحيلا سوچن جي اٿاهه گهرائيءَ ۾ گرم هئي ته اوچتو ڪمري جو دروازو کليو ۽  
جاويد ڪمري ۾ داخل ٿيو. اڄ جاويد جي چهري کي ڏسندي ئي راحيلا جي چهري  
تي نفرت جا ڪيترائي رنگ وڪرجي ويا هن جي دل چاهيو يا ته هن کي شوت  
ڪيان يا پاڻ کي گهٽو ڏئي هميشه لاءِ ڏکڻ جي آڙاهه مان آزاد ڪري ڇڏيان پر هن  
ڪجهه به نه ڪيو پنهنجي لڙڪن کي پاڻ ئي هڪ ڪوڙو ڍڪ سمجهي ٽڙي اندر  
اوتي ڇڏيو جاويد راحيلا جي مٿا بيٺو هو ۽ ڪيتري دير کان راحيلا کي انهيءَ سوچ  
جي پيڙا ۾ گهوري رهيو هو پر خاموشيءَ کي ٽوڙڻ جي همت ڪنهن کي به نه هئي  
راحيلا هڪ نظر جاويد کي ڏٺو ۽ اڪيون ٻوتي ڇڏيائين جاويد راحيلا جي قريب ٿي  
ويٺو هن سمجهيو شايد هو چوندو

”راحيلا مون کي معاف ڪري ڇڏ“

پر..... نه ..... نه هن جي چهري تي ڪنهن به ندامت جو احساس  
ڪونه هو جڻ هن ڪجهه به نه ڪيو هجي هو ڪجهه دير ويٺو رهيو ۽ پوءِ بنا ڪجهه  
چوڻ جي ڪمري مان نڪري ويو ۽ پنهنجي من جي سموري گهٽن ۽ ٻوست ڇڏي  
روز جيان هليو ويو ۽ نائلون جا پرڏا راحيلا جي من جو عذاب سهي ڏڪندا رهجي  
ويا..... ڪي ڀير نائلون جي پردي جي ڏڪندڙ پاڇي کي تڪيندي رهي ۽  
ڪيترا اڻ ڪٽ سلسلا هن جي ذهن ۾ ڦيرائون پائڻ لڳا هن کي اهي ماڳ، اهي

پيچرا ياد اچڻ لڳا جڏهن هوءَ پهريون ڀيرو جاويد سان ملي هئي هوءَ سوچڻ لڳي هڪ اهڙي ئي رات هن جي زندگي ۾ به آئي هئي پر ان رات ۽ اڃا جي رات ۾ ڪيڏو نه فرق آهي ان رات کي مان ڪيئن ٿي وساري سگهان جڏهن برڪا رت پهريون ڀيرو منهنجي دل جي ويران اڱڻ تي صدا ڏني هئي ۽ منهنجي چوڌاري رنگ به رنگي گلن جو چار وچائي خوشبوئن جي حصار ۾ قيد ڪري ڇڏيو هو ۽ مان پنهنجي ساه ۾ خوشبوءَ جو قطرو قطرو ميڙي چند سنهري پل اکين ۾ رچائڻ جي ڪوشش ڪئي هئي پر اهي پل جلد ئي اکين مان اڌري ويا ۽ اکين جي صليب سڀنا ريزه ريزه ٿي ويا. راحيلا جي اکين ۾ اهو منظر اڃا به چٽو بيٺو آهي جڏهن هوءَ جاويد جي ڪنوار بڻجي شرنائن جي گونج ۾ هن جي گهر جي چائنٺ تي قدم رکيو هو ته ڪئين نه مٿان گلن جي ورکا ڪئي وئي هئي سس نٿانون راحيلا کي ڏسي پيون ٿرنديون هيون ڇو ته راحيلا سندن اڪلوتي پاءَ جي پسند هئي ۽ جاويد ته بس راحيلا جو ديوانو هو پر اهي خوشيون راحيلا کي گهڻو عرصو راس نه آيون شاديءَ جي ڏيڍ سال کان پوءِ اوچتو راحيلا تي فالج جو حملو ٿيو ۽ راحيلا جون ٻئي جنگهون فالج جي حملي کان نه بچي سگهيون شروع شروع ۾ ته سس نٿان ۽ جاويد راحيلا جي ڏاڍي خدمت ڪئي پر آهستي آهستي سڀني جو رويو بدلبو ويو پاڻي گهرندي هئي ته به چڙب ملندي هيس ائين پهر ڪو سار سنڀال لهندو هيس نه ته سڄو ڏينهن اڪيلائپ جا عذاب اوريندي هئي. هڪ هنڌ ڀٽي ڀٽي هن جو وجود تڻڻ لڳو هو جنهن کي هوءَ زندگيءَ جو سهارو سمجهندي هئي اهو هاڻي به لفظ کلي به نه ڳالهائيندو هو هن آهستي آهستي هن جو وجود جڻ سڀني مٿان ٻوجهه بڻجي ويو هوءَ سڀني لاءِ بي معنيٰ ۽ غير اهم بڻجي وئي ۽ آخرڪار جاويد جي ٻي شاديءَ جو چرچو گهر ۾ شروع ٿي ويو هوءَ چپ چاپ سڀ ٻڌندي هئي هن کي اڃان تائين يقين ئي نه ٿي آيو ته جاويد ٻي شادي به ڪري سگهي ٿو گڏ مرڻ ۽ جيئڻ جا واعدا ڪرڻ وارو هن سان ائين ويساهه گهاتي ڪندو اهو ته هن جي وهم گمان ۾ به ڪونه هو گهر ۾ شادي جي تياري زور شور سان ٿيڻ لڳيون ۽ جڏهن راحيلا جاويد کان پڇيو ته

”جيڪي ڪجهه گهر ۾ ٿي رهيو آهي اهو سچ آهي“

راحيلآ جون التجا ڀريون نظرون جاويد جي اکين ۾ ڪجهه ڳولھڻ جي  
ڪوشش ڪن ٿيون ۽ ڪن جواب ٻڌڻ لاءِ آتا هئا پر جاويد بي رُخِيءَ وڃان صرف  
ايٽرو چيو.

”مان اڏوري وجود جي سهاري ڪيسٽائين زندگي گذاريندس هن تيز  
رفتار زماني ۾ مون کي اهڙي ساٿي جي ضرورت آهي جيڪا منهنجي قدم قدم سان  
ملائي هلي سگهي“

هو تيزيءَ سان ڪمري مان نڪري ويو ۽ هوءَ هن جي ويندڙ قدمن جي  
اڏندڙ ڌوڙ کي تڪيندي رهجي وئي هن جا سڌڪ ديوارن جا بند پيڇي گونجڻ لڳا  
پر هن جي سڌڪن ٻڌڻ وارو ڪوبه نه هو..... سمورو درد دل جون ديوارون پيڇي اندر  
ڪاهي پيو ۽ هن جي وجود کي ڪنهن ڪڪ پڻ جيان لوڙهي ويو ۽ راحيلا پٿر  
جي بت جيان سڀ ڪجهه پنهنجي اکين آڏو ڏسندي رهي هن ڪيڏيون نه دعائون  
گهريون ته هيءَ رات هن جي زندگيءَ ۾ نه اچي پر اها عذاب رات اڃ ڪر ڪنڀون  
هنجي اڳيان بيٺي هئي اڃ رات جاويد جي ٻي شادي هئي اڃ هو ٻيهر لائون لهندو ۽  
جڏهن هن جي ڪنوار هن گهر جي اڱڻ تي قدم رکندي ته مٿان گلن جي ورکا  
ڪئي ويندي ان کان وڌيڪ راحيلا ڪجهه به نه سوچي سگهي رات جي خاموشيءَ  
واري ماحول ۾ شاديءَ جا خوبصورت سهرا ڏهل جي تال سان گونجي رهيا هئا ۽ هر  
لفظ تي راحيلا جي دل ڦسندي ٿي وئي هوءَ پنهنجي چاهي تي هٿ ڦيري ٿي ۽  
چاهي تي ڪجهه گهنج محسوس ڪري ٿي هوءَ چرڪي پوي ٿي.

”ڇا مان پوڙهي ٿي وئي آهيان..... نه..... نه.....“

هوءَ پاڻ کي تسلي ڏي ٿي تڏهن ئي سندس سس جو ڪڙڪي دار آواز

ٻڌي ٿي.

”راحيلا جي ڪٽ ڪٽي استور ۾ وجهو ۽ هي ڪمرو ڪنوار لاءِ سينگارڻو“  
سس جا اهي لفظ ٻڌي راحيلا کي پنهنجو وجود ڪنهن فالتو پتل جي  
ڪٽ لڳل ٿانوَ جيان لڳي ٿو جنهن کي گهرجي استور روم ۾ اچليو ويندو  
آهي.....“



## درد جو درياءَ

سُڪن واري سَٽَ مٿان ڪي مون سين ڪري  
اندر جننين اڌ ڏونگرسي ڏورينديون  
ننڍڙي لاکون ڏک ڏناسون سورن ۾ مڙسائي آلا

علو فقير جي روح ۾ گهاٽو ڪندڙ وائي گونجي رهي هئي ۽ ڪمري ۾ موجود پيٽائن ۾ وڌيڪ پيٽا جو احساس ڏئي رهي هئي ائين لڳي رهيو هو سندس آواز اسان جي اندر مان چيرجي نڪري رهيو هجي. درد جو به عجيب رشتو آهي سڀني جي دلين ۾ ساڳئي شدت سان اڀرندو ۽ فنا ٿيندو آهي ائين لڳي رهيو هو ڪمري جون ڪچيون لپي ڏنل ديوارون درد ۾ ٻڏي رهيون هجن ۽ درد جي شدت کان ديوارن ۾ ڌار پئجي رهيا هجن ۽ مان به درد جو اونهو سمنڊ بڻجي وئي هجان وائي ختم ٿي پر درد اڃان ٻنهي جي چپن تي صرف گنگهرن جي شور وانگر وڃي ساڻا ٿي رهيا هئا ڇڻ لفظ نڙيءَ ۾ اٽڪي پيا هئا يا شايد ڪجهه به ڳالهائڻ لاءِ بچيو ئي ڪونه هو.....يا سڀ لفظ ڪنهن رقاصه جي جسم وانگر وڪامجي ويا هئا صرف کوکلو روح رهجي ويو هو جيڪو تباھ ٿيل ڪنڊر جو ڌيڪ ڏئي رهيو هو..... سوچيم ڳالهائون به ته ڇا.....؟ روز ساڳيون ڳالهيون.... روز ساڳيو بحث ۽ محرومين جو ساڳيو عذاب..... روز پنهنجي بکن جو ساڳيو پتڪو ۽ پنهنجي خوابن جو

ساڳيو روج ۽ ريهون ۽ جڏهن سڀ ڪجهه ڳالهائي ٿڪجي پوندا هيا سين تڏهن اسان جا خاموش سڌڪا رڙيون ڪري اسان جي جذبن کي جنجهوڙيندا هئا تڏهن اسان جي اندر جا اڌماڦاتي پوندا هئا ۽ نه ڪٽندڙ عذاب اکين ۾ تري ايندا هئا.

روز شام جو جڏهن سانجهي جا ميرانجهڙا رنگ هر طرف ڪارنهن پکيڙيندا هئا ۽ ٿڪل جذبا اداسيءَ جي آڙاهه ۾ ڦٽڪندا هئا، تڏهن هن جي اوسيٽري ۾ اڪيون ڌر ۾ اٽڪائي نهاريندي هيس ته شايد اڃ جي شام اسان لاءِ روشنيون آئي..... پر جن ماڻهن اونداهيءَ ڳلين ۽ گند جي ڏير تي جنم ورتو هجي انهن جي زندگيءَ ۾ روشنيءَ جي ننڍڙي ڪرڻي جي به گنجائش نه هوندي آهي... هو روز مايوسيءَ جي ڌوڙ چھري تي لتي نراسائيءَ جا لڙڪا اکين ۾ پري جڏهن گهر جي چائنٺ ٽپندو هو ته سندس جهڪيل اڪيون ڪجهه به ٻڌائڻ کان قاصر هونديون هيون هو منهنجي ڀر ۾ اچي ويهندو هو سڄي ڏينهن جو ٿڪ پتل لاءِ.... تڏهن هن کي ڏسي سوچيندي آهيان اسان لوئر ڪلاس جا ماڻهو جڏهن شام جو ٿڪيل هاريل گهر ورندا آهيون ته پنهنجي گهر جي چانو هيٺان سڪون جي هنج ۾ بيار جون مٺڙيون ڳالهيون ڪرڻ بجاءِ سڄي ڏينهن جا عذاب اوريندا آهيون. هو سڄو ڏينهن روڊن جي ڌوڙاڏائيندو هو ۽ مان سڄو ڏينهن؟؟؟؟ ڌڪا کائيندي هيس. اسان ٻئي اونداهي ڳلين جا مسافر هياسين. اڪيلي سر محرومين سان جنگ وڙهندي وڙهندي هاڻي ٿڪجي پيا هياسين.... روز صرف ان آس تي ملندا هياسين ته شايد سڀاڻي جو نڪور سج اسان لاءِ محبت جو پيغام آڻي، پر روز سواءِ مايوسيءَ جي ڪجهه به نه ملندو هو..... مون وٽ پنهنجي گهروارن جي جياپي لاءِ معمولي انڌي ڪاڻي نوڪري ته هئي پر هن وٽ وڏي ڊگري هوندي به معمولي ڪلارڪي به ڪونه هئي روز ڌڪا کائي موندو هو.... تڏهن سندس حالت رحم جوڳي هوندي هيس... اسان خبر ناهي ڪهري رشتي جي تند ۾ ٻڌل هياسين جنهن جو ڪو نانءُ لائي هوندو به آهي يا نه.... اسان پيار جي فلسفي تي ڪڏهن به ڪين ڳالهايو هو شايد اسان جهڙا ماڻهو پيار افورڊ ڪري ئي نه ٿا سگهن. اسان ته پٿر جي مجسمن

وانگر هوندا آهيون جن جي اندر ساهه چرندو ئي ناهي..... مان هن کي ڏنم هن جي اندر به ساڳي جنگ جاري هئي اڄ سندس ڪوڪلا تهڪ به گم ٿي ويا هيا. ماڻ جي پاتار ۾ ٻڌل هو ۽ هن جي خاموشيءَ کان مون کي وحشت ٿي رهي هئي آخر جنجهوڙيندي چيو مانس.

”ڪجهه ڳالهائين ڇو نه ٿو مون کي تنهنجي ماڻ کان وحشت ٿي رهي

آهي“

هو ڪجهه به نه ڪچيو خبر ناهي ڇت ۾ ڇا ڳولي رهيو هو ڳالهائڻ لاءِ ٻيو موضوع نه مليو ته وري پراڻو سوال دهرايو مانس، ”نوڪريءَ جو ڪجهه ٿيو...؟“ ڄاڻا پئي منهنجي ان هڪ سوال هن جي اندر ۾ ڪيترائي سوراخ ڪري ڇڏيا آهن. پر پوءِ به روز اهو سوال ڪندي هيس، ڇڻ ان هڪ سوال جي ڳنڍ ۾ منهنجون سموريون خوشيون ٻڌل هجن. هن ناڪاريءَ ۾ ڪنڌ ڏوٽيو....

”سارنگ توکي خبر آهي امان ڇا چيو آهي“....؟

هن مون ڏي ڏٺو.

”ها ڄاڻان پيو اهو ئي نه ته جيستائين مون کي نوڪري نه ملندي تيستائين پنهنجي شادي ڪونه ٿيندي ۽ اهو به ته جيڪي مرد زالن جي ڪمائيءَ تي هري وڃن اهي سڄي عمر ناڪارا ٿي ويندا آهن ۽ زالن جي ٽڪرن تي پلندا آهن..... ها ساران مان ڪالهه سڀ ڪجهه ٻڌي ورتو هو“

”ٻڌڻ کان پوءِ به آخر ڪيستائين ائين ئي رستن تي ڊوڙون پائيندو

رهيندين.... آخر ڪيستائين پنهنجي آدرشن سان جنگ وڙهندو رهندين“

”جيستائين ضمير ۽ منهنجي اندر جو انسان زندهه آهي“

هن ماڻ کي ٽوڙيو.

”ڇاڏنو آهي تنهنجي ڪوڪلن ۽ خالي آدرشن ڪيستائين منهنجي خوابن

کي انهن خالي آدرشن جي فاقه ڪشيءَ جي سوليءَ تي لٽڪائيندو رهندين..... تو جهڙن انسانن کي ته زندهه رهڻ ئي نه گهرجي.... ڇاڏنو آهي تنهنجي سياست ۽

تنهنجن نعرن سواءِ جيل سزائون... بک... افلاس... اهو ئي ڪجهه مليو آهي نہ...  
توڃن لاءِ سر تريءَ تي ڪٽي حق جو نعرو هنيو هواج اهي سڀ پنهنجون وفاداريون  
مٽائي ڪر سين تي ويٺا آهن ۽ تون يا ته جيل ۾ سڙي مري ڪپي رهيو آهين يا پن  
ويلن جي مانيءَ لاءِ ددر معمولي نوڪري لاءِ پٽڪي رهيو آهين. پنهنجي نرڙ تان  
اهو قومي درد جو ليبل لاهي ڦٽو ڪر.... هاڻي مونڪان اهي مايوسين جا ڏنگ  
برداشت نہ ٿا ٿين.... مون کي نہ ڪپن تنهنجا اهي آدرش ۽ ڪوڪلا نعر.... مون کي  
صرف اهو انسان مٽائي ڏي جيڪو منهنجي سيند ۾ سندور پري سڀنن کي ساڀيان  
جو روپ ڏئي سگهي“

هُن کي ڏنر سندس رنگ تامي جيان ڳاڙهو ٿيندو ويو. ڄڻ منهنجا لفظ  
تتل بڙچيون بڙجي هنجي جسم کي گرمائي رهيا هئا ۽ هن جي اندر ۾ باهه جا ڪورا  
پري رهيا هئا ۽ هو درد جي تپش ۾ رجي رهيو هو. هوائي ڪٽو ٿيو. شايد هن وٽ  
جواب ڏيڻ لاءِ ڪجهه بہ نہ هو ڇاڻڪ ٿيڻ کان اڳ ۾ رڙڪي مانس  
”بڏ آئينده مون وٽ نہ ايندو ڪر“

”ڇو...؟“

ڄڻ هُن زهر جي ڳيت ڏني.

”مان عذابن جو بار سنڀالي ٿڪجي پئي آهيا، مون وٽ منهنجا عذاب ئي  
گهڻا آهن. هاڻي مان تنهنجي عذابن جو پوڄهہ نہ ٿي ڪٿي سگهان“

”ساران مان ته توکي ڪالهہ به چيو هواج بہ ورجايان پيو ته منهنجي  
طرفان هر پابنديءَ کان آزاد آهين تون پنهنجي زندگيءَ جي باري ۾ ڪو بہ فيصلو  
ڪري سگهين ٿي. هونءَ بہ مان توکي ڏني بہ ڇاڻو سگهان سواءِ ساڳئي بک، افلاس،  
ساڳيو روج ۽ پٽڪو... جيڪو تون ننڍپڻ کان پنهنجي گهر ۾ ٻڌندي آئي آهين  
مان توکي هڪ عذاب مان ڪڍي ٻئي عذاب ۾ مبتلا ڪرڻ نہ ٿو چاهيان“

”سارنگ جي مون کي فيصلو ڪرڻو هجي ها، ته ڪڏهن جو ڪري  
ڇڏيان ها هاڻي ته روح بہ پوڙهو ٿي ويو آهي مون جوانيءَ جي سرحد تي پيار جا



سڀنا پوکڻ بجاءِ پنهنجي خواهشن جا ڪنڊا پوکيا آهن جن کي ڇهندي آهيا ته رت تهڪڻ لڳندو آهي مان ته صرف ايترو ڄاڻان ٿي ته منهنجي جياپي جو صرف هڪڙو ئي مقصد آهي سڄو مهينو رت ولوڙڻ کان پوءِ هر پهرين تاريخ جو پنهنجي ماءُ جي هٿ تريءَ تي ڏهر ساوا نوٽ رکڻ ۽ بس.... ۽ منهنجي قدر و قيمت به صرف انهن ڏهن نوٽن جي پري آهي. منهنجي ماءُ منهنجي ڪمائيءَ جا نوٽ ڳڻي ڳڻي هن کان ته منهنجي عمر جا سال ڳڻڻ به وسري ويا آهن... مان خود غرضين جي چار ۾ ڦٽڪي رهي آهيان جي مون کي آزاد نه ٿو ڪري سگهين ته مون کان ڏور هليو وڃ جيئن آخري اميد به ختم ٿي وڃي ۽ مان ڪم از ڪم آزاديءَ سان روئي ته سگهان.....“

هو هليو ويو ۽ مان ڪاوڙ ۾ خبر ناهي هن کي ڇا ڇا چوندِي رهيس.... مان ڄاڻان پئي هو جي نه ايندو ته منهنجي زندگيءَ جو ڪڏهن به سورج نه اڀرندو ۽ نه ئي شام جو سورج فنا ٿيندو.... هن کي اچڻ کان روڪڻ جي باوجود هن جي اوسيٽڙي ۾ اڪيون دروازي ۾ ئي اٽڪي رهجي ويون.... پر هو نه آيو.... سوچيم ... مون کان سواءِ رهي ڪونه سگهندو پاڻ ئي به تي ڏينهن اڪيلي سر پوڳي مون وٽ ضرور ايندو.... پر ڪيئي شامون هن جي بغير غمن جي بادلن ۾ گم ٿينديون ويون... ۽ هڪ شام جڏهن اداسي گهري ٿيندي وئي دل ٻڌندي وئي تان جو رات پرڳيٽي مون کي اوندهه ۾ گم ڪري ڇڏيو.... ننڊ اڪين کان ڪوسون پري هئي. مان گهر جي هڪ ڪنڊ کان ٻي ڪنڊ تائين ڦيريون پائي بي ڪل من کي چپ ڪرائڻ جي ڪوشش ڪئي. پر ضدي من نه رڌو... چولين جون دانهون ڪندڙ رڙيون منهنجي اندر تائين شور ڪري ٻڌائي رهيون هيون ته ڪجهه ضرور ٿيو آهي... ۽ اڃان رات جو ڪجهه پهر باقي هو ته دروازو زور زور سان وڃي اٿيو خوف وڪوڙي ويو ڏڪندڙ هٿن سان در ڪوليم ته سامهون سارنگ جو دوست بيٺو هو هن جو هڪڙو ئي جملو منهنجي ذهن ۾ گونجندو رهيو ”سارنگ آپگهات ڪري ڇڏيو“ مون اهو ته ڪڏهن به ڪين چاهيو هو ته تون زندگيءَ کي شڪست ڏئي

موت جو ھار ڳلي ۾ وجھي سوپ ماڻين... مون اھو ڪڏھن چاھيو ھو تہ تون چپ چاپ موت کي سيني سان لائي مون کي زندگيءَ جو جنم قيد ڏئي زندگيءَ کان محروم ڪري ڇڏين مون تہ صرف اھو چاھيو ھو تہ تون ڪائنات جي سموري سونھن ۽ سندرta نيٽن ۾ پري مون سان گڏ زندگيءَ کي ھميشہ لاءِ فتح ڪرين. ڪاش! مان بہ تو جيان ايتري بھادر ھجان ھا ۽ زندگيءَ کي شڪست ڏيئي، موت جي سوپ کي ماڻي سگھان ھا..... پوئتي ٺھاريندي آھيان تہ ماءُ جو آسن پريوچھرو... ننڍن پيئرن پاڻن جا پيلا ڏبرا چھرا..... جن جي مستقبل جون سيئي اميدون مون سان چنڊ ٽيل آھن مان نہ ٿي چاھيان تہ اھي بہ اسان وانگر محرومين جا عذاب سھي سھي آخر مجبور ٿي سنڌوءَ ۾ لڙھي مرن..... مان ھنن کي اھا پوڳنا ڏيڻ نہ ٿي چاھيان تہ مان ھنن جي نيٽن ۾ نر سائي پري مٺي ننڊ جي ھنج ۾ نہ ٿي سمھڻ چاھيان... سوچيان ٿي..... تون ڇو منھنجي اميدن جو آپگھات ڪيو تون ڏاڍي آسانيءَ سن ”درد جو درياءُ“ اُڪري ھميشہ لاءِ ڏور ھليو وئين ۽ منھنجي سامھون ساڳيو درد جو درياءُ آھي. جيڪو مان اڪيلي سر اُڪري نہ ٿي سگھان.

روز جڏھن شام جا ميرانجھڙا رنگ ڪائنات کي ڪاري چادر ۾ ويڙھي ڇڏيندا آھن ٽڪل اداس پيلو سج جڏھن سنڌوءَ جي پيٽ ۾ ٻڏندو آھي تڏھن لڳندو اٿم مان بہ ائين ئي دنيا جي بي وسيءَ جي درياءُ ۾ ٻڏي رھي آھيان منھنجو وجود الوپ ٿيندو پيو وڃي جڏھن کان تون ڌار ٿيو آھين مان ھر شام سنڌوءَ مان پنھنجا درد اورڻ ايندي آھيان، تڏھن لڳندو اٿم سنڌوءَ جو چوليون تنھنجو روپ وٺي مون سان ساڳيا سور اوري رھيون آھن تڏھن من لائي ڇو پياري ٿي پوندو آھي ۽ موت جي تانگھ اندر منجھ ھڪدم اُچل کائي زندگيءَ جي مسڪراھت کي لوڙھي ڇڏيندي آھي ۽ مان پنھنجو پاڻ کي سنڌوءَ ڪناري صرف ھڪ آپگھات ڪيل لاوارث لاش پائيندي آھيان جنھن جي مٿان ماڻھن جا ميڙاڪا صرف حيرت وچان ڏسي رڙھندو رھندا آھن ۽ سج سنڌوءَ جي پيٽ ۾ مون جيان لڙھندو فنا ٿي ويندو آھي..... زندگيءَ وانگر نہ شور آھي..... اڄ توکان ڌار ٿئي ڏھ ڏينھن ٿيا آھن ۽

اهي لمحا جڻ مون صدين جي سفر ۾ گذاريا آهن تون جن لاءِ جيئن دوهين اڃ تون انهن کان صرف ڏهن ڏينهن اندر وسري ويو آهين تون جن لاءِ پنهنجو مستقبل، خوشيون، خواب ۽ حياتي جا سمورا سال تياڳي ڇڏيا اڃ توکي ياد ڪرڻ لاءِ انهن وٽ چند لفظ به ڪونهن جڏهن به سنڌوءَ ڪناري توسان ملڻ ايندي آهيان. لڳندو اٿم جڻ سنڌوءَ جون ڇوليون مون کي سڏي رهيون هجن ۽ ائين پئي پانين ڌرتيءَ پانين جڳن جو سفر ڪڏهن سجاڳ لمحي جي اوت تي اوباسيون ڏئي مون کي بيدار ڪري رهيو آهي جڏهن به مان دل جي ڌڙڪڻن جو آواز ٻڌندو محسوس ڪيو اٿم، تڏهن زندگيءَ جا سمورا گهاٽا ٻيهر ٿئي پوندا آهن ۽ لڳندو اٿم مان اوندھ جي هڪ سُرنگ کان ٻي سُرنگ ۾ گم ٿي رهي آهيان..... مان ان پل جي انتظار ۾ هي جڳن جو سفر ڪاٽيو آهي ۽ هي سفر پوڳيندي رهندس جيستائين تو جيان درد جو درياءُ اڪري سگهان..... ۽ توساڻ هميشه اچي ملان.....



## وجود جي ڳولا

ڪيڏين راتين کان جاڳي آهيان جڻ صدين جو اوجاڳو آيا نند منهنجي  
اڪين ۾ لٽي ئي ڪونهي. شايد نند به پرستان جي پري آهي جنهن کي ڇهندي  
آهيان ته غائب ٿي ويندي آهي جاڳي جاڳي اڪيون پٿر بڻجي ويون آهن. هاڻي ته  
لڙڪن جو درياءُ به سڪي ويو آهي..... پلڪن جي ڪنارن تي ڊپ ڦٽي آيا  
آهن. هر طرف ٿر ٿر آ ۽ درد ڏڪار جيان نوٺ سڪل وجود کي وڪوڙي هڏائون  
ڍانچو ڪري چڪو آ.....

زندگي جي سفر ۾ ڪيڏا نه موڙ آهيا ڪيڏيون نه منزلون آيون.... ڪيترا  
رنگ بدليا، ڪيتريون موسمون آيون ڪيڏا نه وڇوڙا آيا پر مان اڄ به انهيءَ موڙ تي  
بيٺي آهيان جتان منهنجن خوابن درد جي واريءَ تي جنم وٺي بانڙا پائڻ سڪيو هو  
۽ مان اڄ تائين پنهنجن خوابن سان گڏ تتل واري تي بانڙا پائيندي رهي  
آهيان.....

منهنجا خواب ته ڪڏهن تارن جي جهرمت ۾ ڪڏهن آڪاش جي  
نيري گمبذ تي، ڪڏهن ڌرتيءَ جي گولي تي ۽ ڪڏهن سنڌو جي ڪناري تي ٿيندا  
پرندا نيون شڪلون ٺاهيندا رهيا آهن ۽ مان هر خواب جي ٽٽڻ تي آه به پري نه  
سگهي آهيان.

نيٺن سهاڳڻ جي رٿي جي پلانڊ ۾ ڪجهه خواب ڪجهه سڀنا ڪجهه  
اميدون ٻڌل هونديون آهن پر منهنجو پلڻ جڏهن توسان ٻڌو ويو ته مان پنهنجا  
سڀنا، پنهنجا خواب پنهنجون اميدون پنهنجي اباڻي گهر جي اڱڻ ۾ پوکيل نم جي  
وڻ هيٺيان دفن ڪري آئي هيس ڇو ته مان ڄاڻان پئي؟ ته تون منهنجن ڀڳل تتل  
خوابن کي ڪڏهن به پناهه ڏئي نه سگهندين. تون ته منهنجي نيٺن ۾ آلاڻ به ڏسي نه  
سگهين ته ڪنهن جو عڪس ٿئو آ..... ڪنهن لاءِ ماتم آ..... تون ته خود پنهنجن

خوابن ۽ خواهشن جو گهاٽل هئین. تنهنجي اکين ۾ ته ڪنهن ٻئي جي محبت جو نشو وچڙهيل هو.

تو ته ڪڏهن هڪ دفعو به مون کان اهو نه پڇيو آهي ته منهنجي بي معنيٰ وجود جي هن گهر ۾ ڪهڙي جڳهه آهي؟ هڪ گهر جي ڇت هيٺيان رهندي اسان هڪ ٻئي کان ڪيڏا نه اجنبِي آهيون ۽ شايد ڪڏهن به پنهنجا ٿي نه سگهندا سي. پهرين نظر ۾ ئي محبت دم توڙي ڇڏي ته پوءِ نفرت کان سواءِ ڪجهه به ناهي ملندو. توڙي پهرين رات ئي پهرين نظر ۾ اهو چيو هو.

“ڪجھ رشتا صرف حوالن طور استعمال ٿيندا آهن، جن جي ڪا به اهميت نه هوندي آهي تنهنجو منهنجو رشتو به نڪاح جي بي جان ڪاغذ تائين محدود آهي جنهن ۾ ڪا به روحاني ڪا به جسماني ڪشش ناهي..... جيڪي رشتا مجبورين جي زنجير ۾ ٻڌا وڃن اُهي رشتا هميشه قيد رهندا آهن مون کي توسان ڪا به محبت، ڪو به لڳاءُ ڪونهي. توسان شادي صرف امان جي مجبور ڪرڻ تي زبردستيءَ ڪئي اٿم منهنجي محبت راحيلا آهي ۽ هميشه رهندي.”

تو ڪيتري ته آسانيءَ سان سڀ ڪجهه چئي ڇڏيو ۽ مان توکي ڪجهه به چئي نه سگهيس ته مون کي به توسان ڪا محبت ۽ لڳاءُ ڪونهي. مان به ڪنهن ٻئي سان محبت ڪندي آهيان پر مان ڪجهه به چئي نه سگهيس، ڄاڻان پئي ته تون اهو سڀ ڪجهه ٻڌي برداشت ڪري نه سگهين هان ۽ تنهنجي غيرت جوش ۾ اچي وڃي ها.

مان پنهنجي محبت، پنهنجي ماضيءَ کي دفنائي پويءَ تنهنجي زندگي ۾ آڻي هيس. عورت ماضيءَ ۾ چاهي ڪنهن سان به محبت ڪندي هجي پر شاديءَ کانپوءِ صرف پنهنجي مڙس سان وفادار رهندي آهي.

تنهنجن لفظن منهنجي جسم کان روح تائين داڳدار ڪري ڇڏيو.  
جڏهن به توکان تنهنجو وجود گهرڻ چاهيم تهاهو ئي جواب ڏنو:

”تو کي هر سُڪ، عيش ۽ آرام آسائش جي هر شيءِ مهيا ڪري ڏني اٿم  
بيو توکي ڇا گهرجي؟“

زندگي ۾ اهي سڀ شيون خوشيءَ جون نعمل بدل نه ٿيون ٿي سگهن.  
تون محبت ڪري به محبت کان نا آشنا آهين توکي ڪيئن ٻڌايان ته:  
خوشيون ڪي سونا زيور ته ناهن جن سان خالي وجود جي لاش کي سنواري زنده  
ڪري سگهجي. خوشيون بليڪ چيڪ ته ناهن، جن تي پنهنجي ڪروڙين  
زخمن جو حساب لکي ڪيش ڪرائي سگهجي. خوشيون ته اندر مان ڦٽنديون  
آهن. پو پتن جيان اڏامنديون آهن. گلن جيان واس ڏينديون آهن. خالي تهڪ  
خوشيون ته ناهن بلڪ خود کي ڌوڪو ڏيڻ آ ۽ اهو ڌوڪو مان ازل کان پاڻ کي  
ڏيندي رهندس. شايد اسان جهڙا نڪرايل ماڻهو ڪٿي به خوش رهي نه ٿا سگهن.  
منهنجي وجود ته ان ڏينهن خودڪشي ڪري ڇڏي هئي جڏهن تو منهنجي وجود  
کي نڪرائي گهرجي ڪنڊ ۾ اچي ڇڏيو هو ۽ صبح شام پنهنجي پيرن جي  
هينيان چيپائي منهنجي شناخت به وڃائي ڇڏي هئي.....

خاموشي به ته سڀ کان وڏو عذاب هوندي آهي ۽ مان خاموشيءَ جو زهر  
بي پاڻ کي هميشه لاءِ ماري ڇڏيو آ. مان اڄ تائين تو کان اهو نه پڇيو آهي ته تون  
راتيون ڪٿي گذاريندو آهين، ڪنهن سان ملندو هين جڏهن ته مون کي خبر آهي  
ته تون راحيلا سان ملندو رهندو آهين راتين جون راتيون هن سان گڏ گذاريندو  
آهين ۽ مان تنهنجي زال هوندي به هڪ رات جي بيڪ تو کان پني نه سگهي  
آهيان. منهنجا ننڍڙا خواب جيڪي مون سان گڏ بانڙا پائي جوانيءَ جي منزل  
ماڻڻ بنا هاڻي آخري وهيءَ ڏانهن اجهامي رهيا آهن.....

منهنجي من جون پاونائون پري پري رک ٿي چڪيون آهن.  
اڄ تنهنجي من ۾ وينل زهريلو نانگ پوري قوت سان ڦٽ ڪڍي بيٺو هو ۽  
تون زور زور سان رڙيون ڪري رهيو هئين ته: ”تون مڃين ڇو نه ٿي ته تون شاديءَ

کان اڳ ۾ پنهنجي ڪزن عامر سان محبت ڪندي هئین ۽ تنهنجا هن سان ناجائز تعلقات هئا.

اف منهنجا خدا مردن لاءِ محبت عظمت ۽ عورتن لاءِ ذلت ۽ تهمت.  
“ها مان عامر سان محبت ڪندي هيس پر شاديءَ کان اڳ ۾ پر تون منهنجي پاڪ ۽ پوتر محبت تي گندا الزام نه هڻ.”  
“بڪواس بند ڪر مون کي خبر آهي محبت ۾ ڇا ٿيندو آ. تون ته يوز ٿيل سيڪنڊ هينڊ مال آهين جنهن کي مان پنهنجي گهر ۾ برداشت ڪري نه ٿو سگهان.”  
“تو به راحيلا سان محبت ڪندو آهين مون ڪڏهن پڇيو آهي.” مان مرد آهيان ۽ تون عورت آهين. پنهنجي حد ۾ رَه..... تون ان حد تائين ڪري سگهين ٿو. شايد توهان جهڙا مردان کان وڌيڪ سوچي به نه ٿا سگهن. محبت کي گند جو ڍير ۽ تهمتن جو بازار توهان جهڙي مردن ئي بڻايو آهي. جو اڄ محبت پنهنجو پاڻ کان به شرمائڻ لڳي آهي.”  
“نڪري وڃ منهنجي گهر مان، هاڻي مان توکي وڌيڪ برداشت نه ٿو ڪري سگهان.”

“اهو الزام هڻي گهر مان ڪڍي پنهنجو رستو صاف ڪرڻ ٿو چاهين.”  
“مرد لا هر رستو صاف هوندو آهي. هو جنهن رستي تي چاهي هلي سگهي ٿو. تون بدچلن ۽ آواره عورت آهين جنهن سان مان گذارو نه ٿو ڪري سگهان.” ۽ پوءِ بدچلن آواره..... اهي ٻئي لفظ منهنجي وجود تي ليبل جيان چنبڙي ويا. هن جي گهر مان نڪري ڪٿي به نه پناهه نه ملي. شايد عورت جو ڪو گهر آهي ئي ڪو نه..... ڀائرن جي مٿان منهنجو وجود ڇڻ ڇپ بڻجي ڪريو هجي. ڀاڄائن جا طعنا روح کي ڇيهان ڇيهان ڪري ڇڏيندا آهن.  
“بدچلن ۽ آواره هئين تڏهن ته گهر ڪو نه ڪيئي.” تهمتن جا ڪنڊا سوئي سوئي آڱريون ڇچرجي ويون آهن..... ڪيستائين اهي ڪنڊا سوئيندي رهندس ۽ پنهنجي وجود جي ڳولا ۾ پتڪندي رهندس.....





## ڪنڊن پري راهه

جڏهن به هن کي ڏسندي آهيان پنهنجو پاڻ کي الائي ڇو مجرم تصور  
ڪندي آهيان. هن جا خاموش لڙڪ جيءَ ۾ جهوري ويهي ڇڏيندا آهن. هن خزان  
رسيده وجود ۾ ڏڪن ۽ محرومين جا سوين ڌار ان ڳالهه جي گواهي ڏيندا آهن ته  
ڪيڏي نه بيدريءَ سان هن پُر بهار وجود کي اجاڙيو وي آهي.....هنجا خيال، هن  
جون سوچون، هن جا سڀنا وقت کان اڳي پوڙها ٿي ويا آهن. آئون جڏهن به امان جن  
وت ويندي هيس ته هن جو اجڙيل، وڪريل وجود ڪنهن مشين جيان ڪم ۾ رڌل  
نظر ايندو هو ۽ جڏهن مان هن کي چوندي هيس ته: ”ساجو ڇو پنهنجو پاڻ کي  
حالات جي وهڪري ۾ لوڙي ڇڏيو اٿئي. اگر تون هاڻي به چاهين ته پنهنجي تقدير  
جو رُخ موڙي سگهين ٿي.“

هوءَ ڦڪي مرڪ پنهنجي هيٺن چپن تي آئي هميشه اهو جواب ڏيندي  
هئي: ”آپا ڇا ٿيو آهي مون کي .....؟ جيئن پئي.....ڳالهايان پئي.....ڪلان  
پئي.....اهوئي ته سڀ ڪجهه زندگيءَ لاءِ ضرور هوندو آهي.“

۽ مان هن جي ڪوڪلن ٽهڪڙن ۾ هُن جو لڪيل ڏک محسوس ڪري  
سڏڪي پوندي آهيان. منهنجي دل چاهيندي آهي. ڪاش هوءَ مون سان وڙهي،  
مون کي بددعائون ڏئي.....پر هُن ڪڏهن به اهو احساس نه ڏياريو آهي ته سندس  
برباديءَ جو ڪارڻ مان آهيان: سندس خوشين کي برباد ڪرڻ واري مان آهيان:  
منهنجي ڪارڻ هن کي ڏک ڏسڻا پيا، خوشين کان محروم ٿيڻو پيو هوءَ منهنجي  
ڪري قربانيءَ جي ڍور جيان ڪسندي رهي.....مان سوچيندي آهيان..مان  
ڪيڏي نه عيش سان پرپور زندگي گذاري رهي آهيان.....۽ هوءَ بغير ڇت جي گهر  
۾ عذاب جهڙا ڏينهن گهاري رهي آهي. ڪاش! هوءَ به مون وانگر روايتن کان منهن

موڙي سماجي سماجي هٿ ٺوڪيل اصولن کي ٽوڙي سگهي ها..... ڪاش! هوءَ به مون وانگر لوهه جهڙا ڳرا لفظ اڳاچي غلاميءَ جي زنجير کي ٽوڙي سگهي ها..... رهن اڃاين روايتن جو مان مٿاهون ڪرڻ لاءِ وڌن جي غلط فيصلن آڏو پنهنجو ڪنڌ جهڪائي ڇڏيو.

ساجو منهنجي ننڍي پيٽ هئي، ميٽرڪ ڪرڻ کان پوءِ پڙهائي ڇڏي گهر جي ڪمن ڪارين ۾ لڳي وئي، پر مان پنهنجي پڙهائي به جاري رکي ۽ سروس به ڪئي. منهنجو مڱڻو ننڍپڻ ۾ ئي سوت سان ٿيل هو جيئن جيئن هوش سنڀاليم ۽ اهو شعور ملير ته مان ننڍپڻ ۾ ئي پنهنجي مرضيءَ خلاف ڪنهن سان ٻڌل آهيان ته منهنجي اندر ۾ پنهنجي نه هجڻ جو احساس ۽ ذات جي شڪست اهڙو شور برپا ڪري ڇڏيو ۽ مان هوريان هوريان ڀڙڻ لڳس. مان پڙهيل لکيل باشعور چوڪري هيس ۽ منهنجو سوت عقل ۽ سمجهه کان سو سال پوئتي اٽپڙهيل ۽ جاهل ذهني رکندڙ مردن جي انهيءَ ٽولي مان هو جن عورت ذات جو هميشه استحصال ڪيو آهي، منهنجو سوت هڪ جنگهه کان منڊڙو ۽ شڪل جو اهڙو سادڙو جو سندس چهرو ڏسي مانيءَ تان ارواح ڪڍي ويندو هو. سو مان اهڙي شخص سان زندگي پر جو سودو ڪيئن ٿي ڪري سگهيس. مان جڏهن به هُن جي باري ۾ سوچيندي هيس ته من باغي ٿيڻ لڳندو هو. جڏهن گهر ۾ منهنجي شاديءَ جي پڇاڙ ٿيڻ لڳي ته مون قهرام مچائي ڇڏيو. امان کي زهر کائي مرڻ جي ڌمڪي ڏني. امان بابا ويچارا خود انهيءَ شاديءَ ۾ راضي ڪونه هئا پر خاندان ۾ ڌارين مان شادي ڪرڻ جو رواج ڪونه هو لولا لنگڙا، انڌا منڊا به پنهنجو سمجهي اکين تي ڪٽندا هئا. چاچا کي ته بابا ننڍپڻ ۾ ئي زبان ڏئي ڇڏي هئي، سو بابا، چاچا کان ڪنڌ ڪڍائي ڪونه سگهيو. پر مان ان مڱڻي تي راضي ڪونه ٿيس. ٺُپ جواب ڏئي بيهي رهيس. امان بابا ڏاڍو سمجهايو پر آخر مجبور ٿي منهنجي آڏو هار کاڌائون. بابا، چاچا کي صاف ٻڌايو ته چوري شادي لاءِ راضي نه ٿئي ٿي. تنهن تي چاچو پهرين ته ڏاڍو ڀانيورجي ويو ۽ بابا کي چوڻ لڳو ته: ”تو چوريءَ کي پڙهائي لکائي دماغ خراب ڪري ڇڏيو آهي. اسان جي ستن پيڙهين ۾ ائين ٿيو آهي جو چوريون پنهنجي مرضيءَ جا مڙس گهرن.“

بابا ڏاڏيون ميڙا منٿون ڪري چاچا کي ان ڳالهه تي راضي ڪيو ته تون زينا جي بدران ننڍي ڌيءَ جو سنگ وٺ. پر جڏهن اها خبر مون واري سوت کي پئي ته هو هٿن مان نڪتو پيو وڃي ۽ صاف صاف چيائين ته شادي ڪندس ته زينا سان نه ته شادي ڪو نه ڪندس. پر منهنجي ضد اڳيان هو به هار کائي ويو ۽ ڏاڏي جهڳ جهڳان کان پوءِ منهنجو سوت ساڄو سان شادي ڪرڻ لاءِ راضي ٿيو ۽ ساڄو لڙڪن جا ڪيترائي سمنڊ جهڳي پنهنجو مٿو پٿريلي سماج سان ٽڪرائي. پنهنجو مرده لاش پنهنجي ئي ڪلهن تي کڻي ان شخص جو هٿ پڪڙي رواني ٿي جنهن شخص وٽ هن لاءِ نفرت ۽ ڏڪار کان سواءِ ڪجهه به ڪو نه هو. صرف شاديءَ جي ٻن ڏينهن کان پوءِ ئي هزارين لڙڪ لڪائي پنهنجو اجڙيل وڪريل وجود کڻي وري ان ڇانٽ تي بيٺي هئي جتان کيس ڏور ڌام سان رخصت ڪيو ويو هو.

ساڄو کي مڙس ان لاءِ ڏڪاري ڇڏيو ته سندس پسند ساڄو نه پر مان هيس. ۽ منهنجو انڪار جو انتقام هُن ساڄو کان ورتو. اهو ڏينهن ۽ ڪيئي سال گذري ويا، ساڄو جي وارن ۾ چانديءَ جون تارون چمڪي رهيون آهن ۽ هوءَ ڪنهن فالتو شيءِ وانگر پيءُ ماءُ جي در تي پيل آهي. انهيءَ اوسيئي ڌڻيءَ ۾ ته شايد سندس مڙس کي رحم اچي وڃي ۽ هو هُن کي وٺي وڃي. پر مون کي يقين آهي ته هو شخص ڪڏهن به نه ايندو ۽ ساڄو جي جيون جا خوبصورت ڏينهن ائين گذري ويندا.

مان سوچيندي آهيان..... ڪاش! ساڄو به زبان جي تالي کي ٽوڙي پنهنجو حق وڌي آواز ۾ گهري سگهي ها ته جيڪر اڄ ائين ڪنڊن جي راهه تي پنهنجا پير رتو ڇڻ نه ڪري ها.....



## شال مَ ملان هوت

اڃ وري ساڳيو جُهڙ ڦڙ جي موسم آهي ڪارن ڪڪرن جون توليون  
آسمان تي ڪاهه ڪنديون ڊوڙنديون ٿيون اچن، ٿڌيون هوائون وارن جي تارن کي  
اٿين ڇهي رهيون آهن جيئن ڪو موسيقار دڪ جي واديءَ ۾ الميه ساز چيڙي ڇڏي  
منهنجي من ۾ اڃ وري الميه ساز گونجي رهيا آهن اڃ وري آسمان جي سيني مان  
ٽپ ٽپ ڪندڙ ڦڙيون اندر ۾ آڳ پري رهيون آهن..... اڃ وري ٻانهن مان چوڙيون  
خيال جي ايڏاءَ کان ٿئي زره زره ٿي رهيون آهن. ها، اهڙو ئي موسم هو جڏهن  
پهريون ڀيرو موسمن جا سڀئي رنگ اوڍي چاهتن جي هولي ڪيڏي هئي ڇت تي  
ويهي بادلن جي گهيڙي ۾ هڪ ٻئي جي نيٽن ۾ نهاريو هو سين..... هڪ ٻئي جي  
ساهن جي خوشبوءِ ۾ مدهوش ٿي پنهنجو پاڻ وڃائي ڇڏيو هيو سين..... ها ياد اٿم  
اهو سڀ ڪجهه..... اهي سڀئي ڀل..... اها پيڙا پيڙجڻ اڪين ۾ پڻ ڇڻ جي موسم ۽  
گلاب رت جا سندر خواب..... ياد اٿم اهي ماڳ اهي پيچرا..... تنهنجي گهر طرف  
ويندڙ سڀئي رستا..... اها پٿر جي بينچ..... اهي وڻ ۽ انهن جي ڇانوَ..... ياد اٿم  
اهي لڙڪ ۽ انهن لڙڪن کي ڄمڻ وارا چپ..... اهي زندهه احساس ۽ انهن  
احساسن ۾ رچيل پنهنجي خوابن جي خوشبو.....

ياد اٿم تنهنجا چيل آخري لفظ جيڪي تو وڇوڙي جي سرحد تي هٿ  
لوڏيندي چيا هيا: ”تون ۽ مان پهرين پيار جا آخري بچيل ستارا آهيون انهن ستارن  
جي روشني اجهامڻ نه ڏجانءِ پيڙا جي پنيور کان ڏور ڪٿي پيار جو چنڊ روشن  
رڪجانءِ چوٽه چنڊ ڪنهن به سرحد جي قيد کان آزاد آهي جنهن کي تون ۽ مان  
جڏهن به ڏسندا سين انساني ٺهيل سرحدون دلين جي وچ ۾ ٿئي پوريون ٿي وينديون.“

تو کان وڇڙي مون ڪيڏو پوڳيو آ ڇڻ تنهن ۾ اس ۾ پيرن اگهاڙي ڊوڙي  
آهيان تڙپي آهيان..... اهي پيچرا، اهي دڳ آئون ڪيئن ٿي وساري سگهان جن  
رستن تي تون ۽ مان هٿن ۾ هٿ ڏئي آسمان جي وسعتن ۾ نيٺ ڦهلائي چنڊ تارن

ڪي تريءَ تي سڃاڻي، هوائن ۾ پنهنجي چپن جون بند مڪڙيون ڪولي وڌا وڌا تهڪ ڏئي مرڪن جا گلاب مهڪائي ڇڏيندا هيا سين..... ها مون ڪجهه به نه ناهي وساريو سواءِ پنهنجي اندر ۾ اٿل ڪائيندڙ مرده احساس ڪي..... ڪڏهن ڪڏهن دل چاهيندي آهي سڀ ڪجهه پسم ڪري ڇڏيان ڪو به نشان باقي نه رهي جيڪو زندهه هجڻ جو احساس ڏي.....

ياد اٿر هڪ ڏينهن پتاجيءَ ڏاڍي ڪاوڙ ۾ ڌڙڪا ڏنا هئا ته مهراڻ سان نو ملندي ڪر سڀ مت مائت ناراض ٿي رهيا آهن ۽ عجيب ڳالهون ناهي رهيا آهن “ان وقت پتاجيءَ جا لفظ گرم گولي جيان منهنجي وجود کي ساڙي رک ڪري ويا هيا ۽ منهنجا لفظ چپن ۾ ئي دم توڙي ويا هيا ته،

”مذهب جون سرحدون دليين جي وچ ۾ تيز وهڪري ۾ ڪڪ جيان آهن مهراڻ ۽ منهنجي وچ ۾ اهي مذهب جون ديواريون ڪڪ جيان لڙهي چڪيون هيون.....“

مهراڻ تون ۽ مان روز ملندا هيا سين ۽ سنڌوءَ جا عذاب اوريندا هيا سين ۽ آهستي آهستي انهن عذابن جو بوجهه ايترو وڌي ويو جو ساهه منجهڻ لڳو انهن ڏينهن ۾ تون ڪيڏو پريشان هئين ۽ ڇڏي ڇڏي تنهنجي چپن کان رسي وئي هئي انهن ڏينهن ۾ فضا ڪيڏي نه سوڳوار هئي ماحول ۾ ڪيڏي نه گهٽ ۽ وڇوڙي جي سرحد تي تنهنجا منهنجا هٿ هوائن ۾ لڏندا رهيا تنهنجا منهنجا لڙڪ پيرن ۾ زنجير وجهي روڪي نه سگهيا 7 تون ۽ مان هڪ ٻئي جي ڏنڌلي عڪس ۾ هميشه لاءِ گم ٿي وياسين.....

ويڳاڻپ محسوس ٿي رهي هئي پنهنجي ئي گهر جون ديوارون اوڀريون لڳي رهيون هيون هر وقت خوف جي اذيت جسم کي رهڙي رهي هئي. اهو ڏينهن ڪيڏو نه اذيت ڀريو هو جڏهن تون آفيس جي ڪيش جمع ڪرائڻ لاءِ بئنڪ وڃي رهيو هئين ته ڏاڙيلن توکان رقم ڦري ورتي ۽ تنهنجي نوڪري به..... ختم ٿي وئي. حالتن توکي اذيت پسند ڪري ڇڏيو هو تون پنهنجي وجود جي شناخت لاءِ ڀڙڪندو رهندو هئين ۽ جڏهن ڪٿي به توکي شائتي نه ملندي هئي ته تون مون وٽ هليو ايندو هئين. ڏاڙيلن جي خوف هر ماڻهوءَ جي زندگي اجيرن ڪري ڇڏي هئي پتاجيءَ وٽ روز چنڊون اينديون هيون ته هيتري منتلي پڄاڻي وڃ، نيٺ اغوا ڪري ڪٿي ويا. ڏينهن مهينن ۾ بدلجي ويا آخر ويهه لک پنگ ڏيڻ کان پوءِ پتاجي واپس وريو. پتاجيءَ جي صحت خراب ٿيندي وئي ڪاروبار ٺپ ٿي ويو پتاجيءَ پنهنجي ئي ڌرتيءَ تي پنهنجن هٿان ايترو پيوڳيو هو جو سندس نگاهن ۾ ڌرتي سوڙهي ٿيندي پئي وڃي ۽ آخر ڪار پتاجيءَ سڀ مال ملڪيت وڪڻي پنهنجي

جنم پوميءَ کي ڇڏڻ جو فيصلو ڪري ڇڏيو..... مون ڏاڍو چاهيو هن ڌرتيءَ جي ڌڙن ۾ فنا ٿي وڃان پر منهنجون دانهون ڪنهن به نه ٻڌيون منهنجا سڌڪا پولاڻن ۾ سڌڪندا رهيا..... ۽ جڏهن ڪٿي به پناهه ۾ سڌڪندا رهيا..... ۽ جڏهن ڪٿي به پناهه نه ملي ته مان آخري پيرو توسان ملي هيس آخري پناهه ڳولڻ لاءِ..... پر تون به مون وانگر لڙڪ ٻاڙهي ڌرتيءَ تي پنهنجا نشان ڳولهي رهيو هئين..... تڏهن مون کي توتي ڏاڍو رحم آيو هو مون توکي چيو هو.

“مان تنهنجي خاطر سڀ ڪجهه مذهب، گهر مت مائٽ ڇڏڻ لاءِ تيار آهيان چاهن ڌرتيءَ تي مون کي پناهه ڏئي سگهندين.....” تو صرف ايترو چيو هو.

“مان خود گرم سج جي گولي هيٺان جلي رهيو آهيان مون لاءِ خود ڪا به پناهه گاهه ڪونهي مان توکي ڪهڙي پناهه ڏئي سگهندس.

ياد اٿم هڪ ڏينهن توجيو هو. “چري ڪڏهن پلا ساهه جسم کان ڌار ٿيو آهي تون ته منهنجو ساهه آهين تون ته اهو نقطو آهين جنهن جي چوڌاري منهنجي حياتيءَ جو محور ڦري رهيو آهي.”

وڇوڙي جي سرحد تي تنهنجا منهنجا هٿ هوائن ۾ لڏندا رهيا تنهنجا منهنجا لڙڪ پيرن ۾ زنجير وجهي روڪي نه سگهيا ۽ تون ۽ مان هڪ ٻئي جي ڌنڌلي عڪس ۾ هميشه لاءِ گم ٿي ويا سين..... تو کان وڇوڙ کان پوءِ سڀ خواب سڀ سوچون وڇوڙي ويون آهن نيٺن ۾ رهجي ويل منظر لڙڪن جي ڪوهيڙي ۾ گم ٿي ويا هن ۽ مان ڪنهن ڪاٺا ٿيل لغر جيان ڪنهن ٻئي جي آڱرين ۾ چڪجي رهي آهيان پنهنجي وجود جي تنهائين جي رُج ۾ پٽڪي رهي آهيان ڪڏهن ڪڏهن اسان ڪيڏو تيز ڊوڙندا آهيون ۽ جڏهن ڊوڙي ڊوڙي ٽڪجي پوندا آهيون ته وقت اسان جي پيرن ۾ لقون وجهي اسان کان اڳتي وڌي ويندو آهي ڪڏهن ڪڏهن وقت جا گهاٽا اندر کي گهاٽي ڇڏيندا آهن..... جيئن ۾ ڪيڏي نه اذيت آ مان ڊوڙي ڊوڙي ٽڪجي پئي آهيان ڪاٺي پناهه آهي به يا نه..... ڪاش مذهب آزاد هجي..... پيار آزاد هجي..... جيئن جي سگهه ٿئي رهي آ..... هر طرف باهه ٿي باهه آ مان پولاڻن ۾ پٽڪي رهي آهيان.





پيٽا جو پٽلا

اڄ هن سان ملیم ته ائين لڳو ڇڻ آخري ملاقات هجي وري شايد ڪڏهن به هن سان ملي ڪونه سگهندم. هن ۾ منهنجي وڃ ۾ وقت ريهون ڪري روئي رهيو هو. سڀ منظر ڏنڌ ۾ ويڙهجي رهيا هئا. پر هن جي اکين ۾ اهوئي عزم ۽ همت هئي ۽ هن جو چهر وڃ به اميد جي لات سان چمڪي رهيو هو.

هو ڳالهائي رهيو هو، پر منهنجو ذهن خبر ناهي ڪٿي پولارن ۾ پٽڪي رهيو هو. لفظ منهنجي نڙيءَ ڦاسي پيا ۽ مان اندر جا اڏما اندر منجهه سانڍي زهر جو ڍڪ پيئندي رهيس. نه پئي چاهيان ته آخري گهڙين ۾ پنهنجي اندر جو زهر هن جي اندر ۾ اوتي هن کي وڌيڪ زهريلو ۽ باغي بڻائي ڇڏيان. ڳالهائين ڇو نه ٿي اڄ جيڪو چوڻو اٿئي ڇڻي ڏي سڀاڻي شايد تو وٽ لفظ هجن پر مان نه هجان.

چير ”ڇا ڳالهائين“.....؟ درد جي زبان ۾ توکي لڙڪ آڇڻ نه ٿي چاهيان مان ڦاسي گهاٽ تي لٽڪي مڙڪي نه ٿي سگهان.

چري ٿي آهين بزدلن جهڙي ڳالهه نه ڪر، جي تون روئنديءَ ته تاريخ ميسارجي ويندي ويندي مان تاريخ کي زنده رکڻ چاهيان ٿو. تنهنجا لڙڪ ۽ منهنجا جذبا تاريخ جا امين آهن. انهن کي منهنجي وجود تي هاري ضايع نه ڪر.” هر ڳالهائيندي ڳالهائيندي وري ماڻ جي پاتار ۾ لهي ويو. درد هن جي اندر ۾ چلي رهيو هو..... هن جي لفظن وري اٿل کاڌي.

ڇا تون چاهين ٿي ته مان پنهنجي دشمن سان ڪمٽمنت ڪري سڄيءَ قوم کي ڏوڪو ڏيان..... نه..... نه مان ائين نه ٿو ڪري سگهان.

“نه ماڻڪ مان اهو نه ٿي چاهيان.....؟ پر مان اهو به نه ٿي چاهيان ته پنهنجي سڀني کي تياس ت تنگي سڄي عمر درد سهندي رهاڻ.

لمحا رڙهندا رهيا وقت ڀڙڇيون هڻندو روح کي زخمي ڪندو رهيو دل ماتم ڪري روئڻ لڳي، پر اندر جو شور ڪنهن به نه ٻڌو خاموشيءَ جي لمحن ۾ صرف سڌڪا ساٿ ڏيندا رهيا. لوهي سلاخن جي پويان جڻ اميدن جو آخري سورج ٻڏڻ وارو هو ۽ اکين اڳيان اوندھ جي ڌوڙ اڏامڻ لڳي تڏهن ڪنهن جهنجوڙي چيو.

“ملاقات جو وقت پورو ٿي ويو آهي”. سلاخن ۾ منهنجا چنڊڙيل هٿ هن جي سرد هٿن ۾ وڇڙي وري ڇڏائجي ويا هميشه هميشه لاءِ.....منهنجي اکين ۾ هن جي اکين جو درد اوتجي آيو ٻاهر نڪري آيس جتي اڃان به وڌيڪ گهٽ محسوس ٿيڻ لڳي جيل جي کوليءَ کان گهر تائين جو فاصلو جڻ صدين تي پڪڙجي ويو هو، سوچون موت جي سرحد تي رکجي ويون پر جڻ قدم پاري لڳڻ لڳا اڳتي وڌڻ جي شڪتي ڪسجي وئي هئي ۽ ڌرتي هوريان هوريان منهنجي پيرن هيٺان ڪسڪي رهي هئي.....منهنجون سوچون ساڻيون ٿي ٽڪجي بيون هيون مڙي ڏنر ته آسمان تي شقن جي ڳاڙهاڻ وڌندي پئي وڃي ۽ منهنجي اکين ۾ خوف تري آيو هر منظر ڳاڙهو نظر اچڻ لڳو.....

“ڇا اڃ رات جي پوئين پهر ۾ ماڻڪ جي نرڙ تي دهشتگرد خوني، داڙيل جو ليبل لڳائي تياس تي تنگيو ويندو.....؟ نه.....نه ان کان وڌيڪ مان ڪجهه به سوچي نه سگهيس.

ماڻڪ ته ڪڏهن جهرڪيءَ جي ٻچي کي به ڪو نو ماريو آهي، هو خوني، دهشتگرد ڪيئن ٿو ٿي سگهي.....وري پنهنجو پاڻ کي جواب ڏنو دل چاهيو ان ڪوڙ جي نگرِيءَ کي باهه ڏيئي ساڙي ڇڏيان جنهن نگرِي ۾ ماڻڪ ۾ منهنجي سڀني کي ساڙي رک ڪيو ويو آهي. ماڻڪ ۾ مون ڪيترا نه سندر سڀنا ڏنا هيا. هن ڌرتي کي گلزار بنائڻ لاءِ ڪيڏا نه ٻوٽا پوکيا هيا پر سڀئي ٻوٽا پاڙون پتي ڌرتيءَ تي ڪنڊن جو چار وڇايو ويو. حق گهرڻ جي ڏوهه ۾ جيئڻ جون راهون تنگ ڪيون ويون.

رات اوندهه جي چادر ۾ ويڙهجي گهري ٿيندي وئي. اڄ جي رات پينل خواب جيان لڳي رهي هئي. منهنجا اڻ پورا تئل خيال ۽ سوچون وري هڪ ٿي وڃڻ جي آس ۾ ذهن جي سرد خاني ۾ جنگ وڙهي رهيون هيون.

آه! ڪيڏا نه عذاب ڏيندڙ لمحا آهن. زندگيءَ جو هلڪڙو احساس ائين ٿو لڳيم اندر منجهه جهاتيون پائيندڙ ساهه جو هلڪو آواز ڦاٽي پوندو ۽ منهنجو خالي وجود نا اميديءَ ۽ ناراسانيءَ جي ڪينجهر ۾ لڙهي پنهنجي تاريخ ميساري صرف گذريل هڪ لمحو بڻجي ويندو.

هر طرف هل آهي شور آهي..... مون کي لڳي ٿو ان شور ۾ منهنجي دماغ ون نسون ڦاٽي پونديون اڄ رات جو سفر ڪيڏو نه طويل ٿي ويو آهي. هر لمحو روح کي چڪي رهيو آهي. اڄ رات توکي ڦاسيءَ تي لتڪايو ويندو. پر منهنجو روح تنهنجي وجود کان پهرين ڦاسي گهاٽ تي لتڪي چڪو آهي. مان ان عذاب کي توکان پهريون پوڳي چڪي آهيان. ڇو جو هر روز پيڙائڻ جي تارچر سيل ۾ ڏنپ سهي سهي وجود ڇڻ بي جان ٿي ويو آهي. ڇڻ محسوس ڪرڻ جي حس ختم ٿي چڪي آهي..... توکان وڇڙي رهڻ کانپوءِ هر رات چنڊ سان گڏ جاڳي گذاري اٿم ۽ تنهنجي درد جا ٻُڪ پري پنهنجي اُڄ اجهائڻ چاهي آ. پر پوءِ به وجود ٺوٺ سڪل ٿي رهيو. سوچيان ٿي ڇا توکي ڦاسي تي لتڪائڻ کان پوءِ شور بند ٿيڻ ويندو. زبانن تي تالا لڳي ويندا. .... رات کان پوءِ شور اڃان به وڌيڪ وڌندو ماڻ جا سڀ بند پڇي ڊير ٿي ويندا.



پيلا گل

اڄ وري جڏهن امان زليخا جو نالو ڪنيو ته مون کي ڪاوڙ ۾ باهه لڳي وئي. خبر ناهي ڇو مون کي زليخا جي وجود کان نفرت آهي. شايد ان ڪري جو مون کي بدصورتيءَ کان شديد نفرت رهي آهي. خوبصورت ماڻهو خوبصورت منظر شروع کان منهنجون ڪمزوريون رهيا آهن. ۽ مان ته آهيان ئي سونهن جو تخليق ڪار. جنهن جي اکين جي فريم تي رنگ ٿي رنگ ۽ خوبصورت منظر ڦهليل آهن. پوءِ ڀلا مان زليخا جي بدصورت وجود کي دل جي ڪينواس تي سونهن جي رنگن سان ڪيئن تخليق ڪيان.....زليخا جيڪا هاڻي منهنجي ذهن لا مٽي جو سور بڻجي وئي هئي، زليخا منهنجي مامي جي ڌيءُ هئي، اسان جي گهرن جي وچ ۾ صرف هڪ ديوار ئي منهنجي دل جي اڳيان بند ناهي بيٺي آهي. مان جڏهن به مامي جي گهر ويندو هوس ته هوءُ مون کي ڏسي ٿڙي پوندي هئي، هن جي بدصورت وجود ۾ خوشيءَ جي لهر ڊوڙجي ويندي هئي. هن بي ڪاري رنگ تي خوشيءَ منجهان ڪجهه رنگ چٽجي ويندا هئا. پر مان هميشه هن کي نظر انداز ڪري ڇڏيندو هوس. هنجي اکين ۾ هميشه هڪ آس هڪ تڙپ هوندي هئي، ته شل مان هن سان ڪو پيار ڀريو جملو ڳالهايان پر مان هن جي هر اميد هر آس هر التجا کي پنهنجي پيرن هيٺيان چيپائي هن جي وجود ۾ تلخين جو زهر اوتي هليو ايندو هوس ۽ هن جي اکين مان هر آس هر اميد لڙڪ بڻجي مٽيءَ ۾ جذب ٿي ويندي هئي. امان جو اسرار رهيو ته مان زليخا سان شادي ڪيان، پر مان زليخا جي بدصورت وجود کي ڪڏهن به ذهني طور قبول نه ڪيو هو. مان ته خوابن جي دنيا ۾ رهڻ وارو شخص جنهن جي خوابن جا رنگ ڏاڍا خوبصورت هئا اهو ڀلا هن تلخ

حقيقت کي ڪيئن ٿي قبول ڪري سگهيو ته زليخا جهڙي بد صورت چوڪريءَ کي پنهنجو جيون ساٿي بڻائي پنهنجي خوابن کي هميشه لاءِ ماري دفنائي ڇڏي منهنجو آئيڊيل ته هڪ مڪمل شاهڪار هو. هڪ اهڙي رنگ برنگي جهڪندڙ پوپري هئي، جنهن ۾ ڪائنات جي سموري سونهن سوڀيا هئي، منهنجي خوابن ۾ به هڪ اهڙو شاهڪار سمايل هو. منهنجي ذهن جي پردي تي هڪ اهڙو پري پيڪر چهرو هو جنهن کي مان اڃان تائين حقيقت جو روپ نه ڏئي سگهيو هوس.....

امان جڏهن شادي ڪرڻ تي ڏاڍو مجبور ڪيو ته مان ڪاوڙجي گهران شهر هليو آيس..... نه مان زليخا جي اکين مان وهندڙ لڙڪن کي ڏسي سگهيس ته هن جي دل تي ڇا گذري هوندي. ان ڪري جو مان هميشه اهو سمجهو آهي ته بد صورت انسان جي اندر ڪو به احساس ڪو به جذبو نه هوندو هي. هو ته مثل انسان هوندا آهن جنهن جي دل به نه ڌڙڪندي آهي، هو ته سڄي عمر خواهشن جون مڪيون هڪلي حياتي گذاري ڇڏيندا آهن. مان شهر اچي سڀ کان پهرين نوڪريءَ جي تلاش ڪئي ۽ آخرڪار هڪ دوست جي مدد سان هڪ پرائيويت فرم ۾ نوڪري ملي ۽ مان پنهنجي دوست سان ئي هن جي فليٽ ۾ رهڻ لڳس هاڻي مون کي زليخا جي وجود کان نجات ملي چڪي هئي. مان هن کان تمام گهڻو پري هليو آيو هيس ۽ پنهنجي سوچن ۽ خيالن تائين زليخا جي هر قدم کي روڪي ڇڏيو. زندگي انهيءَ ڊگر تي هلي رهي هئي مان جڏهن به تنهائيءَ جي عذابن مان تنگ ٿيندو هوس ته ٻاهر گهمي ڦري دل وندرائيندو هوس. اڄ به جڏهن تنهائيءَ جو حصار منهنجي چوڌاري تنگ ٿي ويو ته مان ٻاهر جي دنيا ۾ چند لمحن جي سڪون حاصل ڪرڻ لاءِ نڪري آيس گهمندي گهمندي وري موٽي فليٽ جي ڀرسان واري پارڪ ۾ هليو آيس، جتي پري کان ئي هڪ خوبصورت پري پيڪر چهرو نظر آيو. پيلي رنگ جي وڳيءَ ۾ پيلي گلن جي جهنڊ ۾ وار کولي ويٺي هئي. هن جي وارن ۾ به پيلو گلاب مهڪي رهيو هو. هن جون اکيون آسمان ۾ کتل هيون. ائين پيو لڳي ڪنهن جي انتظار ۾ صدين کان اتي ويٺي هجي. منهنجا قدم هن طرف وڌڻ لڳا هن جي قريب پهچڻ تي ائين محسوس ٿيو ته منهنجي ذهن جي پردي تي نامڪمل تصوير هو به هو هن جهڙي آهي، مون کي جنهن سونهن جي تلاش هئي.

هاڻي ائين پيو لڳي منهنجي صدين جي تلاش ختم ٿي ويئي هجي.....هوءَ منهنجي ان طرح سان تڪڙ ت پھريون ڪجهه گھٻرائجي وئي ۽ پوءِ زور سان تهڪ ڏنائين ۽ مون کي ائين محسوس ٿيو جڏهن جي تهڪ سان منهنجي من جا سڀئي ساز هڪ ئي سر ۾ وڃڻ لڳا.....هوءَ مون کي پاڳل يا بي وقوف سمجهي ان کان پھريوئي مان هن کان اجازت وٺي هن جي ڀر ۾ پٿر جي پينچ تي ويهي رھيس. مان ڪجهه لمحا سوچيندو رھيس ته ڇا ڳالھيان مان لفظن جي تلاش ۾ هوس ته هن خود ئي ڳالھائڻ شروع ڪيو. هن جون ڳالھيون زندگيءَ سان ڀرپور هيون ۽ مون سان ائين ڳالھائي رھي هئي جڏهن مون کي صدين کان سڃاڻيندي هجي. هڪ لمحي ته هن جي ايتري خود اعتمادي ڏسي حيران رھجي ويس هن پنهنجو تعارف به پاڻ ڪرايو ته

“منهنجون نالو رابع آهي منهنجو والد وڏو بزنس مين آهي اسان جو بنگلو به هتي قريب آهي مان روزانو پنهنجي بوريٽ دور ڪرڻ لاءِ هن پارڪ ۾ ڪجهه دير اچي ويهندي آهيان. مان والدين جي اڪيلي ڌيءَ آهيان ڪو پيءُ پيٽ ڪونهي اڪيلاپ جڏهن ڏاڍو تنگ ڪندي آهي ته هتي هلي ايندي آهيان.”

اسان جي وچ ۾ تعارف جو مرحلو طعي ٿيو ۽ اها مختصر پهرين ملاقات منهنجي لاءِ زندگي بڻجي وئي ۽ ان رات مون جاڳي خواب ڏسندي گذاري مان سڄي رات هن جي باري ۾ سوچيندو رھيس يعني ڏينهن وري منهنجا قدم غير ارادي طور ان پارڪ ڏانهن وڌڻ لڳا هڪ مقناطيسي ڪشش مون کي هن طرف ڇڪي رھي هئي. هوءَ اڄ به ساڳي جاءِ تي پيلن گلن جي جهنڊ ۾ ويٺي هئي. اڄ به هن جي وارن ۾ پيلو گل مهڪي رھيو هو. اسان روز ائين ئي ملندا رھيا سين ۽ آخر ڪار اهو سلسلو دوستيءَ تائين پهتو. هاڻي ته مان هن جي گھر به اچڻ وڃڻ لڳو هوس. هوءَ پوري جي پوري دل ۾ سمانجي چڪي هئي. منهنجي سوچن ۽ خيالن تي مڪمل طور چائنجي چڪي هئي هوءَ منهنجي آئيڊيل جو جيئرو جاڳندو روپ هئي ۽ هاڻي اهو وقت اچي ويو هو ته مان پنهنجي دل جو ڪتاب کولي رابع جي اڳيان رکان.....مان سڄي رات سوچيندو رھيس ۽ آخر ان نتيجي تي پهتس ته صبح سڀ کان پھريون رابع ڏي ويندس ۽ پنهنجي دل جي ڳالھ ڪندس ۽ مون



کي اميد هئي ته هوءَ مون کي مايوس نه ڪندي. اڄ جي صبح مون لاءِ خاص صبح هئي. مان خاص طور تيار ٿيس ۽ پاڻ سان هڪ گلاب جو تازو گل به کنيو ته هي محبت جو پهريون تحفو رابع کي پنهنجي محبت جي صورت ۾ ڏيندس. چوٽه روزانو رابع جي وارن ۾ پيلو گل ڏسي وحشت ٿيڻ لڳي هئي. مان جڏهن رابع جي گهر پهتس ته عجيب تبديلي ڏٺي رابع خوشيءَ منجهان بهڪي رهي هئي. هن جي انگ انگ مان خوشبوءِ جي مهڪار اچي رهي هئي مان هن کي ايترو خوش ڏسي حيران ٿيڻ لڳس ۽ آخر هن کان پڇيم:

“رابعي ڇا ڳالهه آ، اڄ ايتري خوش ڇو آهين.....؟ هڪ لمحِي ته مان اهو سوچڻ تي مجبور ٿي ويس ته ڪٿي رابع جي دل تائين منهنجي ڳالهه پهچي ته نه وئي آهي. ڇا ڪاڻ جو هن جي خوشيءَ مان ڪو به اندازو لڳائڻ مشڪل هو..... مان انهيءَ سوچن ۾ پڌل هوس. هن هڪ جهٽڪي سان حقيقت جي دنيا ۾ آڻي بيهاريو ۽ چوڻ لڳي:


“في الحال ڪجهه نه پڇ ۽ نه حيران ٿيءَ بس مون سان گڏ هل دير پئي ٿئي.”

مان چپ چاپ هن سان گڏ ڪار ۾ ويهي رهيس. شايد هوءَ مون کي ڪو سرپرائيز ڏيڻ پئي چاهي. گاڏي نامعلوم رستي تي هلندي رهي ۽ آخرڪار ڪار جو رخ ايئر پورٽ طرف مڙي ويو ۽ ڪجهه ئي دير کان پوءِ اسان ايئر پورٽ تي بيٺا هيا سين. مان اڃان تائين حيرانيءَ جي ڪيفيت ۾ مبتلا هوس ۽ جڏهن آمريڪا کان ايندڙ فلائيٽ جو اعلان ٿيو ته رابع جي حالت ڏسڻ وٽان هئي ۽ آخر اهو لمحو به اچي ويو. جڏهن مسافر جهاز مان لهڻ شروع ٿي ويا. هوءَ مسافرن ۾ نظرون ڪپائي ڪنهن چهرِي جي تلاش ۾ هئي ۽ آخرڪار هڪ چهرِي تي هن جون نظرون جمي ويون ۽ مان به ان چهرِي کي غور سان ڏسڻ لڳس ته هڪ ٿلهو بي ڊولو رنگ جو ڪارو اڪيون اندر ڪپيل قد هلڪو چال سست. هو آهسته آهسته قدم وڌائي اسان ڏانهن وڌي رهيو هو ۽ جڏهن هو اسان جي قريب پهتو ته رابع خوشيءَ منجهان بي قابو ٿي وئي ۽ هن جي ٻانهن ۾ سمانجي وئي. ٻنهي جي چهرِي تي مرڪ رقص ڪري جهمومي رهي هئي رابع هن کي پاڻي منهنجي وجود کي وساري چڪي هئي

تہ مان بہ ہتی بینو آہیان ٿوري دیر کان پوءِ جڏهن هن جي نظر مون تي پئي ته هوءِ  
شرمندہ ٿي چوڻ لڳي تہ:

“ندیر ہی منهنجو مڱیتر آهي، جيڪي چئن سالن کان آمريڪا ۾  
ڪورس ڪرڻ ويو هو. مان توکي اهوئي سرپرائيز ڏيڻ پئي چاهيان. تون منهنجي  
وارن ۾ هميشه پيلو گل ڏسندو هئين، ان ڪري جو پيلو گل اداسين ۽ انتظار جي  
علامت آهي ۽ مون کي هن جوئي انتظار هو. ندیر! تنهنجي وڏي مهرباني جو تو  
انهن تنها لمحن ۾ منهنجو ساٿ ڏنو.....”

مان رابع جي وارن ۾ ڏٺو ڳاڙهو گلاب مهڪي رهيو هو..... رابع جا لفظ  
هٿوڙا بڻجي ذهن تي وڃڻ لڳا. مان هنن ٻنهي سونهن ۽ بدصورتِيءَ جي ميلاپ کي  
ڏسي رهيو هوس. هو رابع اڳيان ائين پيو لڳي جڻ چند کي گرهڻ لڳي  
هجي..... مان اڄ خوبصورتِيءَ کان شڪست کاڌي هئي ۽ بدصورتِيءَ جا  
احساس منهنجي وجود ۾ جاڳڻ لڳا. مون کي پاڻ کان شديد نفرت ٿيڻ لڳي مان  
هڪ تخليقار ٿي ڪري به سونهن ۽ بدصورتِيءَ ۾ فرق محسوس ڪري نه سگهيس  
. هي شخص مون کان وڌيڪ خوبصورت آهي هن جا خيال هن هن جون سوچون  
مون وانگر بدصورت ناهن، تڏهن ته سونهن هن جي قدمن ۾ جهڪيل آهي هن جي  
دل مون وانگر بدصورت نه آهي، هر اهو انسان خوبصورت آهي جيڪو ٻئي کي  
خوشي ڏئي ٿو. سونهن اندر جي هوندي آهي ٻاهرين خوبصورتِيءَ کا به حيثيت نه  
ٿي رکي، اصل سونهن ته اها آهي جيڪا هر موسم ۾ ساڳي حالت ۽ شڪل ۾  
موجود رهي..... مان شڪسته قدمن سان هاڻي فليت تي وڃڻ بدران، زليخا جي گهر  
طرف وڃي رهيو هوس. جيڪا اڄ به اميدن آسن جون شمعون ٻاري پنهنجي وارن ۾  
پيلو گل سجائي منهنجو انتظار ڪندي هوندي.....!



## خوابن جي تصوير

رات جا رولاڪ پاڇولا سنسان گهٽين ۽ سڙڪن تي ائين پڪڙيل هئا جڻ موت جا خوفناڪ سايا اوندا هيءَ ۾ ڊوڙندا هجن. خاموشيءَ جا پڙاڏا سڙڪي سڙڪي بند دروازن کي توڙي رهيا هئا. زندگي ڪنهن پينو فقير جي خالي ڪشڪول جيان هر دروازي تي دستڪ ڏئي رهي هئي..... پر اهي بند دروازا زندگيءَ جي قدمن کي لتاڙي چيپائي پوئي ڏڪي رهيا هئا. زندگي پنهنجي تلاش ۾ هڪ دروازي کان ٻئي دروازي تائين ڊوڙون پائيندي رهي..... دروازن جي پويان وڏا وڏا تهڪ زندگيءَ کي چماتون هئي رهيا هئا..... زندگي تنها تنها ..... هر گهٽيءَ ۾ هر رستي ۾ هتي پر زندگي موت جي ظالم هنج ۾ لڏندي رهي ۽ آخر سسڪي سسڪي موت جي هنج ۾ دم توڙي ڇڏيو..... تهڪ بلند ٿيا..... شور وڌندو ويو..... دماغ جون نسون ڦاٽڻ لڳيون. انسانيت جا خوفناڪ عذاب انسانيت کي مروڙي سروڙي دفن ڪري رهيا هئا. ۱. ڇا زندگيءَ جا سڀئي الميا پوڳنائون ۽ حادثا جسم سان ائين ئي چهٽيا ۽ چنپڙيا رهندا.....؟ درد جا درياءُ وهندا ئي رهندا.....؟ ڇا من بانورو ڊڪ جا صليب تي ايئن ئي تنگيل رهندو.....؟ چين تي خاموشيءَ جون صدائون ائين ئي تالا هڻنديون رهنديون. من جي ڌرتيءَ تي ڊڪ ائين ئي پڪڙيل رهندو.....؟ ڇا تون ۽ مان ائين جلند رهندا سين ۽ جسم گرم سڄ وانگر حياتيءَ جي ڌرتيءَ تي ٻرندا رهندا. تنهنجون منهنجون اميدون آڪاش جي تارن جيان ڌرتيءَ جي گولي تي ٽٽنديون رهنديون..... جيون جون اهي پاونائون، جيون جون اهي پيڙائون، جن روح جي هر حصي کي ٽڪي ٽڪي سوراخ ڪري ڇڏيا آهن. ڊڪ السر جي در جيان جسم کي وڪوڙي ويو آهي. درد

جو اهو درياءُ آئون ڪيئن اڪري سگهندس..... سج جي هن پار ڪيئن وڃي سگهندس. جذبا ۽ احساس ته قاتل ڪپڙي جيان ليڙون ليڙون، ڇيهان ڇيهان ٿي ويا آهن. ڇا سڀن جي ساڀيان ائين ٿيندي آهي؟ هر سڀنو هڪ لڙڪ آهي ۽ ڳلن جي ڌرتيءَ تي وهندڙ هزارين لڙڪن جون لارون پنهنجي سڀن جا اڻ ڪٽندڙ سلسلا آهن..... هر سڀنو هر ڀل هر گهڙيءَ مري ٿو..... پوءِ به نيٺن جي واديءَ ۾ هزارين سڀنا ٻيهر مرڻ لاءِ هر ڀل نئون جنم وٺن ٿا جيئن هر موت کان پوءِ ٻيو موت ٿئي ٿو..... جيئن ۽ مرڻ جا اڻڪت سلسلا..... ڇا سڀن جي ڪا پڄاڻي ڪونهي زندگيءَ ۽ موت جي درميان سڀن جي ڌنڌلي ليڪ ائين ئي ڏهندي ۽ جڙندي رهندي. اکين ۾ رڇيل ڳاڙها خواب اکين جي رڻ پٽ ۾ مرجھائجي ويندا. هي ڪهڙي برڪارت آهي جنهن ۾ خوشين جا گل پن پن ٿي وڪري ويا آهن ۽ سڀ خواب پن پن ٿي ڇڻي ويا آهن. زندگي ڪنهن کاڌل پوري وڻ جيان آهي جنهن جو ٻور ڇڻندو ئي رهي ٿو ۽ اها ڌوڙ اکين لٽيندي رهي ٿي. اکين اڳيان ڌنڌ ڌنڌ آ..... رڇ ٿي رڇ آ..... هر رات ڪيترا نه عذاب ڪٿي اڀري ٿي..... هر خيال ذهن جو رت چوسي ڌنگ هڻي رهيو آهي. ڪهڙو نه راکاس گهمي ويو آهي. خوشبو به اڏامي گم ٿي وئي آهي. بند دروازن جي پويان ڪيترائي دل کي چيندڙ آواز روح ۾ شيشا بڻجي چڀي رهيا آهن..... آهون ۽ زاريون شور بڻجي سنڌوءَ جي لهرن ۾ سڏڪن ٿيون..... ڇا ٿيو آهي.....؟ ها هڪ صبح ٿيڻ کان پهرين ئي رت جو لوهو ڪوٽ اڏيو ويو آهي. هر گهر ۾ ساڳيو روح آهر گهر ۾ ساڳيو حشر جو منظر آ..... اهي لتيل چچريل شهر..... اهي ڀڳل تتل ماڻهن کان خالي گهر، جن جي ڄاڻڻ تي انيڪ مايوسين جا پاڇا موت جيان ڪر ڪنيون بيٺا آهن هر ماءُ ۽ پيٽ جي چپن تي ساڳي دانهن آهي. ازل جي خاموشي ٿئي رهي آهي. روئندڙ دلين سڏڪي رهيون آهن. پنهنجي پرين کي پڪاري رهيون آهن. ڪونجن جا ولر وڇڙي ويا آهن. هاڻي گهر جي اڱڻ ۾ ڪير بوليندو.....؟ ماءُ ڪنهن کي لوليون ڏيندي..... پيٽ ڪنهن لاءِ لاڏا ڳائيندي..... اهي وڇوڙي جا انيڪ سلسلا ڪڏهن ڪٽندا. اوسيٽي جا ڀل هڪ هڪ ٿي سوريءَ چڙهي ويا آهن نيٺ نهار جي هر آس فنا ٿي وئي آهي..... آئون چوپٽي روٽان.....؟ اندر ته صدين ڀڳل ٿت:

آهي..... آدرش ته هميشه کان ڪسيا ۽ ڦريا ويا آهن. اسان ته پيدا ٿي ڏکڻ سهڻ لاءِ ٿيا آهيون. هي اسان جا ڪارا ڪارا هٿ ڏکڻ جي رک ميڙي ميڙي سيڙي رک ٿي ويا آهن. ها اهي هٿ جن ۾ آئيندي جو سج لڪل هو. اڄ هٿن تان آئيندي جون سڀ ريڪائون ڪرچي ڌار ڪيون ويون آهن. شايد هن ڌرتيءَ تي رهندڙ هر انسان جا هٿ ڏک جي رک ميڙي ڪارا ٿي ويا آهن. هر زخم ناسور بڻجي ويو آهي ۽ لفظ نڙيءَ ۾ اٽڪي پون ٿا ڄڻ قلم جو به مون جيان جسم مان رت ڪڍي، ڇپ ڪتي آڱريون وڍي. پڇي پورا ڪري ڪنهن گند جي ڏير مٿا اڇلايو ويو آهي. هيءَ ڌرتي ڪيئن نه سوڙهي ٿيندي پئي وڃي. قدمن هيٺان زمين ڪسڪندي پئي وڃي ڄڻ اڳتي وڌڻ کان اڳ ۾ ئي پير ڪڍي اڇلايا ويا آهن..... ڇا سڀ ڪجهه لڙهي ويو آهي. سج رات جي اونڌاهيءَ ۾ اجهامي ويو آهي. ڇا ڪو خواب آهي؟ هيءَ رت ڇاڻ جي هوليءَ هي اميدن جي ٻانهن ۾ لوها ڪٽا..... ڇا اهو سڀ ڪجهه اسان جي خوابن جي تعبير آهي..... نه..... نه! اسان اهي خواب ڪٿي ڏٺا ها..... اسان ته امن ۽ شانتي گهري هئي. سکن جي ڇانو گهري هئي پر ڇو اسان جي مٿن تان ڇت ڪسي وئي آهي ۽ اسان محرومين جي نتھڙ اس ۾ هيڏانهن هوڏانهن چرين وانگر واجهائون ٿا پر ڪو به اسان طرف ڪونه وڌندو.... اسان کي پاڻ وڌڻو آهي ڪارا ماتمي ڪپڙا پائڻ سان ماڳ نه ملندا آهن خوابن سان جنگ جوڙڻي آهي ته اڳتي وڌي اهو دڪ جو سمنڊ پار ڪرڻو آهي.



## يادن جا بند دروازا

هوءَ ڪيڏي وڪريل وڪريل ٿل ٿل لڳي رهي هئي. هن جي اجهائيل نيٽن ۾ سونهن جا عڪس اجهامي چڪا هئا. هن جي سندرتا، وهيءَ جي آخري ڪناري تي هن جو سات ڇڏي اڏامي چڪي هئي..... اڄ هن کي ڏسي منهنجي دل ۾ ڪوبه جهٻو ڪو نه جاڳيو ۽ نه دل مان دانهن نڪتي. هن کي ڏسي نه ٿي درد جي ڪاٽي چڙنگ ڀر ڪوڏي ڏکي پئي ۽ نه ٿي نيٽن لڙڪ وهايا..... دل ۾ ڪجهه به نه ٿيو..... نه چريو..... نه اٿل پتل..... نه توڙ ٽوڙ..... ڇڻ سڀ جذبا مري ويا هئا. مان هن ڏي روايتي نظر سان نهاريو. جنهن ۾ پيار جو ڪوبه وڇڙيل سنديس نه هو.....؟؟

”ڪنهن ڪم سان آئي هي.....؟“ مون خاموشيءَ کي توڙيو.....  
هن پهريون دفعو جهڪيل نظرون ڪٿي مون ڏي ڏٺو، لڙڪن جي آلاڻ سان  
هن جي اکين جا ڪنارا پڇي چڪا هئا. ”ڇا تون منهنجو حال نه پڇيندين؟“.....  
”حال ته انهن کان پڇيو ويندو آهي جن سان ڪا ڄاڻ سڃاڻ يا پنهنجائپ هوندي آهي. تون ته مون لاءِ اجنبِي آهين.“

”ڇا توسپ وساري ڇڏيو آهي.....؟“ ”ياد رکڻ لاءِ هيوئي ڇا.....؟“  
”پر منهنجي يادن جا دروازا ته کليل آهن هر لمحو مقدس امانت جيان.  
يادن جي تجوڙيءَ ۾ سانڍي رکيو اٿم. سڀئي لڙڪ تشو پيپر ۾ ويڙهي اکين تي پها رکي ڇڏيا اٿم. وڇڙيل وقت جا سمورا درد دل جي ڪوري ۾ ڊڪائي پنهنجي اندر ۾  
دونهن ڊڪائي ڇڏي اٿم. جنهن جو دونهن هر وقت منهنجي اکين کي جلائيندو  
رهندو آ..... وجود تي چٽيل پيار جا سمورا پوپٽ مٺين ۾ پڪوڙي سمورا رنگ



لڪائي ڇڏيا اٿم. وسارڻ لاءِ ته صديون گهرجن ۽ مان ته اڃان ان لمحي جي سرحد تي بيٺي آهيان، جتان پاڻ ملي وڃڻيا آهيون. ان لمحي کي پار ڪرڻ لاءِ صديون درڪار آهن. منهنجي اکين ۾ لهندڙ سج جو آخري منظر آ، جڏهن سج منهنجي اکين آڏو آخري دفعو اوندھ جي سمنڊ ۾ ٻڏي رهيو هو ۽ منهنجون سڀئي اميدون اوندھ جي ڪاري چادر ۾ ويڙهجي رهيون هيون منهنجون خواهشون لهندڙ سج جي لامن تي لتڪيل رهجي ويون شايد، اميدن ۽ خواهشن جهڙو ڪو عذاب ڪونهي.”

“مان يادن جا سڀ دروازا بند ڪري چڪو آهيان، هاڻي مان ڪجهه به ٻڌڻ نه ٿو چاهيان منهنجي دل جي زخمن کي ٻيهر ڪورڻ چو آئي آهيان.....توڪي شهرت ملي دولت ملي هاڻي مون وٽ ڇا وٺڻ آئي آهيان؟ مون وٽ هاڻي ڪجهه به ڪونهي. سواءِ ڊڪ ۽ تنهائيءَ جي.....پنهنجا خوبصورت لفظ موتائي ڪٽي وڃ، چو ته مان حقيقت پسند ٿي ويو آهيان. خوابن ۾ رهڻ ڇڏي ڏنو آ. هلي وڃ هتان ۽ وري ڪڏهن نه اڃيان.....”

هوءَ اتي ڪڙي ٿي ۽ آهسته آهسته وڪو وڌائيندي دروازي تائين وئي. آخري دفعو مڙي وري ڏٺائين، ٻه لڙڪ هن جي اکين مان ڪريا ۽ هوءَ نگاهن کان دور ٿيندي وئي.....هن جي ڪريل لڙڪن ۾ يادن جا منظر جاڳڻ لڳا. اهي ٻه هڪ هڪ ٿي اکين ۾ لهڻ لڳا اهي ٻه هڪ هڪ ٿي اکين ۾ لهڻ لڳا اهي ٻه زندگيءَ جا خوبصورت ٻه جڏهن وشال سان گڏ ڌرتي جي گولي تي ٻيهي هڪ ٻئي کي پنهنجو ڪرڻ جو فيصلو ڪيو هو. اڄ به اهو سندر پل منهنجي اکين ۾ ان چنڊ جيان سمايل آهي، جڏهن پهريون دفعو وشال کي هڪ ادبي فنڪشن ۾ ڪمپيئرنگ ڪندي ڏٺو هو. تڏهن وشال جو روپ رات جي پوري چنڊ جيان اکين ۾ سماجي ويو هو ۽ مون کي لڳو هو وشال صرف ۽ صرف منهنجي آ. ۽ منهنجي جڳن جو سفر ڪنهن پڄاڻيءَ تي پهچي ويو هجي.

منهنجي ڳولها کي ڪنهن منزل جو رستو ملي ويو هجي. وشال جي خاطر ڪيڏيون نه بدناميون ۽ رسوائيون پنهنجي جهول ۾ وڌيون هيون.

دوستن جا ڪهڙا ڪهڙا ريمارڪس ٻڌڻا پيا هئا. “يار ڪهڙي چوڪريءَ تي اعتبار ڪيو اٿئي. جنهن جي دل خبر ناهي ڪيرن مردن جي پيرن ۾ رلندي وتندي آهي.”

“يار اها معصوم چوڪري ڏاڍي خطرناڪ اٿئي، ان جي صورت ۽ مٿڙين ڳالهين تي نه وڃجان. اها هر ڪنهن سان ائين تهڪ ڏئي ڳالهيندي آ ۽ هر مرد اهو سمجهندو آ ته هوءَ هن سان پيار ڪري ٿي.”

دوستن جون اهي ڳالهيون ۽ هن لاءِ عجيب عجيب ريمارڪس ٻڌي وڙهي پوندو هوس. ڇو ته مان جنون جي حد تائين وشال کي چاهڻ لڳو هوس. منهنجي زندگيءَ جو محور وشال سان گڏ ڦرڻ لڳو مان فيصلو ڪري ڇڏيو هو چاهي ڪجهه به ٿي پوي دنيا چاهي ڇا به چوي پر مان وشال سان شادي ضرور ڪندس.

جڏهن امان سان وشال جو ذڪر ڪيم ته امان سخت ناراضگيءَ جو ذڪر ڪيو. ڇو ته شهر ۾ وشال جي باري ۾ ڪافي ڳالهيون هليل هيون، مان امان کي ڏاڍو سمجهايو پر خاندان ۾ ڪو به راضي نه ٿيو بلڪ هر ڪو مون کي سمجهائڻ لڳو، پر آخر ڪار سيني منهنجي فيصلي آڏو هٿيار ڦٽا ڪيا ۽ وشال ڪنوار بڻجي هن گهر ۾ اچي وئي ۽ هميشه لاءِ منهنجي ٿي وئي..... وشال ته منهنجي زندگي هئي جنهن کي ڏسي مان جيئندو هوس. مون سوچيو هو وشال منهنجي خاطر پاڻ کي بدلائي ڇڏيندي، پنهنجي ماضيءَ کي وساري ڇڏيندي ۽ هن گهر جي ماحول ۾ ايدڄست ٿيڻ جي ڪوشش ڪندي، پر مون کي آهستي آهستي محسوس ٿيو ته هوءَ هن گهر کي اجنبين وانگر سمجهي ٿي سيني کان پري پري اڪريل اڪريل ۽ بي چين.....

مان اڪثر هن کي سمجهائڻ چاهيو هن کي پنهنجي محبت جو يقين ڏيارڻ چاهيو پر هوءَ پاڻ کي بدلائي نه سگهي. هن کي جنون هو شهرت حاصل ڪرڻ جو..... هوءَ پنهنجو پاڻ کي محبت ۾ قيد محسوس ڪرڻ لڳي. هوءَ روزانو گهر کان غائب رهندي هئي ۽ جن ماڻهن وٽ هوءَ ويندي هئي اهي مون کي قطعي پسند ڪونه هيا. ان ڳالهه تي اسان اڪثر وڙهي پوندا هيا سي. گهر وارا خاموش

تماشو ڏسندا هئا، زندگي زهر بڻجي وئي هئي. هوءَ ايتري ضدي هئي جو بي دريءَ سان منهنجي وجود کي ٽڏي ڪنهن يعني شخص سان گاڏيءَ ۾ چڙهي هلي ويندي هئي. هوءَ اڪثر چوندي هئي ته ”تون شڪي مرد آهين ۽ دقيا نوسي سوچ جو مالڪ آهين.“

آخر ڪار هوءَ منهنجو گهر ڇڏي هلي وئي ۽ ويڻ کانپوءِ هن جو هڪ خط مليو. خط پڙهندي پڙهندي مون کي ائين لڳو هو لفظ پٿر تي ويا هجن ۽ منهنجي وجود کي رتوڇاڻ ڪري رهيا هجن. منهنجي دماغ کي ڦيرائين اچڻ لڳيون دل جون ڌڙڪنون ٻڌندي محسوس ٿيون ۽ ڪا مهل خط ۾ لکيل لفظن جي لاهين ۽ گس گهيڙ لتاڙيندو رهيس. لفظ اکين آڏو ترورن جيان رقص ڪرڻ لڳا پنهنجي ڪارائيل هٿن ۾ سندس روح جهڙو سفيد ڪاغذ ڏڪندو رهيو ۽ پوءِ منهنجي بي جان هٿن ۾ سفيد ڪاغذ ساھ ڏئي ڇڏيو. پنهنجا لڙڪ ان سفيد لاش جهڙي ڪاغذ تي ماته ڪرڻ لڳا. امان جيڪا ڪافي دير کان منهنجي هٿن ۾ سفيد ڪاغذ ڏسي رهي هئي پر هن کان رهي ڪين سگهيو ۽ پڇيائين پت ڇا ٿيو آ.....؟ ڪنهن جو خط آ.....؟ ڇا لکيل آ. مان گم سم صرف سوچيندو رهيس صرف ايترو چيم: ”وشال جو خط آ.....“ اهو چئي مان تڪڙو ٻاهر نڪري آيس ڇو ته مون ۾ ايتري سگهه ڪونه هئي جو امان کي خط ۾ لکيل اهو سڀ ڪجهه ٻڌائي سگهان. منهنجي سگهه ٽٽي رهي هئي. وشال جا لفظ وجود ۾ ڌماڪا ڪري پرزا پرزا ڪري رهيا هئا. مون ته ڪڏهن سوچيو به نه هو ته وشال طلاق لاءِ عدالت جو سهارو وٺندي اهو سڄو ڏينهن روڊن تي آواره گهمندو رهيس سڪون جي تلاش ۾ ڀٽڪندو رهيس پر سڪون ڪٿي به نه مليو. کيسي ۾ پيل وشال جو خط ڏنگ هڻندو رهيو. جڏهن هلي هلي ٽڪجي پيس ته قدم وري گهر طرف ورڻ لڳا. وري سڄي ڏينهن جا عذاب اکين ۾ لهي آيا لڱ لڱ وري درد جي پيڙا ۾ پيڙجڻ لڳو ۽ پوءِ مان هڪ فيصلو ڪري ورتو ۽ تن لفظن ۾ ٻڌل مضبوط رشتي کي، تن لفظن جي ڌار سان هميشه لاءِ ڪٽي ڌار ڪري ڇڏيو..... ۽ يادن جا سڀ دروازا بند ڪري ڇڏيا. پر نه ڄاڻ ڇو هلندي هلندي ڪجهه موڙ اهڙا به ايندا آهن جتي يادن جا مقبرا اڄ به يادگيريءَ جا ڪتبا سجائي اکين ۾ ڇپيندا آهن. پوءِ نه چاهيندي به اڪيون انهن

مقبرن ۾ ڪپي وينديون آهن ۽ دل چاهيندي آهي پنهنجي بي چين من کي شانت ڪرڻ لاءِ به ڦل پڙهي، ڦوڪي ڇڏجن، پر من کي شانت ٿي ته تڏهن ئي ملي سگهي ٿي جڏهن پنهنجي روح کي هميشه هميشه لاءِ ماري ڇڏجي ۽ اکين کي پسم ڪري ڇڏجي.

هوءَ وڃي چڪي هئي، يادن جا منظر ڏنڌلا ٿي چڪا هئا. اڄ هوءَ وري ڏهن سالن کان پوءِ ايڏائيندڙ ياد جي صورت ۾ منهنجي سامهون ويئي هئي، پر منهنجي نگاهن ۾ ڪو به نرم ڇهڻ ڪو نه هو. مان محبت جي معاملي ۾ اذيت پسند بڻجي ويو هيس، محبت جي پرم تنڻ کان پوءِ وجود ڇيهان ڇيهان ٿي چڪو هو. هاڻي ته سواءِ نفرتن ۽ وحشتن جي مون وٽ ڪجهه به نه هو..... ڪاش هوءَ ڪڏهن به سامهون نه اچي ها. يادن جا بند دروازا بند ٿي رهڻ ڏي ها.....

رشتا ته ختم ٿي چڪا هئا، هاڻي هوءَ ڪهڙي حوالي سان ڪهڙي رشتي سان مون وٽ آئي هئي..... اڃان ڪهڙيون رسوائيون ۽ بدناميون رهيل هيون جيڪي منهنجي جهول ۾ وجهڻ آئي هئي.



## محبتن جي موت

چوڌاري نظر ڊوڙايم هر طرف مانار چانيل هئي. رڪي رڪي هوا جو ٿڌڙو جهونو جسم کي ٿڌاڻ جو احساس ڏئي رهيو هو. اکين ڪافي دير کان ستارن ۾ اٽڪيل خبر ناهي ڪهڙا اسرار ڳولهي رهيون هيون يا انهن خوابن جي روشني ڳولهي رهيون هيون. جيڪي اونداهيءَ ۾ گم ٿي چڪا هئا..... ياد اٿم پهريون پهريون پيرواڪين جي آڳڙ ۾ خوابن تڏهن ۾ ڦهلايا هيا جڏهن ڪنهن جي اکين جا خواب پنهنجا لڳا هئا، تڏهن پهريون پيرو عجيب احساس جاڳيو هو ۽ مان ان جذبي کي ڪو به نانءُ ڏئي نه سگهي هيس. انهن خوابن منهنجي پوري وجود تي پويتن جهڙا سندر رنگ ناهي ڇڏيا هئا..... پر زندگيءَ ۾ شايد ڪو ڀل اهڙو به ايندو آهي جڏهن انهن خوابن کي پنهنجي اکين کان ڌار ڪري جلا وطن ڪرڻو پوندو آ..... پنهنجو پاڻ کي جلا وطن ڪرڻ، ڪرب جي اذيت کي محسوس ڪرڻ ڪيڏو وڏو عذاب آ..... اهو عذاب مان اڄ تائين پوڳي رهي آهيان. ان ڀل مون کي ائين لڳو هو جڏهن مان پنهنجي هٿن سان پنهنجي خوابن کي پتي ڌار ڪيو هجي ۽ آڱريون چچريل خوابن جي رت سان ڳاڙهيون ٿي ويون هجن. ان ڀل کان اڄ تائين مان درد جي گهيري ۾ وڪوڙيل آهيان ۽ زندگيءَ اهڙي موڙ تي ٿي بيهاريو آهي جتي بيو ڪو به رستو ڪونهي. جڏهن کان تنهنجي زال سان ملاقات ٿي آهي تڏهن کان زندگي تانڊن جي سيج بڻجي وئي آهي. هوءَ پري آفيس ۾ لفظن جا پٿر وسائي مون کي رتو چاڻ ڪري ڪيڏي نه پرسڪون ٿي هلي وئي ۽ مان ريزا ريزا ٿي وئي آهيان، هن جا لفظ منهنجي اندر کي ڇيها ڇيها ڪري ويا آهن.....

“اها تون مورڪ آهين جنهن لاءِ منهنجو مڙس ڏينهن رات لڇندو رهي ٿو؟  
تون عورت آهين يا ڏاڏنڻ جو پيءُ عورت جو گهر برباد ڪري رهي آهين، سڄو ڏينهن  
منهنجي مڙس سان عياشيون ٿي ڪرين، آخر هُن جي جنڊ ڇڏين ڇو نه ٿي؟” هوءَ  
سڄي آفيس ۾ منهنجو تماشو ٺاهي هلي وئي، مان هُن کي ڪو به جواب ڏئي نه  
سگهيس، پنهنجو لڙڪن کي زهر سمجهي پي ويس.....

مان ان ڏينهن کي ڪيئن ٿي وساري سگهان جڏهن تو خاموشيءَ سان  
ڏکاري لهجي ۾ اها خبر ٻڌائي هئي ته سياڻي منهنجي شادي آهي، تو منهنجي  
چهر تي ڪجهه پڙهڻ چاهيو هو پر ڪو به رنگ نه ڏسي تو پاڻ ئي وضاحت ڪئي  
هئي.

“صبا مان مجبور آهيان. عيوضي جي شادي آهي، جي انڪار ڪندس ته  
هو منهنجي پيڻ کي طلاق ڏئي ڇڏيندا.”

“مان تو کان وضاحت ڪئي گهري آهي؟ محبتون حاصلات جي نظر تي  
ڪان مٿانهيون هونديون آهن. منهنجي لاءِ ته اهو احساس ئي ڪافي آهي ته ڪوئي  
منهنجو آهي ۽ مان ڪنهن جي سوچ جو محور آهيان..... پرندڙ جيون ۾ ٻيو ڪي  
به ڇا.....؟ صرف اهو چاهيان ٿي، به ٿي پل ئي سهي ڪنهن اهڙي وڙ جي ڇانو  
هيٺان گزري وڃن جنهن ڇانو مون کي پناهه ڏئي..... مان اها تمنا  
ڪڏهن به نه ڪئي آهي ته ڇنڊ صرف منهنجي اڱڻ تي چمڪي، ڇو ته مان ڄاڻان  
ٿي ته ڇنڊ جا تمنائي هميشه دوکا کائيندا آهن. مان ته صرف تنهنجي روشنيءَ جا  
ڪرڻا ميٽڙ چاهيان ٿي، جيڪي منهنجي اونداهي جيون ۾ سوجهرو پيدا ڪري  
سگهن.”

تو سان هر رشتو ٽٽڻ جي باوجود درد جو رشتو هميشه قائم رهيو پر شايد  
اهو ننڍڙو تعلق بي معنيٰ رهيو. مان سڄي رات سوچيندي رهيس ۽ ڪو به فيصلو  
ڪري نه سگهيس، صبح جو آفيس وڃڻ تي دل نه پي چاهيو. الاڻي ڇوپنهنجي ئي  
نظرن ۾ ڪري پئي هيس. پر پوءِ به همت سميتي ويس. اڄ سڄو ڏينهن اسان  
هڪٻئي سان نه ڳالهائيو البتہ هو مسلسل مون کي ڏسندو رهيو. آخر بيزار ٿي چيو  
مانس.

“تون مون کي ائين نه ڏسندو ڪر.”

چو.....؟؟

“وحشت يا ڊڄندي آهين.”

“ها تنهنجي محبت ۽ ديوانگي کان ڊڄندي آهيان. مان هر ڳالهه ۾  
Limit جي قائل آهيان ۽ تون انتها پسند آهين. تون پاڻ کي اذيت تو ڏين.”  
“محبت ۾ اذيت پسند هئڻ گهرجي.” “منهنجي اڳيان محبت جا قدر  
(Values) مختلف آهن.”

محبت کي Values جي ساهميءَ ۾ نه تور ۽ نه محدود رک. محبت کي  
آزاد ڇڏي ڏي. محبت پنهنجو مقام پاڻ ئي ڳولهي ڳوهي وٺندي.”  
مان گهڙيال ۾ تائير ڏٺو چار ٿي رهيا هيا. سڀ وڃي چڪا هئا ۽ مان به  
اُٿڻ لڳس پر هو ويٺو رهيو.

“اڄ گهر نه ويندين ڇا.....؟” “منهنجو ڪوبه گهر ناهي.” “گهر

واريءَ سان وڙهي آيو آهين ڇا؟”

“مان پنهنجي قسمت سان وڙهي رهيو آهيان ۽ وڙهي وڙهي هارجي ويو

آهيان.”

“اڄ وري مايوسيءَ جون ڳالهيون پيو ڪرين، گهر ۾ ڪت پٽ ته ٿيندي  
رهندي آ، ان جو مطلب اهو هرگز ناهي ته ماڻهو گهر وڃڻ ڇڏي ڏي. تون ننڍڙو ناهين  
ميچوئر شخص آهين تو کي حالتن سان فيس ڪرڻ گهرجي.”

“مان گهڻو ڪجهه پوڳيو آ پر جڏهن آڱريون تنهنجي ذات تي ڪجن ته  
اهو مان برداشت ڪري نه ٿو سگهان، منهنجي زال جيڪي ڪجهه توسان ڪيو  
اهو مون لاءِ ناقابل برداشت آهي.”

“پر تنهنجي زال سچ ئي ته چيو آهي. منهنجو توسان ڪهڙو تعلق آهي؟  
تنهنجي زال مون ي اهو آئينو ڏيکاريو آهي جنهن ۾ مون کي پنهنجو پاڻ چڱي  
طرح نظر اچي رهيو آهي. اها منهنجي پل هئي. مون اهو وساري ڇڏيو هو ته هوءَ به  
زندگي ۾ دل رکندڙ عورت آهي. ۽ عورت پيار ۾ ورهاست ڪڏهن به برداشت نه ڪندي  
آهي. جڏهن کان تنهنجي زال مون کي ان سچائيءَ جو منهن ڏيکاريو آهي، منهنجي



دل تي بوجه وڌي ويو آهي. مان پاڻ کي گناهه جي ڳنڌي محسوس ڪري رهي آهيان.“

”منهنجي زال اڻ پڙهيل ۽ جاهل آهي ۽ شڪي مزاج به..... ان ڪري هوءَ اسان جي مقدس پيار جي گهرائيءَ کي ڪڏهن به سمجهي نه سگهندي. مان اهڙي مجبوريءَ جي زنجير ۾ ٻڌل آهيان ته ڪڏهن جو.....“

”اڳتي ڪجهه به نه چئجانءِ.....“

مان سندس ڳالهه ڪٽيندي چيو.

”اڳتي ڪجهه به نه چئجانءِ..... هوءَ تنهنجي زال آهي ۽ هاڻي توکي نپاڻو آهي. شايد منهنجي ڪري ئي تنهنجي گهر وڌيڪي زهر ٿي آهي. اها منهنجي غلطي آهي. تنهنجي شاديءَ کان پوءِ مون کي توکان ڌار ٿي وڃڻ گهرجي ها پر الائي ڇو تنهنجي وڃڻ جي خوف توکان ڌار ٿيڻ نه ڏنو. مون ئي توکي چيو هو ته تنهنجو منهنجو پيار شاديءَ جي ٻنڌڻ کان آزاد آهي ۽ پاڻ هميشه سٺن دوستن وانگر رهندا سين پر شايد اها به منهنجي ڀل عئي ته هن معاشري ۾ عورت ۽ مرد جي دوستي به ڪا معنيٰ رکي ٿي..... پر مان هاڻي آخري فيصلو تي پهچي وئي آهيان. جيڪو مون کي اڳ ۾ ڪرڻ ڪپندو هو. مان تنهنجي زندگيءَ کان ڏور وڃي رهي آهيان. اهڙي جاءِ تي جتي تنهنجا لڙڪ منهنجو رستو روڪي نه سگهن. مان هي شهر ڇڏي وڃي رهي آهيان ۽ سڀاڻي کان آفيس به ڪونه ايندس. پر وڃڻ کان اڳ ۾ هڪ التجا ضرور ڪنديس ته تون گهر موٽي وڃ، تنهنجي زال تنهنجو انتظار ڪندي هوندي ۽ مون کي ڪڏهن به ياد نه ڪجانءِ نه ته مان هميشه پاڻ کي مجرم محسوس ڪنديس.“

هو چپ چاپ منهنجون ڳالهيون ٻڌندو رهيو ۽ ٻارن جيان لڙڪ هُن جي اکين مان وهي رهيا هئا پر اڄ هُن جا لڙڪ منهنجو رستو روڪي نه سگهيا. هُن روڪڻ چاهيو پر مان نه رکيس ۽ هُن جو سمورو درد پنهنجي اکين ۾ سموئي خوب رُٽس. وقت شايد سڀ کان وڏو مرهم آهي، وقت گذرڻ سان گڏ درد جي شدت ۾ گهٽتائي ضرور اچي وئي پر هن کي وساري نه سگهيس. سالن کان پوءِ اڃانڪ هُن سان ملاقات ٿي. هو ڪيڏو نه بدلجي ويو هو پنهنجي ٻارن سان گڏ ڪيڏو نه خوش

هو پر منهنجي چهري تي ساڳي ويراني ۽ اداسي ڇانيل هئي. هن هميشه جيان  
منهنجو چهرو پڙهڻ چاهيو ۽ پڇيو.

“تنهنجو مڙس ۽ ٻار ڪٿي آهن؟”

“مون شادي ڪئي ڪئي آهي! مان ته سالن پڄاڻا پاڻ کي ڪٿي رکي  
وساري ڇڏيو آهي.”

هن منهنجي ڳالهه ٻڌي وڏو تهڪ ڏنو.

“تون محبت ۾ ايتري اذيت پسند ٿي سگهين ٿي پر مان هاڻي انهن  
ڳالهين کي ياد ڪري ڪلندو آهيان. شايد جوانيءَ ۾ انسان کان اهڙيون بي وقوفيءَ  
جون حرڪتون ٿينديون رهنديون آهن. مون کي وسارڻ جو چئي ۽ پاڻ مون کي اڄ  
تائين وساري نه سگهي آهيان پر صبا صاحبہ مان هاني ان نظر تي جو قاتل آهيان ته  
محبت اهڙي شيءِ ناهي جنهن لاءِ زندگي برباد ڪجي.

اهي لفظ ته نه هيا پر منهنجي منهن تي زوردار چمات هئي. جنهن  
منهنجي محبت جي سڄي ڪمائيءَ تي پاڻي ڦيري ڇڏيو هو. مون محبت لاءِ  
جيڪي گل سنڀالي رکيا هيا، هاڻي اهي ئي گل پٿر بڻجي منهنجي وجود کي  
سنگسار ڪري رهيا هئا.....!!



## هارايل سوچون

اڄ مون کي هن جي وجود مان ڪراحت محسوس ٿي رهي هئي، هو مون کي گند جوڊير لڳي رهيو هو، جنهن ۾ سواءِ ڏپ جي ڪجهه به محسوس نه ٿو ڪري سگهيس.....؟ ڇا هر مرد جي ايتري سطحي ۽ لامحدود سوچ هوندي آهي.....؟ سوچيندي سوچيندي منهنجي دماغ جون رڳون چڪوڙ لڳيون، لڙڪا اکين مان ٽپ ٽپ ڪري وهي رهيا هئا ۽ من ۾ شور وڌندو پيو وڃي. هن جي لفظن جو شور جيڪو مان ٻڌڻ نه ٿي چاهيان.

“تون آواره عورت آهين ماضيءَ ۾ جميل سان تنهنجي دوستي هئي. مون کي سڀ خبر پئجي وئي آهي تون ان لاءِ شاعري ڪندي هئين، هي تنهنجي شاعريءَ جا مجموعا ان ڳالهه جي گواهي آهن ته تنهنجي شادي زبردستي ڪئي وئي هئي، جنهن ۾ تنهنجي مرضي شامل ناهي، تون بي وفا آهين..... مون کي نفرت آ تنهنجي وجود کان تنهنجي شاعريءَ کان.

“مان مڃيان ٿي ته جميل کي پسند ڪندي هيس ۽ ڪنهن کي پسند ڪرڻ ڏوهه نه ناهي، پر مان شاديءَ کان پوءِ توسان سينسيئر رهي آهيان. مون ڪڏهن پلجي به هن جو خيال دل ۾ نه آندو آهي. مان ان باب کي ان وقت ئي ڪلوز ڪري ڇڏيو هو جنهن ڏينهن توسان رشتو جڙيو هو.”

“مون کي هاڻي تنهنجي..... صفائي نه ڪپي..... مان تو جهڙي عورت سان زندگي نه توڳڌاري سگهان.”

ايڏي وڏي توهين ايڏي ذلت ۽ خواري چو اسان جي مقدر ۾ لڪي ويندي آهي..... گهر جو هر منظر خوف وچان ڏسي رهيو هو. هيءُ گهر جيڪو مون لاءِ

چپر ڇانو هو. اهو منهنجي پناه گاه نه رهيو هو. جڏهن اعتماد جي نازڪ تند ٿئي پوي ته باقي ڪو به رشتو ناهي بچندو ۽ هن ته هڪڙي ئي ڌار سان سڀ رشتا ٽوڙي ڇڏيا هئا..... اسان جون ننڍڙيون ننڍڙيون غلطيون روڳ بڻجي وينديون آهن. اسان کي هر ڀل اهو احساس ڏياريو ويندو آهي ته اسان جي ڪا به مرضي ناهي اسان جي ڪا به حيثيت ناهي. اسان سڄي حياتي ٻين لاءِ جيئندا رهون ۽ اسان لاءِ ڪو هڪڙو ڀل به جيئڻ ناهي چاهيندو.....؟..... هاڻي هتي رهڻ مون لاءِ اذيت کان سواءِ ڪجهه به نه هي هن جي لفظن جا ڏنپ منهنجي انا وڌيڪ برداشت ڪري نه سگهندي..... پاڻ سان گڏ پنهنجي شاعريءَ جا مجموعا ڪنير جيڪي منهنجي ڪل ڪائينات هيا منهنجي وجود ۽ منهنجي خوابن جا امين هيا.....

مون پهريون ڀيرو اذيت تڏهن محسوس ڪئي هئي جڏهن منهنجي وجود جي حيثيت کي ڌڪاريو ويو ۽ منهنجو وجود پاڻ لاءِ سواليه نشان بڻجي ويو هو..... ڳوڙهن احتجاج ڪيو.....؟ سڌڪن ڳالهائون پر انهن جي زبان ڪنهن سمجهي آهي ڇا.....؟

مون خاموشيءَ کان فرار چاهيو. پر آخر ڪار ٽڪجي خاموشيءَ جي ڇانو ۾ پناه وٺي پئي. مون کان فيصلو ڪرڻ جا سڀ هٿيار ڪسيا ويا. هٿين خالي صرف ڪوڪلا لفظ بارود بڻجي نه سگهيا. اسان جهڙيون ڇوڪريون جڏهن پنهنجي خوابن کان شڪست کائينديون آهن ته ان موڙ تي اچي پنهنجي سوچن کي لاک ڪري هميشه لاءِ ڪمپرومائيز جو لباس پائي ڇڏينديون آهن....

مون به ته انين ئي ڪيو هو. شاديءَ کان پوءِ پنهنجي وڪريل وجود کي ميٽري وري جوڙڻ جي ڪوشش ڪئي هئي. ڏڪن جي ڪوڙاڻ کي خوشين جي مناس ۾ بدلائڻ چاهيو هو. ان اڻ ڏنل شخص کي جيئون سمجهي قبول ڪيو هو جنهن منهنجي جذبن کي ڪڏهن ڇهيو ئي ڪو نه هو..... هو مون کي سمجهي نه سگهيو. هن جي تصور ۾ هڪ عام رواجي عورت هئي، جنهن جو ڪم صرف ٻار ڄڻ ۽ هر ظلم تي چپ رهڻ..... ۽ مان هن جي تصور کان ٻنهي مختلف هڪ زندہ وجود رکندڙ..... جنهن کي اهو آهستي آهستي پنهنجي انا پرستيءَ جي بنيءَ ۾ ساڙي رک ڪري رهيو هو.....

مان هڪ دفعو وري ٻيهر هاڻي ان گهر طرف وڃي رهي هيس جيڪو منهنجو نه هو. ڄاڻان پئي ان گهر ۾ هاڻي مون لاءِ ڪجهه به نه آهي..... ڄاڻان پئي منهنجي زخمن تي پها رکڻ بدران لوڻ ٻرڪيو ويندو..... پر ٻي ڪا پناهه گاهه به ته ڪونهي مڙس جي گهر کان پيءُ جي گهر تائين سمورو رستو ڇڻ ڪنڊن جو چار بڻجي ويو آهي.

امان ڏسندي ئي پڇيو اڪيلي ڇو آئي آهين.....؟

زبير سان وڙهي آئي آهين ڇا.....؟

مان چپ رهيس. پر امان سمجهي وئي. توکي اڳ ئي سمجهايو هيم ته پنهنجا اهي شوق ختم ڪري ڇڏ، هر مرد جي پنهنجي ذهني ۽ سوچ ٿيندي آهي اگر هو پسند نه ٿو ڪري ته توکي هن جي مرضيءَ مطابق هلڻ گهرجي. هن جي مرضي.....؟

ڇا منهنجي ڪا مرضي ناهي.....؟

مان هن جي مرضيءَ جي اڱر پڪڙي ٽڪجي پئي آهيان هن چيو نوڪري ڇڏي ڏي مون نوڪري ڇڏي ڏني ڪو به احتجاج نه ڪيو. هن چيو شاعري ڪرڻ ڇڏي ڏي مون چپ چاپ هن جي مرضي قبول ڪئي ڪو به احتجاج نه ڪيو..... مون هن جي خاطر پنهنجي سوچن خيالن کي هميشه لاءِ ذهن مان ڪوري ڪڍي ڇڏيو..... پر هڪ فنڪشن ۾ صرف جميل سان ڪلي ڳالهائيم ڇڻ هن کي باهه لڳي وئي. هن جي اندر جو گهٽيا انسان ظاهر ٿي ويو. هن مون تي ڪيڏا نه غلط الزام هنيا آهن. جن سان منهنجو سڄو وجود رتو ڇاڻ ٿي ويو آهي. هاڻي مان هن سان گڏ نه ٿي رهي سگهان. اها منهنجي مرضي آهي.....

امان ڏاڍو سمجهايو واپس گهر موڪلڻ جي ڪوشش ڪئي پر مان اهو در وري نه ٽپيس. جيڪو هڪ دفعي اورانگهي آئي هيس، زبير پاڻ ئي مون کي طلاق ڏئي ڇڏي..... شايد هن کي مون مان جان ڇڏائڻ لاءِ بهانو ڪپندو هو هن سمجھيو هو طلاق کان پوءِ مان جميل سان شادي ڪري ڇڏيندس پر مون کي ته مردن جي وجود کان نفرت ٿي ويئي هئي.....

منهنجي تنهائين جي ساٿي شاعري هئي جنهن سان مان پنهنجا ڏک سيئر ڪندي هيس. جنهن جي ڪاٺ مون ايڏو ڪجهه پوڳيو هو. ڏک منهنجي شاعريءَ جي علامت بڻجي ويو هو ۽ ڏک جو ٻيو نالو مان خود هيس. منهنجي شاعريءَ جو چوٿون مجموعو ٻڌرو ٿي چڪو هو ۽ اڄ ان ڪتاب جي مهورت ٿي رهي هئي. مان تيار ٿي فنڪشن ۾ وڃي رهي هيس ته پاڄائيءَ روڪيندي چيو تون پنهنجا اهي شوق ختم نه ٿي ڪري سگهين؟ ڇا ڏٺو آ تنهنجي شاعريءَ صرف رسوائيءَ ۽ بدناميءَ جي.....

“شاعري ته منهنجي آخري سگهه ۽ جياپي جو سهارو آهي اهو به ڪسٽ چاهيو ٿا.”

“انهن افعالن جي ڪري ته پنهنجو گهر ڦٽايو اٿئي ۽ پنهنجي زندگي برباد ڪئي اٿئي.

“شايد مان هن گهر تي بار بڻجي وئي آهيان ۽ خود پنهنجي لاءِ به بار آهيان.

مان ٽڪڙي ٽڪڙي نڪري آيس فنڪشن ۾ به مزو نه آيو بار بار پاڄائيءَ جا لفظ ڪنن ۾ گونجندا رهيا. فنڪشن ختم ٿيو مان جيئن ئي ٻاهر نڪري رهي هيس ته مون کي ڏسي هڪ شاعر ٻئي شاعر کي چيو.

“يار پنهنجو گهر ته ناهي نه سگهي آ، هلي آ ٻين کي محبت جو بيغام ڏيڻ. اهڙيون آزاد چوڪريون ڪٿي ٿيون هڪ مرد وٽ فابورهي سگهن.”

ٻئي شاعر ها ۾ ها ملائيندي چيس، ها يار ايڏيون سنيون هجن ته پوءِ شاعري چوڪن.

اهي لفظ نه هئا ڄڻ شيشا هئا جيڪي منهنجي سڄي وجود ۾ ڇپي ويا هيا ۽ منهنجي عزت جي چادر کي تار تار ڪري ويا. اهي ساڳيا شاعر ڪجهه دير اڳ اسٽيج تي بيهي منهنجي شاعريءَ جي تعريف ۾ قصيده پڙهي رهيا هيا ۽ عورت جي باري ۾ پنهنجي وسيع نظري ترقي پسند هجڻ جو ڏندورو پتي رهيا هيا ۽ اسٽيج تان لهڻ کان پوءِ هنن جي ذهني ۽ هنن جي سوچ گند جو ڏير لڳي رهي هئي.....

منهنجا آئيڊيلز ۽ سمورا آدرش چناڪ سان ٿئي چڪا هئا.....منهنجي  
هٿن ۾ منهنجي شاعريءَ جو چوٿون مجموعو هو. ۽ منهنجو اندر درد سا پر جي ويو هو  
اڄ مان پنهنجا چارئي مجموعا ساڙي رک ڪري ڇڏيا ۽ منهنجا لڙڪ ان باهه کي  
وسائڻ جي ناڪام ڪوشش ڪري رهيا هيا.....منهنجون سوچون هار کائي ان ٻه  
واٽي تي پيڻيون هيون جتي واپسيءَ جو ڪوبه رستو باقي نه هو.....





## جلی جلندیس کیترو

هن جو ڳالهائڻ مونکي ٻنهي ڪو نه وڻندو هو ڪڏهن به رب جو صبر  
شڪر ڪو نه هوندو هيس هر وقت کين جو کينرو پئي روئندي هئي. جڏهن به  
گهر ۾ داخل ٿيندي هئي هن جي جُتي جي گسٽ جو آواز پيو گونجدو هو ۽ ان سان  
گڏ هن جي زبان به ڦينجڻي وانگر هلندي هئي. اڄ به گسٽ گسٽ ڪندي اچي  
منهنجي مٿان بيٺي ۽ چيائين.

“سائين اچي وئي آهيان ڪم شروع ڪيان” اڄ ڏٺو مانس گڏ ساڻس  
ننڍي ڌي به هيس نه.....؟ ها سائين وڏي ٿي وئي آهي سوچيم مون سان هلي ڪم  
۾ همراهي ڪندي” پر سڪينه هيءَ ته تمام ننڍي آهي هن جا ننڍا هٿ ڪهڙو  
ڪم ڪندا.

“سائين! هيءَ سڄي گهر جو ڪم ڪار ۽ رڌو پڪو ڪندي آهي توهان  
جو گهر به اهڙو جرڪائي ڏيندي چٽ ڪي شيشو جنهن ۾ منهن پيو نظر ايندو.”  
پر سڪينه هن جي عمر ته پڙهن ۽ راند روند جي آهي تون هن کي  
ڪنهن اسڪول ۾ ڇو نه ٿي ويهاري ٿي؟ ٿي اکر پڙهي پوندي.”  
منهن ۾ گھنڊ وجهندي چيائين.

“اسان جي ابن ڏاڏن ڪو پڙهيو جوهاڻي هيءَ پڙهندي نه..... نه سائين  
نه اهڙو ڪسو ڪم مون کان ڪو نه پڇندو منهنجي پوڙهين هڏڙين ۾ هاڻي دم  
ڪونهي جو هنن کي سڄي عمر ڪمائي ڪارايان.”

“اسان جي ابن ڏاڏن ڪهڙو پڙهيو هو پر اسان ته پڙهون پيا. هاڻي هو دور ناهي رهيو هاڻي تعليم عورت ۽ مرد ٻنهي لاءِ ضروري آهي مان سمجھائڻ جي ڪوشش ڪئي مانس پر سائنس مان ڇا ڪيان سندس پاتس نه ٿو مڃي چوي ٿو چوري اسڪول وڃي خراب ٿيندي.”

مان ماڻ ٿي ويس ڇو ته هر دفعي ڪوڙ سارو مٿو هڻندي هئي مانس پر سندس دماغ ۾ ڪا به ڳالهه نه ويهندي هئي مان هڪ نظر صدوريءَ کي ڏٺم سندس سانوري مڪ تي ٻاراڻي معصوميت بدران عجيب خوف ۽ حراس پکڙيل هو ۽ سندس پاتال جهڙي گهري اکين ۾ ڪيئي سڀنا ڦٽڪي رهيا هئا ۽ ڪيئي اڻ پوريون خواهشون بي موت مري رهيون هيون هو ۽ ڇپ چاپ هڪ پاسي اوڀرائپ وڃان هڪ هڪ شيءِ کي تڪي رهي هئي تڏهن ماڻس ڌڙڪو ڏيندي چيس.

چوري اهو ڇا پئي واڙن وانگر تڪين جلدي ڪم کي لڳي وڃ ڪوڙ سارو ڪم پيو آهي سگهي ٿي..... مان ڏٺم هو ۽ ماءُ سان گڏ چنڊ ڦوڪ ڪرڻ ۾ لڳي ويئي سندس ننڍڙا هٿ تيزيءَ سان حرڪت ڪري رهيا هئا هن جي عمر ڏهه سال کن مس هئي پر هو ۽ پنهنجي عمر کان وڌيڪ ميجوئر لڳي رهي هئي. شايد وقت هن کي اهو سمجھائي ڇڏيو هو ته هر رستو هن لاءِ بند آهي سواءِ ٺوڪرن جي هن جي نصيب ۾ ڪجهه به ناهي.

هاڻي هو ۽ اڪثر ماءُ سان گڏجي ايندي هئي شهر جي ڀرپاسي واري ننڍڙي ڳوٺ ۾ رهندي هئي ٻئي مائر ڏيئر روز صبح جو سوڀر اينديون هيون ۽ ڪم ڪار لاهي شام جو واپس وينديون هيون هڪ ڏينهن هو ۽ آئي ته ڏاڍي پريشان پئي لڳي ۽ ايتو سبتو ڪم ڪري هلي وئي. ٻئي ڏينهن به ائين ئي ڪيائين هن جو جسم ڪم ته ڪندو هو پر هن جو ذهن خبر ناهي ڪٿي پتڪيل هو هاني صدوري به ساڻس گڏ ڪونه ايندي هيس مان ڪجهه ڏينهن ته ماڻ رهيس آخر مون کان رهي ڪين سگهيو سندس چهر تي پکڙيل ريڪائن کي پڙهندي پڇيو مانس. سڪينه ڇا ڳالهه آ ايتري پريشان ڇو آهين .....؟ پهريون ته هو ۽ ماڻ رهي پر

نيٺ هوءَ پُري پئي ۽ لڙڪ ٿر ٿر ڪندا هن جي جهول ۾ ڪرندا رهيا ۽ پوءِ لڙڪ اڳهنڙي چيائين.

”سائنٽ اوهان کان ڇا لڪايان منهنجي ته تقدير ئي ڦٽل آهي خبر ڪو نه هيم ته هن عمر ۾ خوار ۽ زلت نصيب ٿيندي.“ مان سندس ڳالهه ڪٽيندي چيم.

”آخر ٿيو ڇاهي.....؟“

مون وارو وڏو چورو رَمو ڳوٺ جي منشيءَ جي ڌيءَ سان ڪارو منهن ڪندي پڪڙجي پيو آهي چوريءَ کي ته مائن ڪاري ڪري ٿڌي تي اٿت ماري ڇڏيو پر مون وارو چوروفي الحال ڳوٺ ڇڏي پڇي ويو آهي ڇو ته چوريءَ جا مائن ڪاوڙ ۾ باهه لڳا وينا آهن جنهن وقت به مون وارو چورو هٿ لڳن. چوري کي اٿت ماري ڇڏيندا..... سائنٽ توهان ئي ٻڌايو مان بي واهي هاڻي ڪاڏي وڃان نه وهي نه وارث مٿان ڏيئرن جو ڌڻ..... مار پوي ان ندوري چوري کي جنهن هن پيريءَ جي عمر ۾ مون کي خوار ۽ ذليل ڪيو آهي سڄي ڳوٺ ۾ منهنجي مٿي پليت ٿي آهي. مان ته هاڻي ڪنهن کي منهن ڏيکارڻ جهڙي ناهيان رهي هوءَ ڳالهيندي سڌڪي پئي. مان ڪوڙي تسلي ڪانسواءِ هن کي ڪجهه به چئي نه سگهيس منهنجون سوچون گهر مائين ڪائي وري ساڳئي نقطي تي اچي بيهي رهيون مان روزانو هن کان پڇندي رهندي هيس ته تنهنجو پٽ واپس وريو يا نه ڳوٺ وارن ڪو فيصلو ڪيو يا نه.....

۽ پوءِ ٿڌي آه پري چوندي هئي خبر ناهي منهنجي ٻچڙي جو ڪهڙو فيصلو ٿيندو ڳوٺ جي چئن چڱن وٽ ميٽرون منتون به ڏاڍيون ڪيو اٿم پر ڏسون ڇا ٿو ٿئي.

هڪ ڏينهن هوءَ پنهنجي جتي جي انهيءَ مخصوص آواز سان گهر اندر داخل ٿي سندس وڇون خوشيءَ وچان ڪنن سان لڳي رهيون هيون منائيءَ جو ڊپو سندس هٿن ۾ هو ۽ هوءَ رڙيون ڪري ٻڌائڻ لڳي.

سائنس منهنجي پٽ جو فيصلو ٿي ويو.....؟ ڇا ٿيو.....؟

“رات ڳوٺ جي چئن چڱن مڙسن راج ۾ ويهي اهو فيصلو ڪيو ته رمو جي جان جي بخشش صرف هڪ شرط تي ٿي سگهي ٿي جيڪڏهن صدوريءَ جو سڱ ڏنڊ طور منشيءَ کي ڏنو وڃي. سو سائنس مان اهو فيصلو خوشيءَ وچان قبول ڪيو بلڪ رب جا سو شڪر ڪيا اٿم ته جنهن منهنجي پڇڙي تان مصيبت تاري..... صدوري وڃي پاءُ تان قربان ٿئي پر پڇڙي جي جان ته بچي نه.....”

هوءَ ڳالهائيندي رهي ۽ هن جا لفظ وجود کي سنگسار ڪرڻ لڳا منهنجو جسم پٿر بڻجي ويو هو ذهن جي سرد خاني ۾ چٽ اوچتو بارود ڦاٽي پيو هو ۽ هر طرف دونهن ئي دونهن پکڙيل هو.

سڪين تون ڪهڙي ماءُ آهين پنهنجي معصوم ڌيءَ تي ڪيڏو نه ظلم ڪري رهي آهين اڃان هن جي عمر ئي چاهي هوءَ ته منشيءَ جي ڌيءَ ٿي سونهين..... اهو نپاه ڪيئن ٿيندو منشيءَ کي هن عمر ۾ شادي ڪندي شرم ڪونه ايندو.....

سائنس مرد جي ڪار عمر ٿوري هوندي آهي هونءَ به منشي رنڙ آهي پنج ٻار ٿي ته اٿس تن کي وڃي صدوري پاليندي. سائنس ڌيءَ ڏڻ جي وڏي ٿيڻ ۾ دير ٿي ڪيتري آڀاڻ ٿي وڏي ٿي پوندي

“پر سڪين اهو ڪٿان جو انصاف آ ڏوهه هڪڙو ڪري ۽ سزا ڪوئي پيو پوڳي.....

“سائنس اسان اهي ننڍيون ننڍيون ڳالهون سوچيون ٿي ڪين بس جتي آيو ڏيئرن کي دڳ لائي ڇڏيندا آهيون.

“اف منهنجا خدا!” مون کان رڙ نڪري وئي هيءَ جهالت ڪڏهن ختم ٿيندي منشي ۽ صدوري جو خيال ايندي ئي ائين لڳو جڻ ڪو جانور ڪنهن نازڪ جسم تان ماس پٽي کائي رهيو آهي. مونکي صدوريءَ جي منهن تي پکڙيل خوف ۽ حراس ياد اچي ويو شايد ننڍپڻ ۾ ئي هنن جي اکين ۾ پنهنجي ڪاري ٿيڻ جو

خوف سماءجي ويندو آ مان سڪينه کي ڏٺو سندس چپن تي مُرڪ پکڙيل هئي ۽  
مونکي اڄ سڪينه کان سخت نفرت ۽ ڪراحت محسوس ٿي رهي هئي  
۽ سندس مُرڪ ڪنهن اڳ جيان لڳي رهي هئي جنهن ۾ صدوريءَ جو وجود سڙي  
پسم ٿي رهيو هو منهنجي دل چاهيو مان سڪينه کي ٿڌا هڻي ٻاهر ڪڍي ڦٽو  
ڪيان.



## وڇوڙي جو آخري پل

اڃ منهنجا اداس نيٽن بار بار هن جي نيٽن جي پاتال ۾ خبر ناهي ڇا ڳولهي رهيا هئا..... دل پئي چاهيو هن جي مک تي خزانن جا سمورا زرد رنگ پنهنجي وجود ۾ سموئي پنهنجو پاڻ کي پن ڇڻ رت ۾ ڪنهن سڪل پن جيان اُڌاري ڇڏيان مان کي تاحيات پوڳڻيون پونديون آهن..... جڏهن به هن کي ڏسندو آهيان هن جا سمورا ڏک منهنجي اکين ۾ اوتجي ايندا آهن هن جي منجهيل من ۾ اڃ به ڪيتريون الجهنون تڙبي رهيون هيون. هن جو مک ڄڻ خزان جو چٽيل پيلو پن، جيڪو ڪيترن ئي پيرن هيٺيان چيچلائي چيچلائي ڏانهن ڪري رهيو هو مان جڏهن به هن جي دڪي من جي تار کي ڇيڙڙ جي ڪوشش ڪندو هيس ته ساڳيو الميه گيت هلندو هو هميشه ساڳي ڪٿا معصوميت وڃان دهرائيندي هئي.

“توڪي ڪهڙي خبر ته اسان جي قسمت سان ڏک ڄمڻ سان ئي پلاند ۾ ٻڌا ويندا آهن ۽ پوءِ پوري حياتي انهن ڏکن جو بار مٿي تي کڻي ڪٽي جڏهن ٽڪجي پونديون آهيون ته زندگيءَ جو انت آڻي ڇڏينديون آهيون. اسانجي حياتيءَ جا ڀل ڄڻ ته صدين کان وڌڻ جي عزت داريءَ جي تجوڙيءَ ۾ بند آهن ۽ صدين کان اسان جون حياتيون بند تجوڙيءَ ۾ رسمن جي ڪٽ سان زنگجي ويون آهن. ڪو به ته اهڙو ماڻهو ڪونهي جيڪو اسان جي زنگيل حياتي تان اهو ڪٽ لاهي شعور جي روشنيءَ سان اسان جي وجود ۾ روح ڦوڪي سگهي.....

مان هن جي ڪٿا ٻڌي اڪثر بيزاري وڃان چوندو هيس آخر توهان ڇوڪرين کي اهو ڪمپليڪس ڇو هوندو آهي ته ڏک صرف توهان کي ورثي ۾ مليا آهن هن دنيا ۾ صرف توهان ئي مظلوم، بي وس ۽ لاچار آهيو.... اُداس ۽ ڏکي رهڻ سان مسئلا ڪڏهن به حل ناهن ٿيندا جي ائين هجي ها ته دنيا جا سڀئي



ماڻهون آپگهات ڪري ڇڏين ها زندگي جو مزو ته تڏهن ئي ماڻي سگهجي ٿو  
جڏهن انسان پيڙا ۾ انجواء ڪري

پراج سوچيندو آهيان هن سچ چيو هو شايد هن زندگيءَ کي ڏاڍو ويجهو  
محسوس ڪري ان جي تلخيءَ جي زهر کي ننڍپڻ کان پنهنجي اندر ۾ اوتيو هو.  
هوءَ اڪثر چوندي هئي، ”جيڪي ڪجهه منهنجي ماءُ پوڳيو آهي شايد  
مان به اهو ئي ڪجهه پوڳينديس ۽ مون کان پوءِ منهنجي ڌيءَ پوڳيندي اهو ئي ته  
هن معاشري جو ”سسٽم آ“ شايد عورت ڏک جي مٽي مان جنم وٺي ڏک جي مٽيءَ  
۾ ئي فنا ٿي آ..... منهنجي معصوم اکين ننڍپڻ کان صرف اهو ڏٺو آ ته منهنجو پيءُ  
جڏهن شام جو گهر موٽندو آ ته امان سندس ڌوڙ ۾ لتيل بوت هن جي پيرن مان  
لاهي رکندي، آ اهو منظر ڏسندي ڏسندي اکيون پٿرائجي ويون آهن، چو ته منهنجي  
اکين اهو ڪڏهن به نه ڏٺو آ ته بابا ڪڏهن امان کي گلاس پاڻيءَ جو ڀري پياريو  
هجي..... آخر ائين چو آ..... منهنجي ذهن ۾ هميشه توڙ ڦوڙ ٿي آ..... جتي  
دنيا ۾ نيون نيون تبديليون آيون آهن اتي معاشرتي سسسٽم ۾ انقلاب چون ته ٿو اچي.  
انڌين رسمن رواجن جي سوليءَ تي اسان ڪيسٽائين لتڪيل رهندا سين.

اڄ هن کي ڏنم ته هوءَ اڄ به انڌين رسمن جي صليب تي لتڪيل آهي.  
هوءَ جيڪا دنيا کي بدلائڻ جون ڳالهيون ڪندي هئي دنيا کي ته ن بدلائي سگهي  
پر پاڻ دنيا سان قدم قدم سان ملائي هلڻ لڳي هئي.... هوءَ جيڪا ديوارن سان مٿو  
ٽڪرائڻ بجاءِ ديوارن کي ڪيرائڻ جي ڳالهه ڪندي هئي، سا خود انهن ديوارن  
سان مٿو ٽڪرائي ٽڪرائي پور پور ٿي چڪي هئي. هوءَ جيڪا محبوب جي بي  
وفائيءَ تي آپگهات ڪرڻ بجاءِ محبوب کي شوت ڪرڻ جي سگهه رکندي هئي.  
سا پنهنجي محبوب جي بي وفائيءَ تي صرف ڳوڙها ڳاڙهي هن جي بي وفائيءَ جي  
داڳ کي ڏوئي رهي هئي.....

اڄ هوءَ ڏاڍي معصوم لڳي رهي هئي ان معصوم ٻار جيان جنهن کي اها  
خبر نه هوندي آهي، ته هور وئي چو ٿو هن کي تڪليف ڪهڙي آ..... مون ۾

ايتري همت ڪو نه هئي جو هن جي اکين ۾ نھاري سگهان. هن جي اکين مان ٽپ ٽپ ڪندڙ لڙڪ مان پنهنجي هٿ ترين تي سڃاڻڻ جي ڪوشش ڪيم ڇو ته هن جا لڙڪ آب زم زم کان به وڌيڪ مقدس پانيم..... هوءُ ۽ مان پٿر جي ساڳي پينچ تي ويٺا رهيا سين پهرن جا پھري گذري ويا..... لڙڪن جا اڻ ڪٽندڙ سلسلا منهنجي نيٽن کان هن جي نيٽن تائين وهندا رهيا. پر هوءُ خاموش پنهنجي هٿ رکائن ۾ منهنجو عڪس ڳولهي رهي هئي. سڄي يونيورسٽي خالي ٿي چڪي هئي. ايڪٽر بيڪٽر ماڻهو ڪاربنڊار ۾ نظر اچي رهيو هو پر اسان ٻئي وقت جي لهرن کان بي خبر اميدن جو سج ٻڏڻ تائين وقت جي ڪناري تي ويٺا هئا سين.

مان جڏهن مجبور ٿي هن جي ڏکي من جي تار کي ڇيڙڻ جي ڪوشش ڪئي ته هن جي مک تي درد جا ڪيترائي ڦڙا جرڪيا جيڪي هن پيڙا جي تشو پيپر ۾ جذب ڪندي ڇيو. تون شخص ان قابل ٿي ناهين جنهن سان محبت ڪري ڪا چوڪري پنهنجي زندگي برباد ڪري تون زندگيءَ ۾ ڌڪا کائي پٿر جو بڻجي ويو آهين تون بي حس ۽ لاڀروءَ شخص آهين. جي منهنجي لاءِ ڪجهه به نه ٿو ڪري سگهين ته منهنجي زندگيءَ کان ڏور هليو وڃ.

عاشي توکي خبر آهي ته مان حقيقت پسند ماڻهو آهيان مان محبتن کي هميشه عام جذبي وانگر نارمل انداز ۾ محسوس ڪيو آ. مون کي انهن مجنونا ٿاڻيپ عاشقن تي سخت چڙ ايندي آهي، جيڪي پنهنجي محبوبه جي پويان روئندا پٽيندا آپگهات ڪرڻ جي ڌمڪي ڏيندا آهن ۽ ۽ ديوانگيءَ جي حد ٽپي پاڻ کي نرالي مخلوق سمجهندا آهن. عاشي مون کي سمجهڻ جي ڪوشش ڪر مان انهن ماڻهن مان ناهان جيڪي جاڳندي ۾ خواب ڏسندا آه تون سترهين گريڊ جي گزيٽيڊ آفيسر ۽ مان صرف معمولي مصور جيڪو دنيا جي خوبصورت تصويرن ۾ رنگ ڀري ڀري خود ٻڌ صورتيءَ جو اهڃاڻ بڻجي ويو آهي.

آمان توسان شادي ڪري پاڻ کي پڌي ذليل ڪري محرومين جي انڌي  
ڪاهيءَ ۾ ڪرڻ نه ٿو چاهيان تون آسمان آهين جنهن کي مان ڪڏهن به ڀڄي نه ٿو  
سگهان هن منهنجي ڳالهه ڪٽيندي وري چيو.

پر مان تنهنجي خاطر هر رسم کان بغاوت ڪرڻ لاءِ تيار آهيان دنيا  
چاهي ڪجهه به چوي مون کي پرواهه ناهي تون مون کي جيڏانهن به نه وٺي هل مان  
هلڻ لاءِ تيار آهيان. ڇو ته مان واپسيءَ جا سڀ دروازا بند ڪري چڪي آهيان مان  
وري هن کي سمجهاڻ چاهيو.

ڪيڏي نه چري آهين مان جنهن جي نيٽن ۾ گلاب رت جا سڀنا پوکيا  
آهن مان ان جي راهن ۾ ڪنڊا وڃائي نه ٿو سگهان. نه مون وٽ مٽي ڍڪڻ لاءِ اجهو  
نه ڪاٺي نوڪري مون جهڙو بي روزگار روڊن تي آواره گهمندڙ شخص توکي  
ڪيڏانهن وٺي وڃي مون کان ته منهنجا خواب به باغي ٿي پڃي ويا آهن.

پوءِ آخر ڪاٺي نوڪري ڇو نه ٿو ڪرين منهنجي خوابن کي سڄي عمر  
سوليءَ تي لتڪائڻ جو حق توکي ڪنهن ڏنو آ تون پنهنجي محرومين جو انتقام  
مون کان ڇو وٺي رهيو آهين.

هن روئندي سڏڪن ۾ چيو.

اڄ ايتري جذباتي چوڻي رهي آهين ڇا ڳالهه آ.....

گهر وارا منهنجي شاديءَ جو سوچي رهيا آهن ۽ جي تون اڃان به ڪجهه  
نه ڪيو ته پوءِ منهنجو ڪڏهن به منهن نه ڏسجانءِ هوءَ ٽڪڙيون ٽڪڙيون وڪون  
ڪٽندي پنهنجي آفيس طرف وڌي وئي ۽ منهنجا سڏڪا پڙاڏو بڻجي هوائن وڪرجي  
ويا ۽ هوءَ بي درديءَ سان وڪريل سڀنن کي لتاڙيندي نگاهن کان ڏور ٿيندي وئي.

ان رات مون ڏاڍو سوچيو هن جي باري ۾ پنهنجي باري ۾ پر دل جي  
ويرانشهر ۾ ڪو به ڪرڻو نه ڦٽو. رات جي سائت ۾ بي ڏوهي سڀنا ايڏا کان  
ڦٽڪندا رهيا... وسارڻ چاهيم پر وساري نه سگهيس اهي سڀني پل ..... اها پيڙا ۽  
پيڙجڻ ڪيئن وساريان اهي ماڳ اهي پيچرا ..... اهي سرنهن جا وڻ جنهن هيٺان

ويهي اسان پنهنجا لڙڪ ۽ تهڪ شيعر ڪيا هئا. سڄي رت اوجاڳن جي صليب تي لڙڪن جي زنجير ڳچيءَ ۾ لتڪيل رهيس ۽ جيئن ئي صبح جي پهرين ڪرڻي منهنجي اکين ۾ جهاتي پاتي مان آخري فيصلو ڪري چڪو هيس جلدي جلدي تيار ٿيس ۽ يونيورسٽيءَ پهتس. پوري يونيورسٽي خاموشيءَ ۾ ٻڌل ويران لڳي رهي هئي مان سڀ دڳ لتاڙي وڃي ساڳي مخصوص جڳهه تي وينس ۽ اڪيون بند ڪري خبر ناهي ڪهڙي دنيا ۾ گم ٿي ويس جتي صرف هوءَ هئي ۽ هن جا تهڪ..... خبر ناهي ڪيترا ڪلاڪ گذري ويا اڪ تڏهن ڪلي جڏهن ڪنهن جهنجهوڙي اٿاريو ڏنم عاشي بيٺي هئي. عاشيءَ جي اکين ۾ عجيب اُداسي ۽ بي وسي هئي چيو مانس ويه..... چيائين نه ٽڪڙي آهيان.

توڪي خبر آهي مان هتي صبح ڇهين بجي کان تنهنجو انتظار ڪري رهيو آهيان.

ڇو.....؟ هن رکائيءَ مان پڇيو.

اڃان ڪجهه ڳالهائڻ لاءِ پڇيو آهي ڇا.....؟ ها گهڻو ڪجهه ڳالهائڻ اٿم ڇو ته مان سڀ ڪجهه توڪي اربڻ چاهيان تون منهنجي درد کي سموڻ جي سگهه رکين ٿي ته ٻڌ جنهن شخص کي تو هميشه بي ترتيب بگڙيل آواره ڏٺو آ جنهن هميشه خاموشيءَ سان ڪيڏندي، سگريٽن جا وڏا وڏا سوتا هڻندي وڏا وڏا تهڪ ڏيندي سڄي سڄي رات خالي روڊن تي پنهنجا سڀنا ڳولهندي ڏٺو اهو شخص اندران بلڪل ڪوڪلو ۽ پورو آ تون سمجهين ٿي مان ايترو بي حس ۽ لاپرواه آهيان جو تنهنجي لاءِ ڪجهه به نه ٿو ڪري سگهان نه عاشي ائين ناهي. مان تنهنجي محبت ۾ اهو سڀ ڪجهه ڪري سگهان ٿو. جيڪو اڄ تائين ڪنهن نه ڪيو هوندو. پر مان توڪي ڏوڪو ڏيڻ نه ٿو چاهيان مان اڄ تائين توڪي صرف تاريندو ۽ لنوائيندو رهيو آهيان صرف ان ڪري ته حقيقت ٻڌي توڪي ڏک نه رسي. مون کي برين ڪينسر آهي منهنجي حياتيءَ ۾ جيئن جي مدت ختم ٿي چڪي آ خبر ناهي ڪهڙي پل موت جو چنبو مون کي جهتي وجهي..... تنهنجي

لاءِ ڪجهه به نه ڪري سگهيس ڏک صرف اهو اٿم ته توکي ڪو به نئون سسٽم ڏئي نه سگهيس. بلڪ توکي پنهنجي هٿن سان انهن رستن رسمن جي صليب تي چاڙهي ڇڏيم جن کان تون هميشه باغي رهي آهين.....عاشي! مون وٽ توکي ڏيڻ لاءِ ڪجهه به نه آهي مان ڄاڻندي به تنهنجي سينڌ ۾ وڌو جو سنڌور نه ٿو ڀري سگهان. ڪاش! مون کي پنهنجي بيماريءَ جي خبر توسان ملڻ کان اڳ ۾ هجي ها ته مان تنهنجي زندگيءَ ۾ ڪڏهن به نه اچان ها. مان تنهنجو ڏوهاري آهيان تنهنجي خوابن توڙڻ جو سنگين ڏوهه ڪيو اٿم تو هميشه منهنجا ڏک شيعر ڪيا آهن ۽ مان ڏاڍو خراب آهيان هميشه تنهنجي جهوليءَ ۾ ڏک وڌا اٿم هڪ ٻيو به ڏک تنهنجي جهول ۾ وجهي رهيو آهيان جي ٿي سگهئي ته معاف ڪري ڇڏجانءِ.

عاشيءَ کي ڏنم هوءَ پٿر بڻجي وئي هئي ڄڻ سندس دل سڀني اندر بربڪ هڻي بيهجي وئي هجيس لڙڪ لارون ڪري هن جي اکين مان وهي رهيا هئا چپ ڪري ڪجهه ڳالهائڻ لاءِ ڦڙڪي رهيا هئس.

“تون ڪوڙ ڳالهائي رهيو آهين بڪواس ڪري رهيو آهين توکي ڪابه بيماري ڪونهي.”

ڊاڪٽر جي ميڊيڪل رپورٽن جو سڄو فائيل سندس اڳيان رکيم هوءَ اکيون ٽاڙي لڙڪ رئي جي پلانڊ سان اڳهندي انهن سڀني رپورٽن کي پڙهڻ لڳي ۽ پوءِ سندس وجود جا سمورا احساس پور پور ٿيڻ لڳا ۽ هوءَ چرين وانگر رپورٽن جي ڪاغذن کي مروڙي سروڙي هيٺ اڇلائي هلي وئي ۽ هن جي پويان منهنجا سڌڪا ڀولارن ۾ پٽڪندا رهيا ۽ مان هوائن ۾ هٿ ڦهلائي پهريون دفعو خوب رنس.

هن جا چيل لفظ ڪنن ۾ بيهڻ ٻڙڻ لڳا.

“مان تنهنجي خاطر هر رسم کان بغاوت ڪرڻ لاءِ تيار آهيان ماڻهو چاهي ڪجهه به چون مون کي پرواهه ناهي تون مون کي جيڏانهن به وٺي هل مان هلڻ لاءِ تيار آهيان ڇو ته مان واپسيءَ جا سڀ دروازا بند ڪري چڪي آهيان.

عاشي! ڪاش مان توکي ان منزل طرف وٺي وڃڻ جي سگهه ساري  
سگهان پر مان مجبور آهيان ان منزل جو صرف اڪيلو راهي آهيان. مان  
يونيورسٽيءَ کان نڪري آيس ائين لڳم وري هتي ڪڏهن به نه اچي سگهندم سڀ  
عڪس ۽ منظر منهنجي اکين کان ڏور ٿيندا ويا ۽ لڳم مان وڇڙيل وقت جو آخري  
پل بچيو آهيان.....!!



## اڌوريون يادون

هن جي خماریل نیٹن ۾ کجهه ته هو جيڪو ڏسندي ئي دل کي ڪرنٽ هڻندو هو سندس پاتال جهڙيون گهرين اکين ۾ لڙڪن جو سمنڊ موجون هڻندو نظر ايندو هو هو پنهنجي قدمن جي آواز کان چرڪندي، ڊچندي گهٻرائجي ويندي هئي. هو ڪنهن ڊنل هرڻيءَ جيان هئي جنهن جي اکين ۾ پنهنجي شڪار ٿيڻ جو خوف هر وقت سمايل رهندو آ..... مان چاهڻ جي باوجود هن جي من تي لڳل قلف کي توڙي نه سگهيس هن جي من ۾ پليل وسوسن ۽ رهنم جا نانگ ماري نه سگهيس هن جي دل جي طرف ويندڙ سڀني رستا بند هئا ۽ جيڪو انهن رستن تي هلڻ جي ڪوشش ڪندو هو پڇي ٿئي ريزه ريزه ٿي ويندو هو..... هو ته يونيورسٽيءَ ۾ نئين ليڪچرار طور اڀاڻت ٿي آئي هئي. نفسيات سندس سبجيڪٽ هو ۽ سندس شخصيت تي به نفسيات جو گهرو رنگ چڙهيل هو پاڻ به ڪنهن نفسياتي مسئلي جيان الجهيل هئي جنهن کي سلجهاڻڻ ڏاڍو مشڪل هو ته هر وقت خاموش رهندي هئي اداسيءَ جا ڪارا بادل هر وقت هن جي چهر تي چانيل رهندا هئا هو اڪثر مون کي اڪيلي ئي نظر ايندي هئي ڪڏهن ڪنهن پٿر جي بينچ تي ويٺي نيري وصال تي اڏامندڙ پکين کي ڪيئي ڀير گهوريندي رهندي هئي ڪڏهن وڻن مان ڪرندڙ سڪل پنن کي ڪٽي انهن جو ساهه ٺپوڙيندي رهندي هئي ڪڏهن هو ڪينٽين سائيڊ ڏي اڪيلي ڪرسي تي مٿو ٽيڪي خبر ناهي. ڪهڙي دنيا جا سڀنا ڏسندي هئي..... هو الائجي ڪيئن هئي..... وحشتن جي سوداگر..... يا درد جي وهڪري ۾ گم ٿيل آخري گيت..... يا پنهنجي ئي انا هٿان زخمي ٿيل..... پر پوءِ به هو الائجي ڇو ڪشش رکندي هئي هن تي هڪ دفعو نظر پوندي هئي ۽ دل چاهيندي هئي هن کي ائين ڏسندو ئي رهجي ۽ صديون گذري وڃن ۽ ها جڏهن به منهنجون اکيون هن جي اکين تائين سفر ڪري جڏهن پهچنديون هيون ته پاڻ پٿر



بطجي وينديون هيون.....؟ هوءِ اوپري هوندي به مون کي پنهنجي لڳندي هئي جڻ ڪتي نه ڪتي اسان جي رڪائن جون تٽل لڪيرون پاڻ ۾ ضرور تڪرايون هيون مان هن لاءِ جيڪي ڪجهه محسوس ڪندو هوس اهي احساس هن جي دل ۾ لڇندي ڏسڻ ٿي چاهيم، مان مشڪل پسند يا اذيت پسند نه هوس هميشه سڌي وات هلڻ جو عادي هيس مان هر ڳالهه ڌاريڪت چئي ڏيندو هوس چاهي اها ڳالهه ڪيتري ئي تلخ ڇو نه هجي مان هن جي اکين مان اهي سڀ خواب ڳولھڻ ٿي چاهيان جيڪي ڪنهن تيز واچوڙي ۾ چڙوچڙ ٿي ويا هئا مان هن جي دل جي دري کولي اهي سڀ راز پڙھڻ ٿي چاهيان جيڪي راز هن جي وجود کي اڏوھيءَ جيان ڪائي ڪوڪلو ڪري رهيا هئا.

اڄ به هوءِ اڪيلي ويٺي هئي ۽ گھري سوچ ۾ گم هئي ته مان سندس ويجهو وڃي کيس سوچن جي گھيري مان آزاد ڪيو.  
”ايڪسڪيوزمي ڇا مان هتي ويهي سگهان ٿو“.

هن هڪ ترچي نظر مون تي وڌي سندس چپ ڪجهه چوڻ لاءِ ڦڙڪي رهيا هئا پر هوءِ ها ۽ نه ڪجهه به چئي نه سگهي ۽ مان هن کي وڌيڪ آزمائش ۾ وجهڻ بدران پاڻ ٿي ڪُرسی سوري هن جي سامهون ويهي رهيس، شايد اوهان جي دل يونيورسٽيءَ ۾ نه ٿي لڳي، اهو اوهان ڪيئن ٿا سمجهو هو پهرين دفعو مون سان مخاطب ٿي. اُن لاءِ ڇو اوهان سڄي دنيا کان الڳ ٿلڳ رهندا آهيو.....؟ “هر ماڻهو جي پنهنجي نيچر هوندي آهي مون کي ائين ٿي تنها رهڻ سنو لڳندو آ.....

”ان جو مطلب ته هن وقت منهنجي ڪمپني به اوهان کي ناگوار گذرندي هوندي ڇو ته مان اوهان جي تنهائيءَ ۾ محل ٿيو آهيان، پر هڪ ڳالهه ضرور چوندس ته زندگيءَ کي ايترو بور نه بڻايو ماڻهن جي دنيا ۾ اٿو ويهو ڪلو ڳالهايو ۽ زندگيءَ کي انجواءِ ڪيو زندگي ڏاڍي مختصر آ، ان کي ائين ضايع نه ڪيو.

مجيब صاحب! زندگي ڪنهن لاءِ ٽهڪن جي سوغات ۽ انجواءِ ڪرڻ لاءِ ضرور هوندي پر ڪن لاءِ اها زندگي بوجهه آهي هڪ پيٺاڪ خواب آهي ماڻهو نه جيئن چاهيندو آهي ۽ پوءِ به جيئن ٿي مجبور هوندو آهي، سو براءِ مهرباني

اوهان جهڙا ماڻهو اگر مرڻ نه ٿا ڏين ته گهٽ ۾ گهٽ سڪ سان جيئڻ ته ڏين مون کي منهنجي حال تي رهڻ ڏيو ۽ توهان پنهنجي زندگي انجاء ڪيو.....”  
“آل رائيٽ” مان اٿي کڙو ٿيس.

اڄ هن تي ڏاڍي ڪاوڙ آيم پر پوءِ به ڪوڙو ڪسارو ڊڪ سمجهي پي ويس دل ۾ آيو چوانس پنهنجو پاڻ کي سمجهين ڇا ٿي؟ پر چئي نه سگهيس ۽ پوءِ ڪافي عرصو گذري ويو مان هن سان ڪو نه ڳالهايو ڪڏهن ٽڪراءُ به ٿيندو هو ته اجنبين وانگر هڪ ٻئي کي ڏسي منهن ڦيري ڇڏيندا هئا سين جڏهن هُن جي اکين ۾ ندامت هوندي هئي، پر پوءِ به هن ڪڏهن سوري نه چئي خود غرضي جو مظاهرو ڪيو هو.

هڪ ڏينهن دوست سان گڏ آفيس ۾ ويٺي ڳالهايم ٻئي ته هوءَ ڪوربدا ر مان آفيس اڳيان لنگهي وئي وينل دوست جي جذبي جيئن ئي هُن تي نظر پئي چيائين.

“هيءَ ميڊم هتي ليڪچرار آهي ڇا.....؟

چيو مانس ها تون ڪيئن سڃاڻين.

چيائين

منهنجي شهر جي آهي، ويڄاري سان ڏاڍي ترويجي ٿيل آهي مون حيرت مان پڇيو ڪهڙي ترويجي.....

هيءَ ڏاڍي سٺي گهراڻي جي چوڪري آهي ۽ سندس خاندان ڪجهه قدامت پسند آهي ۽ روايتن جو غلام به ۽ سندس خاندان کي وڏا ماڻهپي جو جو غرور به آهي هُن جي وڏي پيٽ تارا پنهنجي پسند سان ٽو ميريڄ ڪئي جنهن جي سزا هڪ ڪي ملي ۽ هن جي شادي جلدي هڪ وڏي زميندار گهراڻي ۾ ڪئي وئي.

پر هن کي شاديءَ جي پندرهنين ڏينهن طلاق ڏئي روانو ڪيو ويو. ان کان پوءِ ته هي پنهنجو دماغ توازن تي وڃائي ويٺي هئي پر هاڻي ته ڪافي بهتر پئي لڳي.

دوست جي ڳالهه ٻڌي مان الائي ڇو دڪي ٿي ويس اندر ۾ چڪ پوڻ لڳا وري ستل جذبو جاڳي پيو... مان ته سوچي به نه ٿي سگهيس ته هيءَ ايڏي نازڪ

حالت مان گذري چڪي آ..... ۽ درد جا سمنڊ اڪري چڪي آ..... هاڻي هن کي ڏسندو هوس ته دل چاهيندي هئي هن جون سموريون اداسيون ۽ ويرانيون پنهنجي خالي جهولي ۾ ڀري ڇڏيان ۽ هن جي مُک تي مرڪندڙ بهار جا سندر روپ ڏسان. هن سان شديد نفرت وارو جذبو هڪدم شديد محبت ۾ تبديل ٿي چڪو هو هو ۽ پسند به نه ڪندي هئي ته به زبردستي هن سان ويهي رهندو هوس هروڀرو هن کي مخاطب ڪري ڳالهائڻ جي ڪوشش ڪندو هوس ۽ آهستي آهستي هن جي ٿٽل ڀرم کي سهارو ڏيڻ لڳس هن جي بي رونق زندگيءَ ۾ رونقون ڀرڻ لڳس ۽ هن کي زندگي طرف وري واپس ورتڻ ۾ مدد ڏيڻ لڳس هاڻي هو ڪافي بهتر ٿي چڪي هئي هاڻي ڪڏهن ڪڏهن دل کولي ڪلندي به هئي ۽ ڳالهيندي به هئي..... هڪ ڏينهن ٻئي اڪيلا ويٺا هئا سين ڳالهائيندي ڳالهائيندي جڏهن هو ڄاموش ٿي وئي ۽ اداسيءَ وري هن جي چهر تي ڀر ڦهلائڻ لڳي. تڏهن مان هن کان سوال ڪيو

“وينجهر هڪ ڳالهه پڇانءِ.....؟

هو ۽ مون کي تڪڙ لڳي

ڪهڙي ڳالهه.....؟

ڇا تنهنجي شادي ٿيل آهي ۽ طلاق به مليل آهي.....؟ هن کي جڻ ڪرنت لڳي ويو هو ۽ وري درد جي سمنڊ ۾ ٻڏڻ لڳي لفظ هن جي نڙيءَ ۾ اٽڪڻ لڳا سندس نگاهون زمين ۾ ڪپي ويون توکي اهو سڀ ڪجهه ڪنهن ٻڌايو. ان ڳالهه کي ڇڏي صرف اهو ٻڌاءِ ڇا اهو صحيح آهي.

ها.....

هن مختصر جواب ڏنو.

طلاق جي وجهه پڇي سگهان ٿو.

هو ڪئي ڀل خاموش رهي ۽ لڙڪن کي پلڪن جي ڪنارن تي روڪيندي رهي ۽ جڏهن سندس من ۾ طوفان جو زور ڏرو ٿيو ته چيائين.

اسان جو گهراڻو تمام گهڻو معتبر ۽ عزت وارو سمجهو ويندو آهي ۽ منهنجي گهر وارن کي پنهنجي وڏا ماڻهپ جو ڏاڍو غرور آهي ۽ منهنجي شادي به پاڻ جهڙي حيثيت رکندڙ زميندار گهراڻي ۾ طئي ڪئي وئي اهو ڄاڻڻ بنا ته

چوڪرو ڪيئن آهي سندس عادتون ڪهڙيون آهن صرف ان ضد ۾ شادي جلدي ڪئي وئي ته مٿان مان به پنهنجي پيٽ وانگر پسند سان شادي ڪري نه ڇڏيان.

منهنجي مڙس شادي جي پهرين رات ئي مون سان ڪو نه ڳالهايو ۽ نه ئي منهنجي ويجهو آيو مان ماڻ ڪري برداشت ڪري ويس تي ڏينهن گذري ويا منهنجي مڙس مون سان ڪو نه ڳالهايو ۽ نه مون ڏي اک کڻي نهاريو سڄو ڏينهن ويٺو تي وي ڏسندو هو يا وري ٻاهران رلي پني دير سان گهر موٽندو هو. منهنجو وجود هن لاءِ ڪا به اهميت يا توجه حاصل ڪري نه سگهيو تڏهن ڪاوڙ مان چيو مانس. اوهان جي زال تي وي آهي يا مان.....

تنهن تي ايڏي باهه لڳس جو پادر کڻي بيهي رهيو جڏهن مان مائٽن ويڃڻ لاءِ چيو ته مارڻ تي بيهي رهيو ۽ مائٽن ڏي ويڃڻ نه ڏنائين آخر گهر وارا وٺڻ آيا ته مان زبردستي انهن سان واپس هلي آيس ۽ جڏهن واپس آيس ته در نه کوليائين ۽ دروازي تي ئي طلاق ڏئي روانو ڪيائين منهنجي مڙس پنهنجو خاميون لڪائڻ لاءِ مون تي الزام هنيو جڏهن ته هو شاديءَ جي لائق هو ئي ڪو نه نفسياتي مريض بڻجي چڪو هو خوبصورت عورت جو وجود به هن جي زندگيءَ ۾ حرڪت پيدا ڪري نه سگهيو هن جا جذبا مٿل ئي رهيا. خبر ناهي هن منهنجي حياتي برباد ڪري ڇڏي ۽ هاڻي مان طلاق جو داڳ نرڙ تي سجائي خود پنهنجي لاءِ الميو بڻجي وئي آهيان ڪوئي به منهنجي ڏک کي سمجهڻ جي ڪوشش نه ٿو ڪري ته پندرهن ڏينهن ۾ منهنجي دنيا ئي اجڙجي وئي بلڪه سڀ اهو ئي چون ٿا ته ضرور چوڪريءَ ۾ ڪو نقص هوندو يا بدڪردار هوندي تڏهن ته مڙس پندرهن ڏينهن ۾ طلاق ڏيئي ڇڏيس..... دنيا جي تيرن منهنجو روح داڳدار ڪري ڇڏيو آهي اڄ جڏهن مان گهڻو ڪجهه وساري چڪي آهيان ته توهان به هڪ عام مرد وانگر ساڳيو سوال ڪري منهنجي زخمن تي لوڻ ٻر ڪيو آهي.

نه وينجهر ائين ناهي تون مون کي غلط سمجهي رهي آهيان منهنجي پيڇڻ جو اهو مقصد هر گز نه هو ته توکي ڏکي ڪيان بلڪه مان ته دوست بڻجي تنهنجي دڪن کي شين ڪرڻ ٿو چاهيان مان توهان شادي ڪرڻ ٿو چاهيان.

مونکي نفرت آ شاديءَ جي لفظ کان مونکي ٻيهر اها گار نه ڏجانءِ.

ڏس وينجهر سڀ مرد هڪجهڙا نه هوندا آهن زندگيءَ ۾ ڪنهن نه ڪنهن تي اعتبار ڪرڻو ئي پوندو آهي هيءَ دنيا اعتبار ۽ ويساهه جي سهاري هلي رهي هي. مرد ۽ عورت جو ڳانڍاپو ته ازل کان آهي ۽ ابد تائين قائم رهندو عورت مرد هڪٻئي جي ضرورت آهن هڪ عورت لاءِ تنها زندگي گذارڻ ڏاڍي مشڪل آهي.

مان جن رستن جي مسافر آهيان اهي رستا اڻ ڪٽ آهن جن جي ڪا منزل ڪا پڄاڻي ڪونهي تون هيئن ئي واپس وري وڃ چو ته تون منهنجو ساٿ ڏئي نه سگهندينءَ منهنجي چوڌاري اونداهيون جو سمنڊ آهي جيڪو تون اڪري نه سگهندين..... مان پنهنجي تنهائين سان پاڻ ئي پوڳڻ چاهيان ٿي.

آخر ڪيستائين هلنديءَ آخر ٿڪجي پونديءَ ائين نه ٿئي واپس وڃڻ ۾ ڏاڍي دير ڪري ڇڏين ۽ جڏهن موٽين ته سڀ دروازا بند هجن زندگي تجربن جو نالو آهي. تجربن جي گهاٽي ۾ پيٽ جي پوءِ ئي زندگي اصل روپ وٺندي آهي.

ڏس پليز مان مس مس پنهنجي من کي شانت ڪيو آهي مان ڏاڍي مشڪل سان پنهنجي روح جي زخمن کي ڪوڙي مرڪ سان ڀريو آ انهن زخمن کي ٻيهر ڪورڻ جي ڪوشش نه ڪر تنهنجي لاءِ چوڪرين جي ڪمي ناهي هڪ کان هڪ چوڪري توکي ملي سگهي ٿي پوءِ تون هڪ طلاق يافته چوڪري سان شادي جو ڪيئن سوچي رهيو آهيون منهنجي وجود تي لڳل داڳ ڌوئي نه سگهندين.

اهو درست آهي ته هڪ کان هڪ چوڪري مون لاءِ منتظر آهي پر ڪابه چوڪري منهنجي قابل ناهي.

پر مان تنهنجي قابل ناهيان تون مون تي ترس کائي شادي ڪري رهيو آهي ۽ مان خيرات ۾ ڏنل محبت ڪڏهن به قبول نه ڪندس. هوءُ ڪاوڙ منجهان اٿي هلي وئي ۽ ڪجهه ئي عرصي بعد ڪوشش ڪري ڪراچي يونيورسٽيءَ ٽرانسفر ڪرائي وئي ۽ پوءِ ڪجهه عرصي کانپوءِ خبر پيم ته هوءُ ٻاهر پي ايڇ ڊي لاءِ هلي وئي آهي شايد هوءُ نه پئي چاهي ته محبت جو ڪو ڪمزور لمحو هن تي حاوي ٿي وڃي ۽ هو پاڻ کي سهارو ڏئي نه سگهي شايد هن صحيح فيصلو ڪيو هو

چو ته رشتن جا پيرم تتي وچن ته انسان برداشت ڪري سگهي ٿو پر محبت جا پيرم تتي وچن ته جيئن ڏاڍو مشڪل ٿي پوي ٿو..... اڄ هن جي ان خالي بينچ ۽ خالي ڪرسيءَ تي نظر پوندي آهي ته هن جو اداس لڙڪن هاڻوڪا اکين جي ڪينجهر ۾ ڪنول جيان تري ايندو آهي. تڏهن هن جي ياد سڄي وجود ۾ لڇڻ لڳندي آهي ۽ يادن جو اڻ ڪٽ عذاب سوچن کي وڪوڙي ڇڏيندو آهي ۽ مان سوچيندي سوچيندي تمام گهڻو پري نڪري ويندو آهيان. جتي هن جون اڻ پوريون چاهتون ۽ اڏوريون يادن خالي نيٽن ۾ پنهنجا عڪس ڳولهي نديون آهن.



## يادن جون وڃڻيل بهارون

ڪنهن ويل توڻي چيو هو وقت جي تيز لهرن ۾ موجون هٽندڙ خوبصورت  
پل هڪ هڪ ٿي لڙهي ويندا آهن جيئن تيز طوفان ۾ پن چٽ تارين جي وجود کان  
الڳ ٿي وڪري دور تائين پڪڙجي اڻ ڄاڻ ماڳن تي اڏري گم ٿي ويندا آهن تيئن  
انسان به وقت جي تيز وهڪري ۾ گم ٿي ويندو آهي پنهنجي شناخت وڃائي  
ڇڏيندو آهي. پنهنجي چهري تي وقت جي وير سان مهربان وانگر پيل گهنج ۽  
فاصلن جهڙيون اڻ ڪٽندڙ ليڪون جن ۾ انسان ماضيءَ کان پڇي پناهه وٺندو آهي  
زندگي جي پيٽ ۾ انسان جون اکيون صرف خلائن ۾ وڃايل پل ڳولهنديون آهن پر  
نيٺ نراس ٿي رهندا آهن نيٺن جي ٿڌ ۾ هيڊاڻ مائل زردِي ان ڳالهه جو احساس  
ڏياريندي آهي ته هنن اکين گهڻو ڪجهه وڃايو آهي جيئن بهار جي مرڪندڙ رُت  
کان پوءِ خزان جي پيلي اُڌاس رُت هر شيءِ ۾ رچجي ويندي آهي..... ها توهو  
به چيو هو ته

هر ياد هر چهرو وسري ويندو آهي پيار جو هر درد هر گهاٽ ڀرجي ويندو

آهي“\*~

پوءِ چو.....؟ مان عمر جي آخري سرحد کي ڇهڻ جي باوجود  
اڄ تائين انهن انيڪ يادن جي سرن کي پڪڙي ويٺي آهيان يادن جي ريشمي ڏور  
۾ پوئيل پيارن جي مالها توڙي نه سهڻي آهيان ڪجهه گلاب چهره وساري نه سگهي  
آهيان وقت جي ڏور منهنجي زخمن جي مرهم نه بڻجي سگهي آهي..... اڄ به پيار  
جو هر درد خوشبو بڻجي مون کي ان ويل وقت جي ياد ڏياريندو آهي..... جڏهن هڪ  
ميري ميري اُڌاس شام جو ڪڪرن جي چانو هيٺان توهو سڀ چيو هو..... مان



سوچن جي سمنڊ ۾ صدين کان سفر ڪري رهي آهيان پر منهنجون سوچون منهنجا خيال اڻ پورا آهن شايد هر انسان جون سوچون ۽ خواب خيال ڪڏهن به مڪمل شاهڪار ٿي نه سگهندا آهن..... ها مون کي لڳندو آهي مان هن خوابن جي ريگزارن ۾ صدين کان سفر ڪري رهي آهيان..... پر پوءِ به الائي ڇو محسوس ٿيندو آهي ته مان اهو سفر اڃان هاڻي هاڻي شروع ڪيو آهي. منهنجو جسم روبات وانگر هڪ جڳهه کان ٻي جڳهه تائين ائين گول ڦري ٿو جيئن هي سج زمين جي چوڌاري چڪر کائي رهيو هجي منهنجو جسم خوابن جي ريگستان جي ٽپندڙ واريءَ تي هلي هلي گرم لوهه ٿي ويو آهي. منهنجا چپ سيراب هوندي به خشڪ آهن..... مان به ٿر جي ان معصوم اڃايل ٻار جيان آهيان جنهن جي نڙيءَ ۾ اُڃ جا ڪنڊا چپي رهيا آهن مان جيون کي ائين پوڳي رهي آهيان جيئن ٿر جون اڀيون اڀيون پتون سج جو گرم گرم تاءُ پوڳي رهيون آهن..... اڃ ڏهن سالن جي وچوڙي کان ان پوءِ توکي سر راهه ڏسي ڏاڍي خوشي ٿي پر اها خوشي صرف هڪ ڀل ٿي مون وٽ مٺ ۾ قيد رهي سگهي ڇاڪاڻ جو الائي ڇو توکي هڪ ٻي عورت سان گڏ ڏسي نفرت جون چڙنگون منهنجي جسم ۾ پڙڪو کائي اٿيون ۽ ڏسندي ئي ڏسندي منهنجو پورو وجود باهه جي ٻرندڙ شعلن جي لپيٽ ۾ هڪ غم جي احساس منهنجي اکين ۾ لڙڪ پري ڇڏيا ۽ دل جا ڳنڍيل ڏاڳا اڙي پيا جذبا ليڙون ليڙون ٿي ويا روح آپگهات ڪرڻ چاهيو پر بي وفا زندگيءَ مون کي موت جي نانوءَ ڪرڻ ته چاهيو پر شايد زندگي به تو وانگر خود غرض آهي ها تون اڃ به ائين ئي هاشاش بشاش تروتازه ۽ پروڦار شخصيت جو مالڪ آهين..... اڃ به ائين ئي ڳالهه ڳالهه ٿي تههڪ ڏيڻ ۽ پوءِ هڪدم چهرې تي گھيپير تا چائنچي ويڇڻ..... ها تون روبييل آهين جنهن ۾ ڪو به ته فرق نه آيو آهي فرق آيو آهي ته صرف مون ۾ جنهن ڏهه سال هڪ ڪوڙي آسن ۽ اميد تي گذاري ڇڏيا ته تون هڪ ڏينهن دل جي پٿريلي بنجر زمين تي رم جهر برسات جيان ضرور وسندي ۽ منهنجي دل جي اڱڻ کي آباد ڪندين..... تون بهار جي رُت بڻجي هڪ ڏينهن دل جي دروازي تي ضرور دستڪ ڏيندين پر شايد قول قرار ڪبا ٿي وسارڻ جي لاءِ آهن تو هميشه کان يادن جي عذاب کان آزاد رهيو آهين ڪاش! تون ۾ يادن جي قيد خاني رهي سگهي

هان ته توکي احساس ٿئي ها ته يادن جي عذاب ۾ سزا کائڻ ڪيڏي نه مشڪل آهي يادون ڪيئن نه جسم جو ماس کائي کائي جسم کي ان اڏوهي کاڌل کائڻ جيان کائي ۽ کولڪو ڪري ڇڏين ٿيون اهڙو پورو ۽ کولڪو کائڻ جنهن کي نه ٻاري سگهجي ٿو نه ڪنهن ڪرندڙ ڇت کي سهارو ڏئي سگهجي ٿو مان اڄ به زندگيءَ جي رڻ پٽ ۾ تنها آهيان ۽ هيڪلائپ جي درد کي پوڳي رهي آهي ڪاش مان توکي وساري سگهان هان..... تون زندگيءَ جي اڻ ٻنل اٿل نشان جيان اڄ به منهنجي دل تي اڪريل آهين..... منهنجي زندگيءَ تي اهو هڪ پل پڪڙيل آهي اهو خوشيءَ جو پل جڏهن بهار جي جهومندڙ هوائن ۾ مرڪندڙ گل ڪري جهومي رهيا هئا ۽ گلن جي مڪڙين تي ست رنگي پوپٽ ڦري اچي گڏ ٿيا هئا ۽ هوا جي مست جهوٽن منهنجي ڪنن ۾ سرگوشيون ڪري منهنجي ستل جذبن کي جاڳايو هو..... تڏهن پهريون ڀيرو منهنجي بي نام جذبن تنهنجي نانءَ جو ويس ڏيکي تنهنجي اڳيان شرمائجي ڪنڌ جهڪايو هو ۽ منهنجي من ۾ ان وقت هزارين پيلا سُرها سُرها گل ڦٽا هئا ۽ اهي گل دل جي ويران تاريخ رستي ۾ مون لاءِ اميد جو ڪرڻو بڻجي روشني جا مينار بڻجي ويا..... ها اهو ئي پل هو جڏهن مون توکي پاڻو ۽ خود کي وڃايو هو..... مون ڪجهه به نه ناهي وساريو پر توڇو سڀ وساري ڇڏيو ڇا منهنجون يادون ايتريون ڪمزور ۽ هيٺيون هيو جو توکي پنهنجي حصار ۾ پناهه ڏئي نه سگهيون يا منهنجي يادن جو چار تولاءِ قيد خانو بڻجي ويو ۽ توفرار تي آزادي ورتي پر اهو ڪهڙو انصاف آهي جو ته آزادي وٺي پنهنجي جيون کي کي ماڻيو ۽ مون کي يادن جي قيد خاني ۾ هميشو لاءِ قيد ڪري ڇڏيو پر اڄ مان توکان پنهنجا سڀ حق واپس گهران ٿي مون کي به آزادي ڏي جيئن مان به پنهنجا خواب ماڻي سگهان پنهنجي جيون کي ٻيهر ڳولهي لهان مان به زندهه رهڻ چاهيان ٿي تون منهنجي انهن خوابن کي ڀڄي پورا ڪري ڏير ڪري ڇڏيو ۽ ان ڏير جي مٿان پنهنجي حسين خوابن جو تاج محل جوڙيو شايد تو جهڙا انسان خواهشن جا غلام هوندا آهن توهان جهڙا انسان ڪري ڇا ڄاڻين پر مون کي يقين آهي تنهنجا اهي سمورا خواب اکين جي ويران گهٽ ۾ بوسائجي دفن ٿي ويندا تو مون کي انتظار جي سوليءَ تي چاڙهي ڏهه سال سزا ڏئي آهي آخر ڪهڙي ڏوهه جي ياداشت ۾ اهو

ٿي منهنجو ڏوهه هيو ته مون توسان پيار ڪيو مان پنهنجون سڀ خواهشون توکي اڀري خود محروم ٿي ويس پا پرديس ويڃڻ وارا ائين ٿي دلين کان ڏور هليا ويندا آهن جو دلين جي درميان ويڇا وڌندا ٿي ويندا آهن ۽ فاصلا کڻندا ٿي ناهن تون ڏهن سالن کان پوءِ منهنجي سڀن منهنجي خواهشن جي چتا کي آڳ لڳائي موٽيو آهين ۽ مان ڏهه سال دل جي چوواڻي تي لڙڪن جون مالهاڻون پروڻي ٽولا ۽ راهن ۾ گل ويڇائي تنهنجي راهه نهاريندي رهي آهيان ته تون هڪ ڏينهن اڃانڪه ايندين ۽ پوءِ منهنجي اکين مان رهندڙ هر لڙڪي موتي بڻجي تنهنجي ڳلي جو هار بڻجي ويندو پوءِ توکي ڪڏهن به ڏور ويڃڻ نه ڏيندم ..... پر اڄ مان ڇا ڏنم تون ته ڪنهن بئي ڳلي جو هار بڻجي چڪو آهين ان کان بهتر هو تون ڪڏهن به نه موٽين ها ڪم از ڪم منهنجي پيا جو پير ته قائم رهي ها ..... توپنهنجي چهري تي اجنبيت جو ماسڪ چاڙهي دولت جي رنگ روغن سان پنهنجو اصلوڪو روپ ٿي بدلائي ڇڏيو آهي.

اهو جدائيءَ جو آخري منظر جڏهن تون ٽن سالن لاءِ شارجه دولت جي چاهه ۾ وڃي رهيو هئين تڏهن اٽرپورٽ تي توکي الواداع ڪندي مون چيو هو ته مون کي دولت پيسو ڪجهه به نه ڪپي صرف توکان سواءِ..... پاڻ وٽ پيار جي دولت ٿي ڪافي آهي جنهن سان اسان پنهنجي ننڍڙي دنيا آباد ڪري سگهون ٿا“

پر تو چيو هو ته

”بالڪل ڪا چري آهين اهي ٽي سال ته اک پوٽ ۾ گذري ويندا ۽ ٽن سالن کان پوءِ جڏهن آءٌ واپس ايندس ته اهو سڀ ڪجهه پاڻ سان کڻي ايندس جيڪو هڪ سڪي جيون گذارڻ لاءِ ضروري هوندو آهي“

خبر ناهي مون اهي ٽي سال ڪهڙي ريت گذاريا پر سال وڌندا ٿي رهيا ۽ سالن سان گڏ منهنجي وارن ۾ چانديءَ جون تارون به وڌنديون ويون تانجو ڏهه سال گذري ويا انهيءَ انتظار جي پوڳيا ۾ پر تون آئين به ته ڪهڙي روپ ۾.....

اڄ توڻو سڀ ڪجهه آهي پر مان سدا جي اڪيلي آهيان...

جڏهن به ڪاري ڪاري رات نانگ وانگر ڦڻ ڪڍي اچي منهنجي

سیرانديءَ کان بيهندي آهي تڏهن مون کي الائي ڇو محسوس ٿيندو آهي ته مان به انهيءَ اونداهيءَ جو هڪ حصو آهيان اڃالن روشنين جي دنيا مون کان تمام گهڻو پري آهي..... هيءَ رات ايتري ڊگهي ڇو آ..... چاهيءَ رات ڪڏهن به ختم نه ٿيندي.....؟ شايد ڪن ماڻهن لاءِ سڄ نڪرندو ئي ڪونهي هنن جي زندگيءَ ۾ روشنيءَ جي ننڍڙي تروري جي به گنجائش نه هوندي آهي هو مسلسل اونداهي رستن تي سفر ڪندا آهن منهنجي اڳيان هيءَ ڪائنات ان وقت ويڙهجي سيڙهجي هڪ نقطو بڻجي ويندي آهي جڏهن منهنجي سوچن جو سمنڊ اٽلي پوندو آهي ۽ ان سوچن جي چولين سان وڙهندي وڙهندي ڪناري تائين ايندي آهيان پر پوءِ به الائي ڇو ڪنارو مون کان دور هوندو آهي..... مون کي ائين لڳندو آهي منهنجي زندگي جي ٻيڙي هڪ ڏينهن سمنڊ جي چولين سان ٽڪرائي ٽڪرا ٽڪرا ٿي ويندي ۽ منهنجو وجود هڪ قطري جيان سمنڊ جي اوتاهه گهرائيءَ ۾ گم ٿي ويندو.....



## موت نه ماري ايش

سج جا پڇاڙڪا ڪرڻا آخري پساهه ڪٽي رهيا هئا، ميرانجهڙي شام پنهنجا آداس رنگ ڪٽي اکين ۾ اونداهيءَ جو عڪس ڀري رات طرف وڌي رهي هئي، اڄ وري منهنجا قدم هُن طرف وڌڻ لڳا هئا. ڄاڻان پئي هُن کي ڏسي نه سگهندس، مون ۾ ايتري همت نه هئي جو هُن جا ڏک پنهنجي اکين ۾ اوتي سگهان. هوءَ منهنجي پياري دوست هئي مون ٻڌو هو ته هوءَ بيمار آهي، زندگي هُن وٽ چند هفتن يا چند مهينن جي مهمان آهي. منهنجا قدم هُن جي وارڊ طرف وڌڻ لڳا، جتي هوءَ مهيني کان ايڊمٽ هئي. مان جيئن ئي هن کي ڏٺو هُن جي اکين ۾ هڪ لمحي لاءِ خوشي ڀرجي آئي. هُن اٿڻ جي ڪوشش ڪئي پر هُن جي ڪوشش بي سود ثابت ٿي. هُن جو وجود لڏندڙ لامن جيان ست ساهه ڇڏائي ڪنهن تيز واچوڙي جو انتظار ڪري رهيو هو. هُن جي چپن تي ساڳي ماڻ هئي ۽ هُن جو وجود هر آس هر اميد جي رنگن کان خالي هو، چوٽه ڊاڪٽرن هاڻي هُن کي جواب ڏئي ڇڏيو هو. هُن جو وجود خواهشن ۽ آرزوئن کان خالي ڪوڪلو جڻ ڪو هڏن جو ڍانچو، جنهن ۾ صرف ساهه سُري رهيو هو. هن کي موت جون آهون ۽ سسڪيون پنهنجي ساهه جي قريب محسوس ٿي رهيون هيون. هُن کي برين ٽيومر هو جنهن جي هڪ آپريشن ٿي چڪي هئي پر آپريشن ڪامياب نه ٿي ۽ هاڻي ٻي آپريشن جي ڊاڪٽرن رسڪ نه پئي کڻڻ چاهي. هُن جي بيماري ڏينهن به ڏينهن شدت اختيار ڪري رهي هئي. هُن جي طبيعت سُڌاري اچڻ بدران موت جي قريب وڃي رهي هئي. ڪڏهن ڪڏهن انسان کي بيماري نه ماري ڇڏي آهي رشتن جا روبا ماري ڇڏي آهن. ماڻهن جون ڏسندڙ ويچارپ واريون نظرون مارينديون آهن، ماڻهن جا ڏنڀ ڏيندڙ لفظ ماري ڇڏي آهن. اهڙا اهڙا گهاءَ ملندا آهن جو اندر ۾ سوراخ ڪري ڇڏيندا آهن. هوءَ روئي پئي، هُن جا سڌڪا گونجڻ لڳا، جڻ هُن جو اندر پروڻ ٿي ويو هجي. ڪڏهن

ڪڏهن زندگي بي وفا محبوب جيان منهن موڙي ڇڏيندي آهي پوءِ ميٽرمنٽ سان به ناهي پرچندي ..... هُن جي زندگي جو پل پل اڳتي سُڪي رهيو هو. هوءَ هڪ مهيني کان ڪينسر وارڊ ۾ داخل هئي. هاڻي ڊاڪٽر صرف هن کي ڪوڙي تسلي ڏئي رهيا هيا. هُن کي شدت سان محسوس ٿي رهيو هو ته هوءَ زندگيءَ کان هٿ ڇڏائي موت طرف وڌي رهي آهي. ان وقت هن کي پنهنجي مڙس جي آٿت ۽ دلجوئيءَ جي شديد ضرورت هئي پر هُن جو مڙس آهستي آهستي هن کان پري ٿي رهيو هو. هُن جا گرم تانڊن جيان ساڙيندڙ لفظ هن جي روح کي ساڙي ڇڏيندا هئا. جڏهن هو روز اچي هُن کي جتائيندو هو ته: ”تنهنجي بيماريءَ ته هاڻي اسان کي ڪنگال ڪري ڇڏيو آهي هاڻي ته زهر کائڻ لاءِ پيسو نه بچيو آهي.“ اڄ به هو آيو هُن تي هڪ نظر وجهي ڇوڻ لڳو ته: ”جڏهن مرڻو ئي آهي ته گهر ۾ چونه ٿي مريو. هتي ڊاڪٽرن جون ڳريون فيسون ۽ اسپتال جا بل پري ٿڪجي پيو آهيان. سڄي مهيني جي پگهار توتي خرچ ڪري ختم ٿي وڃي ٿي.“ هوءَ چپ چاپ ٻڌندي رهي. ”ابا! ائين ته نه چئو تنهنجي ڌيءَ اڳي ئي بيمار مٿان تون هُن کي وقت ڪا اڳ مارڻ چاهين ٿو.“ سندس ماءُ ويچارڻ لڳي ۽ مان چيو.


”پوءِ ايتري پياري آڻو ته پاڻ سنڀاليو ۽ خرچ به پاڻ ڪيو مان ته بيمار زال مان اڙجي. ويس ڪو سُڪ ٿي ڪونه ڏنو ..... جڏهن کان شادي ٿي آهي بس بيمار زال جو منهن ڏنو آهي. هاڻي ڪوڙ ٿيو ..... بس“

”ابا هيءَ تنهنجي زال آهي تنهنجي ٻچن جي ماءُ آهي اسان به ته غريب آهيون ڪٿان ايترا پيسا آڻينداسين؟ هيءَ تنهنجي زال آهي هُن جو هر اهنج بيماري تنهنجي ذميداري آهي.“

”بس .... مان ڪوڙ ڪيو ..... هاڻي بس“ هو تڪڙو تڪڙو وارڊ مان نڪري ويو ۽ هوءَ منهنجي جهول ۾ منهن لڪائي ڪا دير سڌ ڪندي رهي. هُن جي اندر ۾ درد جو رهيون ۽ ڪيهون وڌنديون ويون. مون کي ياد اچي ويو ڪڏهن اهو شخص هُن جو سڱ ملڻ لاءِ ڏه ڏه پنڌ ڪندو هو. هُن جي حُسن ۽ سونهن جي تعريف ڪري نه ڍانڍندو هو ۽ اڄ اهو ئي شخص هُن کان پاند ڇڏائي ائين هليو ويو جڻ هُن سان ڪو رشتو ئي ڪونه هيس ..... مان هُن کان موڪلائي گهر هلي

آيس ..... ۽ پوءِ خبر پئي ته هُن جي مڙس هُن جي مرڻ جو به انتظار نه ڪيو ۽  
بي شادي ڪري ڇڏي ۽ اها خبر هُن جي مٿان وڃ بڻجي ڪري ۽ هوءُ اهو صدمو  
برداشت ڪري نه سگهي ۽ بي هوش ٿي وئي ۽ پوءِ ڪڏهن هوش ۾ نه آئي  
..... مڙس جي بي وفائي سندس لاءِ ڪينسر کان به وڌيڪ ثابت ٿي. جنهن  
هُن کي وقت کان اڳ ئي ماري ڇڏيو.....





## مذہب جو موت

هو اڪثر اچي منهنجي دڪان تي ويهندو هو شاعري ادب، سياست سماجي سياسي حالتن کي بک بدحالي، ڪرپشن مختلف موضوعن تي تمام سٺو ڳالهائيندو ۽ بحث ڪندو هڪ هو انقلابي سوچ جو پوئلڳ هو ڌرتيءَ جي مٽي هُنَ جو اتساهه هئي... پر اڄڪلهه هو گهرو مسئلن جي بي روزگاري سبب ڏاڍو پريشان رهندو هو هُنَ وٽ ڪوبه روزگار نه هو ۽ نه ايترا ڏوڪڙ جنهن سان ڪو ڪاروبار ڪري سگهي بس هُتي هُتي محنت مزدوري ڪري ايترو ملندو هوس جو مشڪل سان تي ويلا ماني کائي سگهندا هئا.....

هو تمام قابل هو پر ايم. اي ڪري هُنَ سمجهيو نوڪري گهر ويني ملي ويندي پراڻا هُنَ جي پُل هُئي هو ڪيئي سال رلندو رهيو. آفيسن جاس ڌڪا ٿاپا کائيندو رهيو آخر ماڻ ڪري ويهي رهيو... چار ٻار هيس گذارو ڏاڍو مشڪل سان ٿيندو هيس.... جڏهن پچندو هيو مانس ته تنهنجي گذر ڪيئن ٿيندو آهي....؟ ته درد جو پاڇو هُنَ جي چهري تي اچي ويندو هو ۽ چوندو اهو ”اهي ڀوڳڻا ٿون نه پڇ“ ۽ مان خاموش ٿي ويندو هيس. اڄ جڏهن هُو دڪان تي آيو ته ڏاڍو خوش هو هُنَ جي چهري تي خوشي بکي رهي هئي. جيڪا ان کان پهريان مان هُنَ جي چهري تي ڪانه ڏني هئي. چيائين نوڪري لاءِ اپلاءِ ڪيو هيم سو ليتر آيو آهي پر پنجاهه هزار پيا گهرن سو زال جو لاکيت منڊي ڏيءَ جون واليون سڀ ڪجهه وڪڻي چاليهه هزار ڪنا ڪيا آهن ڏهه هزار هيڏانهن هوڏانهن اوڌر وٺي پورٽ ڪري ڏيان ٿو. مون کي الاهي خوشي ته هُنَ کي نوڪري ملي رهي آهي ۽ پوءِ پئسن جي عيوض ٿي ٿي سهي.... ”پوءِ ڪڏهن ٿو جوائن ڪرين“....؟ مون سوال ڪيو.... بس

”هي پڻ ڏيان ته ٻن ٽن ڏينهن ۾“ يار مان روز ڌڪا کائي کائي ٿڪجي پيو آهيان هاڻي مون ۾ ايتري سڪت ناهي ته وڌيڪ پنهنجي خواهش کي سوليءَ چاڙهي روز روز مري سگهان سڄي ڏينهن جي جڏهن ڏوڙ لتاڙي گهر ويندو آهيان ته زال جو آسن ڀريون اڪيون ٻارن جون مرڪندڙ خواهشن کان عاري اڪيون سوال پڇنديون آهن پر هاڻي همت ناهي هاڻي مان انهن جي معصوم خواهشن کي لتاڙي نه ٿو سگهان. هو جيڪو زندگيءَ کان هر وقت نالان رهندو هو ڪڏهن ڪڏهن چڙي پوندو هو زندگي جي محرومين هُنَ کي چيڙاڪ بڻائي ڇڏيو هو چوندا آهن نه پيت جي زبان ۽ لهجو ڏاڍو ڏکيو هوندو آهي ۽ اهو لهجو صرف اهوئي سمجهي سگهي ٿو جنهن بکون کائين هجن ڪڏهن ڪڏهن هو ڏاڍو ترش ۽ تڪوڻي پوندو هو پر مون کي خبر هئي هو اندر جو اوتروئي ڪومل احساسن وارو حساس شاعر آهي. جنهن جي لفظن ۾ درد ڳالهائيندو آهي پيڙا ۽ اذيت ڳالهائيندي آهي نراسائي ۽ رُج ڳالهائيندي آهي هُنَ کي زماني جي تلخ روين تلخ ڪري ڇڏيو هو هُنَ جا ويجهما رشتا هُنَ کان پري ٿي ويا هئا. هو اڪثر چوندو هو ته هاڻي مان بي حس پٿر ٿي ويو آهيان جنهن تي ماڻهن جي طنز جون چهنبڙيون ڪو به اثر نه ٿيون ڪن مون کي هن جي شاعري تمام گهڻي وڻندي هئي هُنَ جي شاعري روح جي پاتال تائين ولهي ويندي هئي جڻ هر نظر احساس جو جيئرو جاڳندو پور ٿرڻ هوندو هو جنهن ۾ سوين رنگ مرڪندا نظر ايندا هئا هُنَ جا لفظ جڻ بارود جي سگهر رڪندا هئا. جيڪي گرم تتل ٽانڊي جيان وجود کي ساڙي پيسر ڪري ڇڏيندا هئا هُنَ جا خيال جڻ خواهش جي رک جيان هوا ۾ اڏامي وڪري ويندا هئا.... ٻن ٽن ڏينهن کانپوءِ هو تيار ٿي منهنجي دڪان تي آيو چيائين ”آرڊر مليو آهي جوائن ڪرڻ پيو ويان“ هو تمام خوش هو.... به تي مهينا ڏيو ٿي ڪيائين پر پگهار کان ٺپ جواب ته فلحاڪ ڪچا ملازم آهيو جڏهن پڪا ٿيندا ته ٻيو پگهار ملندي آسرن ۽ اميدن تي ڇهه مهينا گذري ويا ۽ هڪ ڏينهن اڃانڪ سڀني ملازمن کي اهو چئي گهر پيڙو ڪيو ويو ته آرڊر جملي هئا ڪرپشن ٿي آهي.... ان ڏينهن هو منهن هڻن ۾ ڏئي خوب رُنو هڪ مون هُنَ کي سمجهايو پر هو گهر هليو ويو.... صبح جو خبر پئي ته هُنَ پنهنجي زندگيءَ جو انت آڻي ڇڏيو هو وڌيڪ اذيت برداشت ڪري نه

سگھيو مان هُنَ کي چوندو هوس تون تمام وڏو شاعر آهين ۽ هو کلي چوندو هو مان  
شاعر ناهيان مون کي بک محرومين شاعر بڻائي ڇڏيو آهي ۽ مان لفظن سان پيٽ  
پريندو آهيان.....



## اڻپوري خواهش

هُنَ جون وڏيون وڏيون سَرمي سان پَربل اڪيون خوشيءَ منجھان جرڪي رھيون ھيون ۽ انھن وڏين اڪين ۾ خواهشن جون سپون ۽ خوابن جا ماڻڪَ صدين جو اوسيئرو اوڍي ڪنھن ھڪڙي بوند ڪرڻ لاءِ آتا ھئا. اڄ خوشيءَ ۾ هُنَ جا پير زمين تي ڄڻ اڏري رھيا ھئا، ننڍپڻ کان ھن جي خواهش ھئي تہ شھر ڏسان بس ۽ موٽرن ۾ سفر ڪيان. ھن ننڍپڻ کان صرف شھر جون ڳالھيون ٻڌيون ھيون پر ڪڏھن بہ شھر ڪونہ ڏٺو ھو تہ شھر ڪھڙو ھوندو آھي. اڄ جڏھن پئس ڪنھن ڪم سانگي شھر وڃڻ لاءِ تيار ٿيڻ لڳو تہ ھيءَ بہ ضد ڪري بيھي رھي تہ مان بہ شھر گھمڻ لاءِ ويندس. پئس جڏھن ناڪار ڪئي تہ ھيءَ ٻارن وانگي چيچ وڄھي بيھي رھي ۽ لڙڪ ھن جي ڳلن تان وھڻ لڳا، ماڻس جڏھن ھن کي ايئن روئندي ڏٺو تہ پئس کي ايلاز ڪندي چيو ”راڻيءَ جا پيءُ چوري کي پاڻ سان وٺي وڃ نہ، ٻار ٿوري آجو توکي تنگ ڪندي“

پئس مجبور ٿي ھاڻوڪار ڪئي. پوءِ تہ بس راڻي خوشي منجھان ڄموڻ لڳي ۽ ڄمڻ پٽ تيار ٿيڻ لڳي ۽ پيءُ سان شھر رواني ٿي.

راڻي جڏھن شھر پھتي تہ حيران پريشان اڪين سان ھر ماڻھو ۽ ھر شي کي تڪي رھي ھئي. شيشن وارن شوڪيسن ۾ سجيل خوبصورت شيون ڏسي ھي واٽزن وانگر اتي ئي بيھي رھي. ھن جا پير زمين سان ڄڻ ڄمي پئي ويا. ھن کي لڳي رھيو ھو ڄڻ ڪنھن عجيب دنيا ۾ پھچي وئي ھجي، جتي ھر شيءِ نئين لڳي رھي ھئي. ھوائن ۾ ماحول جي گھٽ جو احساس وڌي رھيو ھو. ماڻھن جي پيھھ ۾ ھن کي پنھنجو وجود ڏاڍو ننڍڙو ۽ حقير لڳي رھيو ھو. ھلندي ھلندي اوچتو راڻي

هڪڙي دڪان جي سامهون ٻُت بڻجي بيهي رهي آ ”بابا او بابا! مون کي هي ڳاڙيون چوڙيون وٺي ڏيون“ پئس بيزاريءَ سان هڪ نظر راڻيءَ تي وڌي ۽ تڏو ساھ ڀريندي پنهنجي پهراڻ جي کيسي ۾ هٿ وجهندي چيو: ”هي ڏس صرف به تي ڏوڪڙ ڀاڙي جا بچيا آهن جي انهن مان به توکي چوڙيون وٺي ڏيان ته پوءِ ڳوٺ ڪيئن پهچنداسين، جلدي جلدي وڪ وڌاءِ ته هليون ڪٿي پوئين بس نه نڪري وڃي.“

”نه بابا نه مونکي اهي چوڙيون وٺي ڏيو سارن ۽ مومل مون کان پڇنديون ته شهر مان ڇا وٺي آئي آهين، پوءِ مان ڇا ڏيکاريندس. بابا وٺي ڏيو نه اهي چوڙيون! منهنجي ٻانهن ۾ ڪيڏيون نه سٺيون لڳنديون“ راڻي روڻهارڪي لهجي ۾ چيو.

”چوري! ٻڌتي ڪونه ٿي ته پئسا ڪونهن. هڪ ماڻهين جي بيماري بيزار ڪيو آهي مٿان وري توهان جا انگل نه ٿا کٽن. توهان سڀني ته منهنجون ڪ ۾ ڪٿي دم ڪيو آهي. رات ڏينهن هن هٿان ڪيان ٿو ۽ جيڪي ڪمايان ٿو اهو سڀ توهان ڳهي وڃو ٿا“ راڻي پيءُ جا دڙڪا کائي ماٺ ٿي وئي ۽ اکين ۾ لڙڪ جهلي اڳتي ڏيلا ڏيلا قدم وڌايا ۽ ويندي ويندي پوئتي وري هڪ نظر ان چوڙين واري دڪان ڏي نهاريو. هن کي لڳو هن جون اهي ننڍيون ننڍيون خواهشون ائين ڀرينديون رهنديون ۽ انهن سان گڏ هن جو وجود پورا پورا ٿيندو رهندو وڪ وڪ تي درد جو احساس ۽ اڻپوري حسرتن جا لاش ٿي لاش هن جي نگاهن ۾ ڦرڻ لڳا. تتل ڏينهن جي گرمي ۾ هن کي پنهنجو وجود به پگهرندو محسوس ٿيو سج جا تيز ڪرڻا سوٽا بڻجي هن جي لڱن ۾ چيڻ لڳا. محرومين جون بوندون هن جي نرڙ تي جرڪڻ لڳيون. بس اسٽاپ تائين پنڌ هلندي هلندي خواهش جا اڻ ڪٽندڙ سلسلا ڪٽي نه پيا کٽن. وڪ وڪ تي وڏيون بلند آسمان جي ڇت سان ڳالهائيندڙ فليٽون ۽ پلان، سفيد ۽ ڳاڙهن پيلن رنگن سان چٽيل محلن جهڙا خوبصورت گهر هن جي هانوَ ۾ ڪنڊا بڻجي چيپي رهيا هئا. هوءَ ڪنڌ مٿي ڪري آسمان ڏي گهورڻ لڳي، سندس نگاهه بلندين کان ٿيندي هيٺ هن جي پيرن ۾ ڪري فنا ٿي وئي، ائين ئي گهوريندي هوءَ ٽاپڙجي ڪري پئي.

”ڏيءَ انڌي آهين ڇا؟ چڱي طرح ڏسي وائسي ڪونه ٿي هلين“ پئس پڻ

ڪئي.

راڻي پنهنجي درد کي چين ۾ پيڪوڙي ڪپڙن تان ڌوڏڙ ڇنڊيندي اٿي ڪڙي ٿي. ”بابا اسانجي ڳوٺ ۾ اهڙا محلن جهڙا گهر ڇو ڪونهن....؟ بابا اسانجي ڳوٺ ۾ ته سڀ ڪڪانڌا گهر آهن ۽ جڏهن مينهن پوندو آهي ته هر شيءِ مينهن جي گپ ۾ لٽجي ويندي آهي. ۽ ڪچا منهن پٽ اچي پوندا آهن ۽ ۽ جڏهن هر سال ٻوڏ ايندي آهي ته اسان جا اهي منهن ڪنهن ڪڪ جيان پاڻيءَ جي وهڪري ۾ لڙهي ويندا آهن بابا.....! اسان لاءِ صرف ۽ صرف زمين تي ڊگهو پڪڙيل درد ئي ڇو آهي ان جي پڇاڻي ڇو ڪونهي.“

”تنهنجو ته شهر اچي متوڦري ويو آهي. ان ڪري ته چوندو هيس شهر نه هل“ پٽس راڻي جي چهري تي پڪڙيل سوالن کي پڙهندي چيو: ”بابا منهنجو ته لائي ڇو هتي دم توڳهتجي“ راڻي رڻي سان پگهر اڳهندي چيو. راڻي جڏهن ڳوٺ پهتي ته مٽيءَ جهڙي ميري شام رُج جو احساس پڪيڙي هن جي منتظر بيٺي هئي ڳوٺ جي هر شيءِ هن کي ڌوڙ ۾ لٽيل لڳي رهي هئي. راڻي ٽڪل ٽڪل قدم سان اڳڻ ۾ پير پاتو هو ۽ شهر ۾ ڪيڏي نه خوشي منجهان وئي هئي پر موٽندي هن جي اکين ۾ ڪيڏا نه محرومين جا عذاب سمائجي ويا هئا. هن ڳنڍيرين جي ٿيلهي ماءُ جي جھول ۾ اُچلائي جيڪا پٽس شهر ۾ وٺي ڏني هئي. سندس سڀ پيٽر پائر ڳوٺري تي مڪين جيان چنبڙي ويا ۽ هو ۽ هڪ هڪ جو چهرو ٽڪل لڳي ۽ سوچڻ لڳي. ڇا اسان ماڻهن لاءِ اها ئي زندگي آ. صبح سوڀري مال چارڻ، ٽاڪ منجهند جو ٻني ۾ ڪم ڪرڻ ۽ شام جو واڻ وٽڻ ۽ رات جو اونڌي منهن ٿي ڪنهن ڍور جيان سمهي پوڻ، ڇا اها ئي زندگي آ؟ هيٽري ساري سخت محنت کان پوءِ به پورو اجمو ڪونهي پورو لتو ڪونهي ۽ ٻن وقتن جي ماني اها به رکي سگهي.... من ۾ پلندڙ هر خواهش اڻ پوري.... هن پنهنجي هٿن کي ڏٺو جيڪي رات ڪم ڪري ڪري ڪيترا نه سخت پٿر بڻجي ويا هئا. هن پنهنجي ٻسين بانهن کي ٺهاريو ڇا هي بانهن هميشه چوڙين بنا ٻُسيون رهنديون....؟ ۽ منهنجا هٿ رنگ ٻرنگي چوڙين جي جهنگار ٻڌڻ لاءِ سڪندا ئي رهندا.....“ رات جو گھپ انڌيرو مايوسي بڻجي هن جي وجود ۾ سمائجي ويو ۽ هو ۽ خواهش جا سمروا درد لڳن تان ڪوري خوابن جا سمروا ڏنگيندڙ عذاب اکين مان هاري بي جان بت جيان سمهي پئي.....!!!



## پوٽ پبلشنگ هائوس خيرپور پاران ڇپايل ڪتاب

1	مُساڻر	سفر نامو	قربان منگي	ختم ٿيل
2	ساتنس جي ڏنڊا	ساتنس	بدر جميل مينڌرو	ختم ٿيل
3	ريشمي آواز	شاعري	پارس عباسي	ختم ٿيل
4	سنڌي - انگلش گرامر	گرامر	فتح محمد جتوئي	ختم ٿيل
5	عملي جاميٽري ۽ ترگناميٽري	رياضي	فتح محمد جتوئي	ختم ٿيل
6	پُڙها	شاعري	اطهر قريشي	ختم ٿيل
7	اڪين مان ٽميل نظم	شاعري	امر اقبال	ختم ٿيل
8	لُڙڪ تهڪ ۽ سنسار	شاعري	مير صوبدار سعيد	ختم ٿيل
9	ٿرڪي ۽ چار مسافر	سفر نامو	ڊاڪٽر محبوب شيخ	ختم ٿيل
10	اسان جي عشق جون ڳالهيون	شاعري	غلام عباس پٽيرو	ختم ٿيل
11	اداس لمحن جو درد	شاعري	ضمير لاشاري	ختم ٿيل
12	چرڪ ڇوليون پرين	شاعري	عمر ابڙو	ختم ٿيل
13	اڏاڻا احساس	ريڊيو اسڪرپٽ	ڪوثر ٻرڙو	ختم ٿيل
14	ڇا رکيو آهي امر اقبال ۾؟	شاعري	امر اقبال	ختم ٿيل
15	ترڪي ۽ چار مسافر (پڻ ايڊيشن)	سفر نامو	ڊاڪٽر محبوب شيخ	ختم ٿيل
16	آمريڪا ۾ ايڪٽيڊ ڏينهن	سفر نامو	قربان منگي	300/-
17	تنهنجي دل ۾ هوندي به اڪيلا	ڪهاڻيون	ڊاڪٽر اعجاز سمون	200/-
18	استاد منظور علي خان : فن ۽ شخصيت	ترتيب	ڪوثر ٻرڙو	ختم ٿيل
19	اڪن تي پارو	شاعري	اميد خيرپوري	200/-
20	روهڙيءَ جا روشن ستارا	تحقيق	ڊاڪٽر هدايت پريم	200/-

## وجود جي ڳولا : فرزانہ شاہین

300/-	الطاف شيخ	سفرنامو	بندر ديسان ديس (ٽيون ايڊيشن)	21
200/-	مخمور بخاري	تحقيق	سچل - ساڃاه شعوري	22
ختم ٿيل	حزب الله آءِ سومرو	تحقيق	سچل جو نڪر	23
200/-	ڊاڪٽر محبوب شيخ	سفرنامو	ميهڙ کان ماسڪو (ٻيون ايڊيشن)	24
250/-	اسحاق انصاري	ناول	خالي پينچ	25
300/-	اياز گل	شاعري	ميلي جي تنهائي	26
120/-	نويد خيال	شاعري	آني والي لمحو ڪا دڪ	27
350/-	الطاف شيخ	سفرنامو	مونڪي موھيو ملائيشيا	28
120/-	رسول ميمڻ	ناول	اٺويهه عورتون	29
120/-	رسول ميمڻ	ڪهاڻيون	سونو ڏند	30
100/-	ياسر قاضي	ٻارن لاءِ شاعري	پيڙيءَ ۾ چنڊ	31
ختم ٿيل	علي قاضي	ڪالم	تبديلي: ڪڏهن نه ٽڪبو	32
200/-	امر اقبال	نثري لکڻيون	ڪنڊ مورئين جا	33
50/-	علي قاضي	ڪالم	تبديلي: ڪڏهن نه ٽڪبو (ٻيون ايڊيشن)	34
250/-	ڪوثر ٻرڙو	شاعري (ترتيب)	سر چڙهار	35
150/-	رسول ميمڻ	ناول	قالو ٽلا	36
230/-	فياض لطيف	شاعري	دل جي خان بدوشي	37
250/-	چندر ڪيسواڻي	اڀياس	نئون آدب نيون ڳالهيون	38
250/-	آدرش	نظم	بارش ۾ وسارڻ جون ڳالهيون	39
400/-	عبدالقادر منگي	مضمون ۽ مقالا	ٿر (ٽيون ايڊيشن)	40
200/-	اسحاق انصاري	سفرنامو	نڪري پيس نيبال ڏانهن	41
300/-	ڪوثر ٻرڙو	انٽرويو (ترتيب)	پيشڪار	42
200/-	شبير هاليپوٽو	شاعري	توبه ڪجهه به نه مان	43
150/-	رسول ميمڻ	ڪهاڻيون	حليمان	44
240/-	حيدر سولنگي ۽ ياسين چانڊيو	شاعري (ترتيب)	روشنيءَ جون ريڪائون	45
200/-	جميل سومرو	شاعري	ریشمر جهڙا خواب	46
130/-	نشاء ڪنول	شاعري	تنهنجي نانءُ	47
220/-	آغا سجاد ڙاڻو	شاعري	خوابن جو پڙاڏو	48
150/-	بشير منگي	سفرنامو	پڪي پيار امن جا	49
300/-	قربان منگي	سفرنامو	هوائيءَ جي هوائن مان	50

## وجود جي ڳولا : فرزانہ شاہین

280/-	مھيسر خادم رفيقي	شاعري	سونھن سڄو سنسار	51
150/-	ڊاڪٽر نجمہ نور	نعتيہ شاعري	نور الوري	52
500/-	ساجد سومرو	شاعري (ترتيب)	ڪليات زيب	53
150/-	ساحر راهو	شاعري	دل جي ڳلي	54
500/-	هدايت بلوچ	ڪالم	يادگيرين جا الھ	55
220/-	سيد سراج	شاعري	شفق رتي شام	56
50/-	علي قاضي	ڪالم	تبديلي: ڪڏهن نہ ٽڪبو (ٽيون ايڊيشن)	57
150/-	آزاد بخاري	تحقيق	ڇڪڻ جا چنڊن ھاز	58
150/-	رئوف نظاماڻي	مضمون	گل گل ھٻڪار	59
220/-	رسول ميمڻ	ناول	نجمي	60
200/-	ڪثر ٻرڙو	فني شخصيت (ترتيب)	ڳڻپان پريم نگر ديان	61
250/-	حيدر سولنگي	فني شخصيت (ترتيب)	اداس روح ازل کان	62
250/-	بدر شاھ	شاعري	اُڄ جو آسمان	63
120/-	امر اقبال	ڪلم	سرگوشيون	64
100/-	غلام عباس پيٽرو	شاعري	عشق وڏا انبوز	65
200/-	عبدالستار پيٽرو	شاعري	مسافر سفر ۾	66
400/-	هدايت بلوچ	شاعري	سارو ڏيھ ڏڪارو	67
180/-	ايوب گاد	ناول	منھنجي روح اندر پٽائي	68
180/-	نازير قريشي	تحقيق	سنڌي سٺيما: تاريخ جي آئيني ۾	69
200/-	ڊاڪٽر مخمور بخاري	مضمون	جلي منھنجي جاڳ	70
200/-	حسين جاگيرائي	شاعري	جيڪڏهن	71
250/-	اختر درگاھي	تحقيق	حال فقيري... (سوانح: حيات ماني بيوگر فقيريائي)	72
140/-	رسول ميمڻ	ڪهاڻين	عشق جو آسيب	73
100/-	آزاد بخاري	ٻلائي شاعري	سائنس ڏٺو سوچرو	74
160/-	امر اقبال	لٽريچر	آءُ، اسان وٽ ويھ.....	75
350/-	حيدر سولنگي	طوق علم: فني شخصيت	صبح جو ستارو	76
220/-	علي حسن سرڪي	شاعري	اجان سوچ ۾ آهيان	77
150/-	بيبا نصاحت	ٻارن لاءِ ڪهاڻين	مڃلي شھزادي	78
280/-	حيدر شاھ	شاعري	سيخ ڪٺي ڪڍي	79
500/-	الطاف شيخ	سوفو	بنارس کان برموتا	80

## وجود جي ڳولا : فرزانہ شاہين

180/-	ڪوثر ٻرڙو	ريليوياسڪرپٽس	لفظ آوارا بادل	81
500/-	عنايت بلوچ	سفرنامو	ساهان اوڌا سپرين	82
80/-	وحيد محسن	ٻارن لاءِ ڪهاڻين	مهمان جمرڪي	83
150/-	سهيل اڀڙو	سفرنامو	خانہ بدوش جو خواب..... گورک	84
250/-	فرزانہ شاہين	ڪهاڻين	وجود جي ڳولا	85

گهراڻن لاءِ رابطو ڪندا:

0300-3116231 – 0331-3067097



ڪنهن ڪهاڻيڪار کي ڪيترو پيشه ۽ ڪنهن مورت ليکڪا کي ڪيترو محنت! انهن ٻنهي ڳالهين جو اڌاڪه فرزانہ شاہين کي آهي. هوءَ پنهنجي وجود و خيالن و جنم ڏيڻ جي رهواسي آهي. سو سمورو درد ئي درد آهي. هن درد پرڻي ڏيڻ و فرزانہ انهن ڪنهن جي ڳالهه ڪئي آهي جن کي ڇڏڻا هي و گهر و پناه وڻندڙن کي نيزي تي لهي آيل سج لوسائيندو ٿو رهي. هوءَ انهيءَ منظر کي ڏسندي اڳتي انهيءَ آس تي وڌي ٿي. شايد ڪنهن لاءِ مڪا پناه گاهه هجي. پر سندس چوڻيوار ڪردار انهن ڪنهن جا رهواسي آهن. جن لاءِ ڇڏڻا ٿوري آهي. پنهنجي ڪردارن تي ويچاريندي هوءَ هڪ اڻ ڄاتل خوف جو شڪار ٿي وڃي ٿي يا شايد فرزانہ کي انهيءَ خوف جي خبر به آهي پر هوءَ انتظار نٿي مڪري. اهو اڻڄاتل خوف سماج کي سمجهي سگهڻ واري سندس ڏاهپ جي مڪري. ٻي ٿي سگهي ٿو. ڏاهپ اڪثر مولمن تي ويجهاري ٿي. هزارين وسوسن و وڳوڙي تي چڙهي ڪيس پروڙ آهي. ٽن سماج و هڪ مورت جي حيثيت تي ڇا آهي! ڪيس شايد پنهنجي ڪهاڻين جو ڪلائيمڪس لکڻ مهل هزارين وسوسن مان گذرڻو پيو هوندو. ڪيتريون پلسمراڻيون اٿڪڙيون ٻيون هونديون. هڪ طرف اهو اڻ ڄاتل يا ڄاتل خوف ٽي ٻئي طرف ڪهاڻي جي معيار جو سوال! هوءَ ڪنهن کي مٿو مڪري! سندس ڪردار وڇوڙن جي جفا و رهن ٿا. هوءَ جنم ڏيڻ جي پاڻ رهواسي آهي. اتي موجود دردن جو ڪو درمان ڪيس نٿو سگهي. هوءَ ٻوڏ ٻه مسلسل سفر وڃي رهي. هوءَ پنهنجي ڪردارن و هجرت مڪري پيهي ٿي وڃي و انهيءَ هجرت جا پيرا وڳندي ٿي رهي. ٽن ڇوڙن پيرا ڪٽندڙ دشمنن کان پنهنجي اها هجرت ڳچي رکي سگهي. هجرت جي تفصيل و هوءَ رجن جي راه تي پاڻ پهاڻيندي هلندي ٿي رهي. پنهنجي ڪردارن جي روپ و ٻيا انهن جي وجود و وڇوڙا درد، رڃ و خوف جنم ڏيڻ جي سڃاڻپ آهن. فرزانہ انهيءَ ڏيڻ کي ٽن قلم سڃاڻي ٿي پر سندس ڪهاڻين جا ڪردار انهيءَ ڏيڻ جي مٿي مان ڳوٺي تخليق ٿيل آهن. هن ڪتاب جا پڙهندڙ سندس ڪهاڻيون پڙهندي دردن جي ڏيڻ جي هن وٽل مسافر جي مشاهدي و منظر نگاريءَ جي سکھ کي واکاڻڻ کانسواءِ رهي نه سگهندا.

رحمت الله ماڻوڻي  
24 جنوري 2016  
ڪراچي، سنڌ